

4. നിയമനിർമ്മാണം

2016-ലെ കേരള ധനകാര്യ ബിൽ സബ്ജക്ട് കമ്മിറ്റിക്ക് അയയ്ക്കണമെന്ന പ്രമേയം.

മി. സ്പീക്കർ: 2016-ലെ കേരള ധനകാര്യ ബിൽ, 2016 ജൂലൈ 18-ാം തീയതി

സഭയിൽ അവതരിപ്പിച്ചതാണ്. ഈ ബില്ലിന്റെ അവതരണത്തിനെതിരായി ശ്രീ.

കെ. എം. മാണി ഒരു തടസ്സവാദം ഉന്നയിച്ച് ഒരു കത്ത് നൽകിയിട്ടുണ്ട്.

യഥാർത്ഥത്തിൽ സഭയിൽ അവതരിപ്പിക്കപ്പെട്ട ബില്ലിന്റെ അവതരണത്തിനെതിരെ

ഇനിയൊരു തടസ്സവാദം ഉന്നയിക്കുന്നതിൽ ഒരു ഔചിത്യക്കുറവുണ്ട്. എന്നിരുന്നാലും

ബില്ലിന്റെ അവതരണവേളയിൽ ബഹുമാനപ്പെട്ട അംഗത്തിന് അതിന് അവസരം

ലഭിക്കാത്ത സാഹചര്യത്തിൽ അദ്ദേഹത്തിന് അത് ഉന്നയിക്കാൻ അവസരം

നൽകുന്നു. ബഹുമാനപ്പെട്ട കെ.എം. മാണിക്ക് തടസ്സവാദം ഉന്നയിക്കാവുന്നതാണ്.

തടസ്സവാദം

ഗവർണ്ണറുടെ മുൻകൂർ അനുമതി സംബന്ധിച്ച്

ശ്രീ. കെ. എം. മാണി: സർ, എനിക്ക് ഇത് അവതരിപ്പിക്കാൻ അവസരം

നൽകിയതിന് ഞാൻ പ്രത്യേകം നന്ദി അങ്ങയ്ക്ക് രേഖപ്പെടുത്തുന്നു. അതുകൊണ്ട്

ഞാൻ അധികം സമയം എടുക്കുന്നില്ല. വളരെ ഹ്രസ്വമായി ഒരു കാര്യം പറയാം. ഈ

ബില്ലിനെ സംബന്ധിച്ചിടത്തോളം ഗവർണ്ണറുടെ ആവശ്യമായ ശിപാർശ ഈ ബില്ലിന് കിട്ടിയിട്ടില്ല. ഒരു ശിപാർശ കിട്ടിയിട്ടുണ്ട്. ആർട്ടിക്കിൾ 199-ൽ പറയുന്ന മണി ബില്ലിൽ നികുതി ചുമത്തുകയോ വസൂലാക്കുകയോ കുറയ്ക്കുകയോ കൂട്ടുകയോ ഒക്കെ ചെയ്യുന്ന, അങ്ങനെയുള്ള നടപടികൾ ഏതെങ്കിലും ഉൾക്കൊണ്ടിട്ടുണ്ടെങ്കിൽ അങ്ങനെയുള്ളതിന് ഗവർണ്ണറുടെ ശിപാർശ വേണം. ഗവർണ്ണറുടെ ശിപാർശ അതിന് വാങ്ങിയിട്ടുണ്ട്. പക്ഷെ, ആർട്ടിക്കിൾ 207(3) അനുസരിച്ചുള്ള ശിപാർശ വാങ്ങേണ്ടതായിരുന്നു, അത് കിട്ടിയിട്ടില്ല. ആർട്ടിക്കിൾ 207 (3)-ൽ പറയുന്നത്, A Bill which, if enacted and brought into operation, would involve expenditure from the Consolidated Fund of a State shall not be passed by a House of the Legislature of the State unless the Governor has recommended to that House the consideration of the Bill..... ഒരു നിയമം പാസായി കഴിഞ്ഞ് അത് നടപ്പിലാക്കുമ്പോൾ ചെലവ് വരുന്നത് എന്തെങ്കിലുമുണ്ടെങ്കിൽ അതിന് ഗവർണ്ണറുടെ അനുമതി വേണമെന്നുള്ളതാണ്. ഇവിടെ ഞാനത് പറയാൻ കാരണമെന്താണെന്ന് ചോദിച്ചാൽ ബഹുമാനപ്പെട്ട മന്ത്രി അദ്ദേഹത്തിന്റെ ബഡ്ജറ്റ് പ്രസംഗത്തിൽ പറഞ്ഞിരിക്കുന്നത്, നിലവിൽ വാണിജ്യ നികുതി വകുപ്പിൽ നിന്നും അയയ്ക്കുന്ന നോട്ടീസുകൾ, ഉത്തരവുകൾ എന്നിവ ഇ-മെയിൽ

ആയിട്ടാണ് വ്യാപാരികളെ അറിയിക്കുന്നത് എന്നാണ്. ബഡ്ജറ്റ് പ്രസംഗത്തിന്റെ 277-ാം ഖണ്ഡത്തിൽ ഇത്തരം നോട്ടീസുകൾ, ഉത്തരവുകൾ എന്നിവ എസ്.എം.എസ്. അലർട്ട് സഹിതം നൽകുന്നതിന് നിയമഭേദഗതി വരുത്തുമെന്ന് പ്രഖ്യാപിച്ചിട്ടുണ്ട്. ഫിനാൻസ് ബില്ലിലെ 9, 15 ഖണ്ഡത്തിൽ, നിലവിലെ ഇ-മെയിൽ സംവിധാനത്തിനുപുറമെ നോട്ടീസും ഉത്തരവുകളും സംബന്ധിച്ച് വാണിജ്യ നികുതി വകുപ്പിൽനിന്നും വ്യാപാരിയുടെ ഫോൺ നമ്പറിലേയ്ക്ക് ഒരു എസ്.എം.എസ്. കൂടി അയയ്ക്കുവാൻ വ്യവസ്ഥ ചെയ്യുന്നു. ഇ-മെയിലിന് പുറമെ അധികച്ചെലവ് വരുന്നതാണിത്. ഈ അധികതുക സഞ്ചിതനിധിയിൽനിന്നും ചെലവ് ചെയ്യേണ്ടിവരും. ആ നിലയ്ക്ക് ഗവർണ്ണർ ശുപാർശ ചെയ്തിട്ടുണ്ടെങ്കിൽമാത്രമേ ഭരണഘടനയുടെ 207 (3) അനുച്ഛേദം അനുസരിച്ച് ഒരു ബിൽ നിയമമാക്കി പ്രവർത്തനത്തിൽ കൊണ്ടുവരുമ്പോൾ നിയമസഭയ്ക്ക് സഞ്ചിതനിധിയിൽ നിന്നും ചെലവ് ചെയ്യാൻ കഴിയുകയുള്ളൂ. നിയമമാക്കി പാസ്സാക്കുന്ന ഘട്ടത്തിൽ ചെലവ് വരുന്നുണ്ട്. അതിന് ഭരണഘടനയുടെ 207 (3) അനുച്ഛേദം അനുസരിച്ച് ഗവർണ്ണറുടെ അനുമതി ആവശ്യമാണ്. ഇ-മെയിലിന് പുറമെ ഫോണിലൂടെ എസ്.എം.എസ്. കൂടി അയയ്ക്കുമ്പോഴുണ്ടാകുന്ന അധികച്ചെലവുകളും അനുബന്ധ ചെലവുകളും ധനകാര്യ

മെമ്മോറാണ്ടത്തിൽ കാണിച്ചിട്ടില്ല. അത് ധനകാര്യ മെമ്മോറാണ്ടത്തിൽ പറയണമെന്ന് റൂൾസ് ഓഫ് ബിസിനസ്സിൽ വളരെ വ്യക്തമായി പറഞ്ഞിട്ടുണ്ട്. അങ്ങനെയുള്ള പുതിയ ചെലവുകളൊന്നും വരികയില്ലെന്നാണ് ഇവിടെ ധനകാര്യ മെമ്മോറാണ്ടത്തിൽ പറഞ്ഞിരിക്കുന്നത്. ഇ-മെയിലിന് പുറമെ ടെലിഫോണിൽ അലർട്ട് ചെയ്യുമ്പോൾ ചെലവ് വരും. അതിന് അധികച്ചെലവുണ്ട്. അതിന് ഗവർണ്ണറുടെ ശുപാർശ വാങ്ങിയിട്ടില്ല. ഇത് ടെക്നിക്കൽ ആയ കാര്യമല്ല. വളരെ പ്രധാനപ്പെട്ടതാണ്. അധികച്ചെലവ് വരുന്നതുകൊണ്ട് ഗവർണ്ണറുടെ ശുപാർശ വേണം.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, ബഹുമാനപ്പെട്ട മെമ്പർ അതീവ സൂക്ഷ്മതയോടെ ഇത് കണ്ടുപിടിച്ചതിൽ ഞാൻ പ്രത്യേക അഭിനന്ദനം അറിയിക്കുന്നു. നിയമസഭാ ചട്ടത്തെക്കുറിച്ചും ഭരണഘടനാ വകുപ്പിനെക്കുറിച്ചുമെല്ലാം പറഞ്ഞ കാര്യങ്ങൾ പൂർണ്ണമായും ശരിയാണ്. പക്ഷേ അത് ഇതിന് ബാധകമാവുകയില്ല. നോട്ടീസുകളൊക്കെ അയയ്ക്കുമ്പോൾ വ്യാപാരികൾ പലപ്പോഴും പറയും അവർ അറിഞ്ഞില്ലായെന്ന്. അതുകൊണ്ട് നോട്ടീസ് അയച്ചിട്ടുണ്ടെന്നുള്ള എസ്.എം.എസ്. സന്ദേശവും കൂടി അയയ്ക്കുകയാണ്. ഇത് അയയ്ക്കുന്നത് സി-ഡാക്-ന്റെ ഫെസിലിറ്റി വഴിയാണ്.

സി-ഡാക്-ന് ഇങ്ങനെ സർവ്വീസ് ഫെസിലിറ്റിയുണ്ട്. അതിന് പ്രത്യേക പണച്ചെലവില്ല. ചെക്ക് പോസ്റ്റുകളിൽ വാഹനങ്ങൾ കടന്നുവരുമ്പോൾ ബന്ധപ്പെട്ട ആളിന് നിങ്ങളുടെ പേരിൽ ഒരു കൺസൈൻമെന്റ് വന്നിട്ടുണ്ട് എന്നൊരു അലർട്ട് അയയ്ക്കുന്നുണ്ട്. ഇതും സി-ഡാക് വഴിയാണ്. അതിന് പൈസയൊന്നും കൊടുക്കുന്നില്ല. അതുകൊണ്ടാണ് മാണി സാർ പറഞ്ഞതുപോലെയുള്ള നടപടികളൊന്നും സ്വീകരിക്കാതിരിക്കുന്നത്. അതുകൊണ്ട് ഈ തടസ്സവാദം തള്ളിക്കളയണം.

ശ്രീ. കെ. എം. മാണി: സർ, സഞ്ചിതനിധിയിൽനിന്നും ചെലവ് ചെയ്യേണ്ടതാണിത്. സി-ഡാക് ചെലവ് ചെയ്യുമെന്ന് പറയാൻ കഴിയുമോ? ഇതിനൊക്കെ വ്യവസ്ഥാപിതങ്ങളായ ചില നിയമങ്ങളുണ്ട്. ഇത് കൺസോളിഡേറ്റഡ് ഫണ്ടിൽനിന്നും ചെലവ് ചെയ്യേണ്ട കാര്യമാണ്. അതുകൊണ്ട് അങ്ങനെ ഒഴിഞ്ഞുമാറരുത്. ഇത് നിസ്സാര കാര്യമല്ല. ഇതിന് ഗവർണ്ണറുടെ ശുപാർശ ആവശ്യമാണ്.

ഡോ. ടി. എം. തോമസ് ഐസക്: സർ, സർക്കാരിന്റെ കൺസോളിഡേറ്റഡ് ഫണ്ടിൽനിന്ന് ഒന്നും ചെലവാകുന്നില്ല. വേറെ ഏതെങ്കിലും സർക്കാരിന് അങ്ങനെ ചെലവുണ്ടോയെന്ന് എനിക്ക് അറിയില്ല.

കേരള സർക്കാരിനെ സംബന്ധിച്ചിടത്തോളം സഞ്ചിതനിധിയിൽനിന്നും പണം ചെലവാകുന്നില്ല. ഹ്രീ ആയി നമുക്ക് ലഭിക്കുന്ന സേവനമാണിത്.

ശ്രീ. കെ. എം. മാണി: സർ, അങ്ങ് ഗൗരവപൂർവ്വം ഇത് പരിശോധിച്ചാൽ മതി. ഈ പറയുന്നത് ശരിയല്ല. ഇത് കൺസോളിഡേറ്റഡ് ഫണ്ടിൽനിന്നും ചെലവ് വരുന്നതാണ്.

മി. സ്പീക്കർ: ഉന്നയിക്കപ്പെട്ട തടസ്സവാര്യം ബഹുമാനപ്പെട്ട മന്ത്രിയുടെ മറുപടിയും ചെയർ പരിശോധിച്ചു. മന്ത്രിയുടെ വിശദീകരണത്തിന്റെ അടിസ്ഥാനത്തിൽ തടസ്സവാര്യം നിലനിൽക്കുന്നതല്ലെന്ന് റൂൾ ചെയ്യുന്നു.

മി. സ്പീക്കർ: ധനകാര്യവും കയറും വകുപ്പുമന്ത്രി ഡോ. ടി. എം. തോമസ് ഐസക്, അങ്ങേയ്ക്ക് 2016-ലെ കേരള ധനകാര്യ ബിൽ സബ്ജക്ട് കമ്മിറ്റിയുടെ പരിഗണനയ്ക്ക് അയയ്ക്കണമെന്ന പ്രമേയം അവതരിപ്പിക്കാവുന്നതാണ്.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ, 2016-ലെ കേരള ധനകാര്യ ബിൽ മരാമത്തും ഗതാഗതവും വാർത്താവിനിമയവും സംബന്ധിച്ച സബ്ജക്ട് കമ്മിറ്റി V -ഉം ആഭ്യന്തര കാര്യങ്ങൾ സംബന്ധിച്ച സബ്ജക്ട് കമ്മിറ്റി XIV-ഉം ചേർന്ന് സംയുക്തമായി പരിഗണിക്കുന്നതിന് സാമ്പത്തിക കാര്യങ്ങൾ സംബന്ധിച്ച സബ്ജക്ട് കമ്മിറ്റി

VIII-ന്റെ പരിഗണനയ്ക്ക് അയയ്ക്കണമെന്ന പ്രമേയം ഞാൻ അവതരിപ്പിക്കുന്നു.

ഇറമുഖവും മൃസിയവും പുരാവസ്തു സംരക്ഷണവും വകുപ്പുമന്ത്രി

(ശ്രീ. രാമചന്ദ്രൻ കടന്നപ്പള്ളി): സാർ, ഞാൻ പ്രമേയത്തെ പിന്താങ്ങുന്നു.

ഡോ. ടി. എം. തോമസ് ഐസക്: സർ, ചർച്ചയ്ക്കുള്ള മറുപടിയായി

വിശദമായി സംസാരിക്കാം. ഒരു കാര്യം സഭയുടെ ശ്രദ്ധയിൽപ്പെടുത്താൻ

ഞാൻ ആഗ്രഹിക്കുകയാണ്. പാരമ്പര്യവിധിപ്രകാരമുള്ള അവസാനത്തെ

ഫിനാൻസ് ബിൽ ആയിരിക്കും ഇത്. അടുത്ത ഫിനാൻസ് ബിൽ മിക്കവാറും

ജി.എസ്.ടി. നിയമം തന്നെയായിരിക്കും. ജി.എസ്.ടി. നിലവിൽ വന്നാൽ

നികുതികളിലൊക്കെ മാറ്റം വരുത്താൻ വളരെ തുച്ഛമായ അധികാരമേ

കാണുകയുള്ളൂ. അതുകൊണ്ടാണ് ഞാൻ പറഞ്ഞത് മാമൂൽ പ്രകാരമുള്ള

ഫിനാൻസ് ആക്ടിന്റെ അവസാനത്തെ ആക്ടുകളിൽ ഒന്നായിരിക്കും ഇതെന്ന്.

സംസ്ഥാനം ഗൗരവമായ ഒരു സാമ്പത്തിക പ്രതിസന്ധിയെയാണ്

അഭിമുഖീകരിക്കുന്നതെന്ന് എല്ലാവർക്കും അറിവുള്ള കാര്യമാണ്. അത്

പൊടുന്നനെ മെച്ചപ്പെടുന്നതിനുള്ള സാധ്യതകളും കാണാനില്ല. ഈ വർഷം 19

ശതമാനം വരുമാനം വർദ്ധിക്കുമെന്നാണ് കണക്കാക്കിയതെങ്കിലും 14

ശതമാനത്തിനപ്പുറം പ്രതീക്ഷിക്കേണ്ടെന്നുള്ളതാണ് ഇപ്പോഴത്തെ അവസ്ഥ.

ഈയാരു സാഹചര്യത്തിൽ പരമാവധി അധിക വിഭവസമാഹരണം നടത്തുന്നതിന് സർക്കാർ പരിശ്രമിക്കുന്നുണ്ട്. കഴിഞ്ഞ എൽ.ഡി.എഫ്. സർക്കാരിന്റെ കാലത്ത് മദ്യത്തിനുള്ള നികുതി ഒഴികെ ഇതിൽ പരാമർശിച്ചിട്ടുള്ളതു പോലെയുള്ള നികുതികൾ ഒരിക്കൽപ്പോലും ഉണ്ടായിട്ടില്ല. കേന്ദ്രസർക്കാർ വാറ്റ് നികുതി ഉയർത്തുന്നതിനുള്ള നിർദ്ദേശങ്ങൾ തന്നപ്പോഴും കേരളം അത് തള്ളിക്കളയുകയാണ് ചെയ്തിട്ടുള്ളത്. എന്നാൽ സ്ഥിതിവിശേഷം ഇന്ന് വളരെ വ്യത്യസ്തമാണ്. പുതിയ നികുതി നിർദ്ദേശങ്ങളും വേദനാജനകമാണ്. എന്നാൽ ചില കാര്യങ്ങളിൽ ജനങ്ങൾക്കിടയിൽ വലിയ അഭിപ്രായ വ്യത്യാസമുണ്ടെന്നുള്ളത് വ്യക്തമാണ്. അതിലൊക്കെ സബ്ജക്ട് കമ്മിറ്റിയിൽ ചർച്ച ചെയ്ത് ചില മാറ്റങ്ങൾ വരുത്താൻ സർക്കാർ ഉദ്ദേശിക്കുന്നുണ്ട്. പ്രത്യേകിച്ച് ഭാഗധാരങ്ങളുടെമേലുള്ള നികുതിയിൽ ഒരു ശതമാനത്തിന്റെ പഴയ വ്യസ്ഥയിലേക്ക് മൂന്നോട്ടോ പിന്നോട്ടോ കൊണ്ടുപോകാൻ സർക്കാർ ഉദ്ദേശിക്കുന്നു. 1000 രൂപയുടെ threshold limit എവിടെ വേണമെന്നുള്ളത് സബ്ജക്ട് കമ്മിറ്റിയിലെ ചർച്ചയുടെ അടിസ്ഥാനത്തിൽ തീരുമാനിക്കാവുന്നതാണ്.

ശ്രീ. കെ. സി. ജോസഫ്: സർ, കഴിഞ്ഞ സഭയിൽ അവതരിപ്പിച്ച

ധനകാര്യ ബിൽ സഭ ചർച്ച ചെയ്ത് സബ്ജക്ട് കമ്മിറ്റിക്ക് പോയി വരുത്തിയ ഇളവുകൾപോലും പിന്നീട് അഴിമതി ആരോപണമായി ഉന്നയിക്കപ്പെടുകയും അതിന് ധനകാര്യമന്ത്രിമാർ ലയബിളാകുന്ന ഒരു സാഹചര്യവും മൂന്നിൽ കണ്ടുകൊണ്ട് ഇത് സഭ ചർച്ച ചെയ്യുമ്പോഴും സബ്ജക്ട് കമ്മിറ്റിയിൽ ഇളവ് വരുത്തുമ്പോഴും ഇത്തരം ആനുകൂല്യങ്ങൾ നൽകുന്നത് നേർവഴിക്കാണോ എന്ന് അങ്ങ് ഗൗരവമായി ആലോചിക്കണം.

ഡോ. ടി. എം. തോമസ് ഐസക്: സർ, അത് ഗൗരവമായി തന്നെ ആലോചിക്കും. അതുകൊണ്ടാണ് വളരെ ശരിയായിട്ടുള്ള കാര്യങ്ങൾ ചിലർ ഇവിടെ ആവശ്യപ്പെട്ടിട്ടും അത് പരിഗണിക്കണമെങ്കിൽ പ്രതിപക്ഷം ഔപചാരികമായി സഭയിൽ ആവശ്യപ്പെടണമെന്ന് പറഞ്ഞിട്ടുള്ളത്. എന്നാൽ ഞാനിപ്പോൾ സൂചിപ്പിച്ചതുപോലെയുള്ള ആക്ഷേപമൊന്നും ആരുടെ ഭാഗത്തുനിന്നും വരാൻ പറ്റാത്തതാണ്. ബഹുമാനപ്പെട്ട മെമ്പർ പറഞ്ഞ ജാഗ്രത ഉണ്ടാകുമെന്ന് ഞാൻ ഉറപ്പ് തരികയാണ്. കഴിഞ്ഞ പ്രാവശ്യം ശ്രീ. വി. ഡി. സതീശൻ ഉന്നയിച്ചിട്ടുള്ള കമ്പനികളുടെ അമാൽഗമേഷൻ സംബന്ധിച്ചുള്ള നികുതി, അതുപോലുള്ള കാര്യങ്ങളൊക്കെ സബ്ജക്ട് കമ്മിറ്റിയിൽ പരിശോധിച്ച് ഉൾപ്പെടുത്തുന്നതിന് തടസ്സമുണ്ടാവുകയില്ല. അങ്ങനെ

ക്രിയാത്മകമായിട്ടുള്ള സമീപനം ചർച്ചയിൽ എല്ലാവരും സ്വീകരിക്കണമെന്ന് അപേക്ഷിക്കുകയാണ്.

മി. സ്പീക്കർ: ശ്രീ. വി. അബ്ദുറഹിമാൻ, അങ്ങേയ്ക്ക് 1 (എ) നമ്പർ ഭേദഗതി അവതരിപ്പിക്കാവുന്നതാണ്.

ശ്രീ. വി. അബ്ദുറഹിമാൻ: സർ, 2016-ലെ കേരള ധനകാര്യ ബിൽ പൊതുജനാഭിപ്രായം ആരായുന്നതിനായി 31-10-2016 വരെ സർക്കുലേറ്റ് ചെയ്യണമെന്ന 1 (എ) നമ്പർ ഭേദഗതി ഞാൻ അവതരിപ്പിക്കുന്നു.

മി. സ്പീക്കർ: ശ്രീ. കെ. സി. ജോസഫ്, അങ്ങേയ്ക്ക് 2 (ബി) നമ്പർ ഭേദഗതി അവതരിപ്പിക്കാവുന്നതാണ്.

ശ്രീ. കെ. സി. ജോസഫ്: സർ, 2016-ലെ കേരള ധനകാര്യ ബിൽ ഒരു സെലക്ട് കമ്മിറ്റിയുടെ പരിഗണനയ്ക്ക് അയയ്ക്കണമെന്ന 2 (ബി) നമ്പർ ഭേദഗതി ഞാൻ അവതരിപ്പിക്കുന്നു.

ചർച്ച

ശ്രീ. വി. എസ്. അച്ചുതാനുസൻ: സർ, ഈ ധനബില്ലിനെ ഞാൻ പിന്താങ്ങുകയാണ്. കഴിഞ്ഞ ഉമ്മൻചാണ്ടി സർക്കാർ നശിപ്പിച്ചു

നാമാവശേഷമാക്കിയ കേരളത്തിന്റെ രാഷ്ട്രീയ സാമ്പത്തികരംഗങ്ങളെ സംശുദ്ധമാക്കാനും കൂടുതൽ ഉയരങ്ങളിലേയ്ക്ക് കൊണ്ടുപോകുവാനുമുള്ള ശ്രമങ്ങൾക്കുവേണ്ടിയാണ് ഈ ധനബില്ലിന്. അതുകൊണ്ടാണ് ഞാൻ അതിനെ ശക്തിയായി പിന്തുണയ്ക്കുന്നത്. കഴിഞ്ഞ ഉമ്മൻചാണ്ടി സർക്കാർ ഈ നാടിനെ കുളം തോണ്ടിയതിന്റെ തെളിവുകളിൽ ഒന്നല്ലേ ഈ അടുത്ത ദിവസം കേരളം കണ്ടത്? പണം തട്ടിച്ച കേസിൽ കേരളത്തിന്റെ മുഖ്യമന്ത്രിയായിരുന്ന ഉമ്മൻചാണ്ടിയല്ലേ ഇപ്പോൾ ശിക്ഷിക്കപ്പെട്ടിരിക്കുന്നത്; ഇത് കേരളീയർക്കൊക്കെ നാണക്കേടല്ലേ? ഐക്യരാഷ്ട്രസഭയുടെ അവാർഡ് വാങ്ങിയ ലോകത്തെ ആദ്യത്തെ മുഖ്യമന്ത്രിയെന്നാണ് അന്ന് എന്റെ ബഹുമാന്യരായ കോൺഗ്രസ്സ് സുഹൃത്തുക്കൾ പറഞ്ഞത്. ഇപ്പോൾ ശ്രീ. ഉമ്മൻ ചാണ്ടിക്ക് പണം തട്ടിച്ച കേസിൽ ഒരു അന്താരാഷ്ട്ര അവാർഡ് കൂടി ലഭിച്ചിരിക്കുകയാണ്. ഒരു വൃത്തികെട്ട കേസിൽ ശിക്ഷിക്കപ്പെട്ട ലോകത്തെ ആദ്യത്തെ മുഖ്യമന്ത്രിയെന്ന പദവിയും അദ്ദേഹം സ്വന്തമാക്കിയിരിക്കുകയാണ്. എന്നിട്ട് അദ്ദേഹം എന്താണ് പറയുന്നത്, തന്റെ ഭാഗം കേൾക്കാതെയാണ് കോടതി ഉത്തരവ് പുറപ്പെടുവിച്ചത് എന്നാണ്. തന്റെ ഭാഗം കോടതിയെ ബോധ്യപ്പെടുത്തുന്നതിൽ നിന്ന് കോടതി ശ്രീ. ഉമ്മൻ ചാണ്ടിയെ തടസ്സപ്പെടുത്തിയിരുന്നുവെന്ന് അദ്ദേഹം

പറയുന്നു. അതല്ലല്ലോ ഉണ്ടായത്, പ്രതി ഹാജരായിട്ടുണ്ടോ; എന്ന് കോടതി ചോദിച്ചപ്പോൾ ശ്രീ. ഉമ്മൻ ചാണ്ടി ഏതു മാളത്തിൽ ഒളിച്ചിരിക്കുകയായിരുന്നു? ശ്രീ. ഉമ്മൻ ചാണ്ടിയുടെ കേസുകൾ ഇനി വരാനിരിക്കുന്നതേയുള്ളൂ. ഇതൊരു ടെസ്റ്റ് ഡോസ് മാത്രമാണ്: സോളാറിന്റെ ചെറിയൊരു ഭാഗം മാത്രം. സോളാർ തന്നെ ഇനിയും ഒത്തിരി വരാനുണ്ട്. പിന്നെ പാമോയിൽ, ടൈറ്റാനിയം അങ്ങനെ പലതും. ശ്രീ. ഉമ്മൻ ചാണ്ടി പ്രതിപക്ഷ നേതൃസ്ഥാനം ഏറ്റെടുക്കണമെന്നു തീരുമാനിച്ചതിന്റെ ഗുട്ടൻസ് ഇപ്പോഴല്ലേ മനസ്സിലായത്. എൽ.ഡി.എഫ്. സർക്കാർ വിവിധ രംഗങ്ങളിൽ ജനക്ഷേമകരമായ നടപടികളുമായി മുന്നോട്ടുപോകുമ്പോൾ കോൺഗ്രസ്സുകാർ ഭയശൂന്യമായ സമരങ്ങൾ നടത്തി കാലിട്ടിടിക്കുകയാണ്. കൊട്ടിഘോഷിച്ച് ഒരു സ്വാശ്രയ സമരം കൊണ്ടുവന്നു; അത് ഏതുവഴിക്ക് പോയിയെന്ന് പ്രതിപക്ഷനേതാവിനുപോലും ഒരു നിശ്ചയവുമില്ല. ഇപ്പോൾ പല കോഴക്കേസുകളും തെളിഞ്ഞുവന്നു കൊണ്ടിരിക്കുകയാണ്. ബാർ കോഴയുടെ കാര്യമെടുക്കാം. ബാർ കോഴ കേസ് അട്ടിമറിക്കാൻ ശ്രീ. ഉമ്മൻ ചാണ്ടിയുടെ കാലത്തെ വിജിലൻസ് ഡയറക്ടർമാർ തന്നെ ഇടപെട്ടതിന്റെ രേഖകൾ കോടതിക്ക് മുന്നിൽ എത്തിയിരിക്കുകയാണ്. പഴയ മന്ത്രിയായിരുന്ന ശ്രീ. കെ.

ബാബുവിനാണെങ്കിൽ വിജിലൻസിന്റെ ചോദ്യം ചെയ്യലിൽ നിന്ന് മാറിനിൽക്കാൻ സമയം കിട്ടുന്നില്ല. തിരുവനന്തപുരത്ത് വരാൻപോലും അദ്ദേഹത്തിന് സമയം കിട്ടുന്നില്ല. വിജിലൻസ് ഓഫീസിൽ തന്നെയാണ് പൊറുതി. ഇപ്പോൾ ബാർ കോഴ കേസിലൂടെ അനധികൃത സ്വത്ത് സമ്പാദനത്തിന്റെ തെളിവുകളും ബാബുവിന് നേരെ ഉയർന്നിരിക്കുകയാണ്.

ശ്രീ. കെ. സി. ജോസഫ്: സർ, പോയിന്റ് ഓഫ് ഓർഡർ. വിജിലൻസ് കോടതിയുടെ പരിഗണനയിലുള്ള ഒരു കാര്യം സംബന്ധിച്ച്, ആ വിഷയം ഇവിടെ സഭയിൽ പരാമർശിക്കുന്നത് ശരിയാണോ; അതുപോലെ വിജിലൻസ് കോടതിയുടെ പരിഗണനയിലിരിക്കുന്ന ശ്രീ. കെ. ബാബുവുമായി ബന്ധപ്പെട്ട കേസും ബാംഗ്ലൂരിലെ സിവിൽ കോടതിയിൽ വന്ന എക്സ്-പാർട്ടി വിധിയും സംബന്ധിച്ച് നടത്തിയ പരാമർശങ്ങൾ ഓർഡറിലല്ല. അത് പരിശോധിക്കണം, സഭാരേഖകളിൽ നിന്ന് നീക്കം ചെയ്യണം.

മി. സ്റ്റീക്കർ: അത് പരിശോധിച്ച് ചെയ്യാവുന്നതാണ്.

ശ്രീ. വി. എസ്. അച്യുതാനന്ദൻ: സർ, ബാബുവിനെ മാത്രമല്ല, ബാബുവിന്റെ അസ്സാദികളായ പലരേയും വിജിലൻസ് പിടികൂടിയിട്ടില്ലേ? ശ്രീ. കെ. എം. മാണിയുടെ കാര്യം പറയാനില്ല. കോഴ എങ്ങനെയാക്കെ

വാങ്ങാമെന്ന് മാണി ഗവേഷണം നടത്തിയിരുന്നോയെന്നുപോലും തോന്നിപ്പിക്കുന്ന മട്ടിലാണ് ഓരോ രേഖയിലും മാണി കൈപ്പറ്റിയ കോഴയെ സംബന്ധിച്ച വിവരങ്ങൾ പുറത്തുവന്നുകൊണ്ടിരിക്കുന്നത്.

(ബഹളം)

മി. സ്ലീക്കർ:പ്ലീസ്..... അദ്ദേഹം സംസാരിക്കട്ടെ.....പ്ലീസ്.....

അങ്ങയ്ക്ക് സംസാരിക്കാം.

ശ്രീ. വി. എസ്. അച്ചുതാനന്ദൻ: സർ, ബഹുമാന്യനായ പ്രതിപക്ഷ

നേതാവിനെ വട്ടമിട്ടും ചില കോഴ ആരോപണങ്ങൾ കറങ്ങുന്നുണ്ട്. ഹരിപ്പാട് മെഡിക്കൽ കോളേജിന്റെ പിന്നിലുള്ള ഉള്ളുകളിലെല്ലാം പുറത്തുവന്നാൽ ചിലപ്പോൾ പ്രതിപക്ഷനേതാവും കടുങ്ങുമെന്ന് വരും. ചുരുക്കിപ്പറഞ്ഞാൽ യു.ഡി.എഫ്. നേതാക്കളാകെ കോഴക്കേസിൽ 'കൊഴകൊഴാ' കിടന്ന് കാലിട്ടടിക്കുകയാണ്. യു.ഡി.എഫിന്റെ കെട്ടുറപ്പിനെപ്പറ്റി വാചാലമായവർക്ക് ഇപ്പോൾ ഒന്നും പറയാനില്ലേ? മത്സരിച്ച് കോഴ വാങ്ങിക്കൊണ്ടിരുന്നപ്പോൾ നല്ല കെട്ടുറപ്പായിരുന്നു. കോഴ കേസുകളിൽ പിടിക്കപ്പെടുകയും ഭരണം നഷ്ടപ്പെടുകയും ചെയ്തപ്പോൾ കെട്ടുറപ്പാകെ പൊട്ടിച്ചിതറിപ്പോയി. അതുകൊണ്ടല്ലേ മാണിയും കൂട്ടരും ഒളിച്ചിരിക്കുന്നത്?

ശ്രീ. കെ. എം. മാണി: സർ, എന്റെ പേരിൽ യാതൊരു തെളിവുമില്ല.

ഇങ്ങനെ അസംബന്ധം പറയരുത്. ഇത് എഴുതിത്തന്നത് ആരാണ്?

(മൈക്ക് ഓഫ്).....

ശ്രീ. വി. എസ്. അച്ചുതാനന്ദൻ: സർ, ഏതായാലും മാണിക്ക്

എഴുതിക്കൊടുത്ത ആളല്ല. മാണിയും കൂട്ടരും മാറി ഒളിച്ചിരിക്കുന്നത്,

താമസിയാതെ മറ്റ് പലരും ഇതിൽ നിന്നൊക്കെ മാറിയിരിക്കുന്നു എന്നാണ്

തോന്നുന്നത്. ജനങ്ങളെ കൂടെ നിർത്താൻ ശ്രമിക്കുക. അല്ലാതെ വെറുതെ 'ഗ്ലോ

ഗ്ലോ' വിളിച്ചതുകൊണ്ട് ഒരുകാര്യവുമില്ല. കേരളത്തിന്റെ രാഷ്ട്രീയമായ സാമൂഹ്യ

ജീവിതം ചിട്ടപ്പെടുത്താനും മെച്ചപ്പെടുത്താനുമുള്ള ശ്രമങ്ങളുമായി എൽ.ഡി.എഫ്.

സർക്കാർ മുന്നോട്ടുപോകുക തന്നെ ചെയ്യും. ഇവിടെ അവതരിപ്പിക്കപ്പെട്ട ധനകാര്യ

ബില്ലിന് ഒരു ജനപക്ഷ മുഖമുണ്ട്. വികസന പ്രതിസന്ധിയിൽനിന്നും കരകയറാൻ

മൂർത്തമായ പാതകൾ ചൂണ്ടിക്കാണിച്ചുകൊണ്ടാണ് ധനകാര്യ ബിൽ

അവതരിപ്പിച്ചിട്ടുള്ളത്. സഹകരണ മേഖലയിലെ ധന സമാഹരണം

സംസ്ഥാനത്തിന്റെ വികസന താൽപ്പര്യങ്ങൾക്ക് ഇണങ്ങുന്ന രീതിയിൽ

പുന:സംഘടിപ്പിക്കുവാനുള്ള നിർദ്ദേശങ്ങൾ മുതൽ കേരളം നേടിയ സാമൂഹ്യ

പുരോഗതിയുടെ നേട്ടങ്ങൾ ദളിത് ആദിവാസി സമൂഹത്തിൽ എത്തിക്കാനുള്ള

ശിപാർശകൾ വരെ പരിശോധിച്ചാൽ ധനകാര്യ ബിൽ എത്രമാത്രം ജനപക്ഷത്താണെന്ന് കാണാൻ കഴിയും. കാർഷിക വിളകളുടെ വിപണിയിൽ നമുക്ക് വലിയ തോതിൽ ഇടപെടാനാവില്ലെന്ന് ബഡ്ജറ്റ് പ്രസംഗത്തിൽ ധനകാര്യവകുപ്പുമന്ത്രി വ്യക്തമാക്കിയതാണ്. തീർച്ചയായും കേരളത്തിലെ ഭൂരിപക്ഷം വിഭാഗങ്ങളും പ്രവർത്തിക്കുന്ന കാർഷിക പരമ്പരാഗത തൊഴിൽ മേഖലയിൽ വലിയ ഊന്നലാണ് ഇടതുപക്ഷജനാധിപത്യമുന്നണി സർക്കാരിന് നൽകാനുള്ളത്. നിർമ്മാണ പ്രവർത്തനങ്ങൾ ചുങ്കവരി അടക്കം ജനങ്ങളുടെ മടിശ്ശീല പിഴിഞ്ഞുറുന്ന രീതി അനുവർത്തിക്കില്ലായെന്ന് ധനകാര്യവകുപ്പുമന്ത്രി വ്യക്തമാക്കിയിട്ടുണ്ട്. നേരിട്ടുള്ള ചുങ്കത്തിനുപകരം പരോക്ഷമായ രീതിയിൽ ചുങ്കം പിരിച്ചെടുക്കാൻ ഇടതുപക്ഷജനാധിപത്യമുന്നണി സർക്കാർ ശ്രമിക്കില്ലായെന്ന് ഉറപ്പാണ്. ബി.ജെ.പി. യുടെ നേതൃത്വത്തിലുള്ള കേന്ദ്ര സർക്കാരിന്റെ സമീപനം എന്താണ്? റോഡുകളും പാലങ്ങളും കെട്ടുന്നതിന്റെ പേരിൽ ജനങ്ങളുടെ മടിശ്ശീല പിഴിഞ്ഞുറുന്ന യൂസർ ഫീ സമ്പ്രദായം നടപ്പിലാക്കാൻ ചുങ്കപിരിവുകൾ കെട്ടിയുയർത്തി വഴിയാത്രക്കാരെ കൊള്ളയടിക്കുന്ന രീതിയാണ് അവിടെ നടന്നുകൊണ്ടിരിക്കുന്നത്. ഇതിനൊരു അവസാനം കാണുമെന്നാണ് കേരളത്തിന്റെ ബഹുമാനപ്പെട്ട ധനകാര്യവകുപ്പുമന്ത്രിയും ബഹുമാനപ്പെട്ട മുഖ്യമന്ത്രിയും പ്രഖ്യാപിച്ചിട്ടുള്ളത്.

വ്യവസായവും കൃഷിയും തകരുന്ന ഒരു കാലഘട്ടത്തിൽ സംസ്ഥാനത്തിന്റെ ഉൽപ്പാദന മണ്ഡലങ്ങളെ പരിഗണിച്ച് തികച്ചും ആസൂത്രണത്തിന് പ്രാമുഖ്യം കൊടുത്തുകൊണ്ട് അദ്ധ്യാനിക്കുന്ന ജനവിഭാഗങ്ങളെ ഊന്നിക്കൊണ്ടുള്ള ഒരു വികസന കാഴ്ചപ്പാട് ഈ ബഡ്ജറ്റിൽ തെളിഞ്ഞു കാണാം. ആ ജനപക്ഷ നിലപാടുകൾക്ക് ശക്തിപകരാനുള്ള ഈ ബില്ലിനെ ഒരിക്കൽ കൂടി പിന്താങ്ങുകയാണ്.

ശ്രീ. തിരുവഞ്ചൂർ രാധാകൃഷ്ണൻ: സർ, പോയിന്റ് ഓഫ് ഓർഡർ.....

284. A member while speaking shall not -

(I) refer to any matter of fact on which a judicial decision is pending. ശ്രീ. കെ. സി. ജോസഫ് ഉന്നയിച്ചുകഴിഞ്ഞതിനുശേഷവും അദ്ദേഹം അത് ആവർത്തിച്ചു. ശ്രീ. കെ. സി. ജോസഫ് ആദ്യം ഉന്നയിച്ച 284 അനുസരിച്ച്, ഒരു അംഗം സംസാരിച്ചുകൊണ്ടിരിക്കുമ്പോൾ judicial proceedings ൽപ്പെട്ട ഒരു കാര്യം ഇവിടെ റഫർ ചെയ്യാൻ കഴിയില്ല. ശ്രീ. കെ. സി. ജോസഫ് ഉന്നയിച്ചത് അങ്ങു പരിഗണിക്കുമെന്ന് പറഞ്ഞു. അങ്ങു പരിഗണിക്കുമെന്ന് പറഞ്ഞതിനുശേഷവും അദ്ദേഹം അത് ഉന്നയിച്ചു. അത് എക്സ്പബ് ചെയ്യണമെന്ന് മാത്രമല്ല അത് മാധ്യമങ്ങളിൽ വരാതിരിക്കുന്നതിനുവേണ്ടിയുള്ള നിർദ്ദേശം കൂടി അങ്ങു

കൊടുക്കണം. ഇത് മാധ്യമങ്ങളിൽ വന്നതിനുശേഷം നമ്മളത് പിൻവലിച്ചുവെന്ന് നാളെ അങ്ങയുടെ ഒരു റൂളിംഗ് വന്നാലും ഈ പ്രസംഗം നടത്തിയതായിട്ടുതന്നെ ജനങ്ങളുടെ മുൻപിൽ വരും. ഒരു judicial proceedings-ൽ ഇരിക്കുന്ന കാര്യമായതുകൊണ്ട് ഇത് 284 അനുസരിച്ച് അങ്ങ് എക്സ്പബ് ചെയ്യുകയും മാധ്യമങ്ങൾക്ക് ഇത് പബ്ലിഷ് ചെയ്യരുതെന്ന് നിർദ്ദേശം കൊടുക്കുകയും ചെയ്യണം.

ശ്രീ. കെ. സുരേഷ് കുറുപ്പ്: സർ, ശ്രീ. കെ. ബാബുവിനെതിരായ അന്വേഷണത്തെ സംബന്ധിച്ച വിശദമായ റിപ്പോർട്ട് മാധ്യമങ്ങളിൽ വരുന്നുണ്ട്. അത് നിയമസഭയിൽ പറയാൻ പാടില്ലായെന്ന് പറയുന്നതിൽ എന്താണ് അർത്ഥം?... (ബഹളം)...

മി. സ്റ്റീക്കർ: 307 പ്രകാരമാണ് ശ്രീ. കെ. സി. ജോസഫ് ഇവിടെ ക്രമപ്രശ്നം ഉന്നയിച്ചത്. അത് ചെയർ പരിശോധിച്ചു നിലപാട് സ്വീകരിക്കാമെന്ന് അറിയിക്കുകയുണ്ടായി. 284 പ്രകാരം അങ്ങ് ഉന്നയിച്ചതും പരിശോധിക്കുന്നതാണ്. പക്ഷെ കേസിന്റെ മെറിറ്റിലേയ്ക്കൊന്നും അദ്ദേഹം പോയതായിട്ട് ചെയറിന് തോന്നിയിട്ടില്ല. എന്തായാലും അങ്ങ് ഉന്നയിച്ച സാഹചര്യത്തിൽ അത് പരിശോധിക്കാവുന്നതാണ്. ... (ബഹളം)...

ശ്രീ. കെ. എം. മാണി: സർ, എനിക്കെതിരെ അദ്ദേഹം സഭയിൽ ഉന്നയിച്ച

കാര്യങ്ങളും രേഖയിൽ നിന്നും നീക്കം ചെയ്യണം.(മൈക്ക് ഓഫ്).....

മി. സ്പീക്കർ: അങ്ങേയ്ക്ക് 288 പ്രകാരം വ്യക്തിപരമായ വിശദീകരണം ആവശ്യപ്പെട്ടാൽ നൽകാവുന്നതാണ്.

ശ്രീ. രമേശ് ചെന്നിത്തല: സർ, റൂൾ 288. ബഹുമാന്യനായ പ്രതിപക്ഷനേതാവ് ഹരിപ്പാട് മെഡിക്കൽ കോളേജുമായി ബന്ധപ്പെട്ട് ചിലപ്പോൾ ഞാൻ കടുങ്ങമെന്ന് ഒരു വാചകം പറഞ്ഞു. പക്ഷെ ശ്രീ. വി. എസ്. അച്യുതാനന്ദന്റെ ശ്രദ്ധയിൽപ്പെടുത്തട്ടെ, ചിലപ്പോഴല്ല ഒരിക്കലും ഞാൻ കടുങ്ങാൻ പോകുന്നില്ല. നിങ്ങൾ ഏത് അന്വേഷണം വേണമെങ്കിലും നടത്തിക്കോ. എന്തായാലും എന്റെ പേരിലോ എന്റെ മക്കളുടെ പേരിലോ ഒരു വിജിലൻസും എഫ്.ഐ.ആർ. രജിസ്റ്റർ ചെയ്തിട്ടില്ലായെന്നുകൂടി പറയാൻ ആഗ്രഹിക്കുന്നു.

മി. സ്പീക്കർ: അങ്ങേയ്ക്ക് വേണമെങ്കിൽ വ്യക്തിപരമായ വിശദീകരണം നൽകാവുന്നതാണ്.

ശ്രീ. വി.ഡി. സതീശൻ: സർ, ബഹുമാനപ്പെട്ട ധനകാര്യ വകുപ്പുമന്ത്രി ഇവിടെ അവതരിപ്പിച്ച ധനകാര്യബില്ലിനെ എതിർക്കുകയാണ്. ... (ബഹളം).....

മി. സ്പീക്കർ: നിങ്ങൾ ചില സമയത്തുമാത്രം പ്രകോപിതരായാൽ മതിയോ. കമന്റ് പറയുന്ന രീതി എല്ലാവരും സ്വീകരിക്കുന്നുണ്ട്. ഈ രീതി

അവസാനിപ്പിക്കണമെന്ന് ചെയർ പലപ്രാവശ്യം പറഞ്ഞിട്ടുണ്ട്. (ബഹളം)....

ശ്രീ. വി. ഡി. സതീശൻ: സർ, ഇത് എപ്പോഴും പറയുന്നതെന്താണ്.

മി. സ്പീക്കർ: ശ്രീ. വി. ഡി. സതീശൻ പരിധി വിടേണ്ട.... ഈ സഭയിലെ ആർക്കും പ്രത്യേകം പ്രിവിലേജൊന്നും ഇല്ല. ശ്രീ. വി. എസ്. അച്ചുതാനന്ദൻ സംസാരിച്ചപ്പോൾ പോലും കമന്റ് വന്നിരുന്നില്ലേ. കമന്റ് പറയരുതെന്ന് ഞാൻ പറഞ്ഞിട്ടുണ്ട്. കമന്റ് പറയുന്നവർക്കൊന്നും ഞാൻ മൈക്ക് കൊടുക്കുന്നില്ലല്ലോ? ഈ സഭയിലെ 140 ആളുകളുടെയും അടുത്ത് പോയി നിയന്ത്രിക്കാൻ സാധിക്കുമോ. അതൊക്കെ സഭാ മര്യാദയുടെ നടപടിക്രമങ്ങളുടെ ഭാഗമായി അംഗങ്ങൾ പാലിക്കേണ്ട മര്യാദയാണ്. അല്ലാതെ സ്കൂൾ ഹെഡ്മാസ്റ്ററെ പോലെ വടിയെടുത്ത് ആളുകളെ നിയന്ത്രിക്കാൻ പറ്റുമോ, രണ്ടുഭാഗത്തു നിന്നും അങ്ങനെ ചെയ്യാറുണ്ട്. ചെയ്യുന്നത് ശരിയല്ലായെന്ന് പലവട്ടം പറഞ്ഞിട്ടുണ്ട്.

ശ്രീ. രമേശ് ചെന്നിത്തല: സർ, മുൻമുഖ്യമന്ത്രി ശ്രീ. വി.എസ്. അച്ചുതാനന്ദൻ പ്രസംഗിച്ചുകൊണ്ടിരുന്നപ്പോൾ ഞങ്ങൾക്ക് അഭിപ്രായ വ്യത്യാസമുള്ള നിരവധി കാര്യങ്ങൾ പറഞ്ഞു. ഞങ്ങൾ ആരെങ്കിലും ബഹളമുണ്ടാക്കിയോ. സാമാന്യ മര്യാദ വേണ്ട. ശ്രീ. ഉമ്മൻ ചാണ്ടിയെപ്പറ്റി എന്തെല്ലാം കാര്യങ്ങൾ പറഞ്ഞു. ഞങ്ങൾ ബഹളം ഉണ്ടാക്കിയോ. ശ്രീ. വി. ഡി. സതീശൻ പ്രസംഗം

ആരംഭിക്കുന്നതിനുമുമ്പുതന്നെ ഇങ്ങനെ ബഹളം ഉണ്ടാക്കുന്നത് ശരിയാണോ?

മി. സ്ലീക്കർ: അത് ചെയ്യാൻ പാടില്ലായെന്ന് ഞാൻ പറയുന്നുണ്ട്.

ശ്രീ. രമേശ് ചെന്നിത്തല: ബഹുമാനപ്പെട്ട ചെയർ രണ്ടുഭാഗത്തു നിന്നും പറയരുത്.

മി. സ്ലീക്കർ: ഉച്ചഭാഷിണി കൊടുക്കുകയോ അവരെ സഹായിക്കുകയോ ചെയ്യുന്നുണ്ടോ; ചെയറിന് എന്ത് ചെയ്യാൻ പറ്റും? സഭയിൽ പാലിക്കേണ്ട മര്യാദകൾ എല്ലാവരും പാലിക്കാതെ... (ബഹളം)... ശ്രീ. വി. ടി. ബൽറാം ഈ രീതി പലപ്പോഴും തുടരുന്ന ആളാണ്. അങ്ങ് അസഹിഷ്ണുതയോടെ പലപ്പോഴും കമന്റ് പറയുന്ന ആളാണ്. അങ്ങത് മറക്കേണ്ട.

ശ്രീ. രമേശ് ചെന്നിത്തല: സർ. ഞങ്ങൾ ചെയറിന്റെ തീരുമാനത്തെയും അഭിപ്രായത്തെയും മാനിച്ചുകൊണ്ടാണ് ഇവിടെ ഇരിക്കുന്നത്. ഞങ്ങൾക്ക് objectionable ആയിട്ടുള്ള എന്തെല്ലാം കാര്യങ്ങൾ ശ്രീ. വി. എസ്. അച്യുതാനന്ദൻ പ്രസംഗിച്ചപ്പോൾ പറഞ്ഞു. ഞങ്ങൾ ആരെങ്കിലും ബഹളം ഉണ്ടാക്കിയോ? അങ്ങ് അപ്പുറത്തുള്ളവരെ നിയന്ത്രിക്കണം. ഇപ്പുറത്ത് കുഴപ്പമുണ്ടാക്കുമ്പോൾ ഞങ്ങൾ അത് നിയന്ത്രിച്ചു. പക്ഷെ അപ്പുറത്ത് കുഴപ്പമുണ്ടാകുമ്പോൾ അങ്ങ് അവരെ നിയന്ത്രിക്കാത്തതെന്ത്?

മി.സ്പീക്കർ: ഞാൻ പേരെടുത്ത് വിളിച്ച് ഇരിക്കണമെന്ന് പറയാറുണ്ട്.

മൈക്ക് കൊടുക്കുന്നില്ല. പിന്നെ എന്ത് ചെയ്യാൻ പറ്റും. നിയമസഭാ നടപടിക്രമങ്ങളിൽ പാലിക്കേണ്ട മര്യാദ പാലിക്കാത്തവർ ഇത് ജനങ്ങൾ കാണുന്നുണ്ടെന്നുള്ളത് ഓർമ്മിച്ചാൽ മതി. നിരവധി തവണ ചെയർ ഇത് ആവശ്യപ്പെട്ടിട്ടുണ്ട്. ഒരുഭാഗം പ്രസംഗിക്കുമ്പോൾ സഹിഷ്ണുതയോടുകൂടി കേട്ടിരിക്കുകയും അതിന് മറുപടി പറയാനുള്ള അവസരം ലഭിക്കുമ്പോൾ അത് പറയുകയും ചെയ്യുകയെന്നുള്ളതാണ് സ്വീകരിക്കേണ്ട മര്യാദ.

ശ്രീ. വി. ഡി. സതീശൻ: സർ, ഞാൻ ഈ ധനകാര്യബില്ലിനെ എതിർക്കുന്നു.

ഇതിൽ ധാരാളം നികുതി നിർദ്ദേശങ്ങളുണ്ട്. സർക്കാർ കൊണ്ടുവരുന്ന എല്ലാ നികുതി നിർദ്ദേശങ്ങളേയും കണ്ണടച്ച് എതിർക്കുക എന്നുള്ള സമീപനമല്ല ഞങ്ങളുടേത്. ഈ ബഡ്ജറ്റിൽ കൊണ്ടുവന്നിരിക്കുന്ന നികുതി നിർദ്ദേശങ്ങളുടെ ഭാഗമായി എട്ട് പ്രധാനപ്പെട്ട ആകൃഷ്ടമാണ് ഇന്ന് ഭേദഗതി ചെയ്യുന്നത്. ഈ ബജറ്റിലുള്ള എല്ലാ നികുതി നിർദ്ദേശങ്ങളേയും എതിർക്കാതെ ജനങ്ങളെ ബാധിക്കുന്ന അശാസ്ത്രീയമായ ചില നികുതിനിർദ്ദേശങ്ങളെ മാത്രമാണ് ഞങ്ങൾ എതിർക്കുന്നത്.

ബഡ്ജറ്റിൽ 248, 249, 250 എന്നീ ഖണ്ഡികകളിൽ ഗോതമ്പിനും ഗോതമ്പ് ഉൽപ്പന്നങ്ങൾക്കും ബന്ധമതി അരിക്കും വെളിച്ചെണ്ണയ്ക്കും 5 ശതമാനം നികുതി

ഏർപ്പെടുത്തുന്നതിനുള്ള നിർദ്ദേശമുണ്ട്. അരി, ഗോതമ്പ്, പഞ്ചസാര തുടങ്ങിയവ പ്രധാനപ്പെട്ട ഭക്ഷ്യവസ്തുക്കളാണ്. നമ്മുടെ സംസ്ഥാനത്ത് ഇത്തരം ഭക്ഷ്യവസ്തുക്കൾക്കോ അതിന്റെ ഉൽപ്പന്നങ്ങൾക്കോ നികുതി വർദ്ധിപ്പിച്ചാൽ അതുമായി ബന്ധപ്പെട്ട പതിമൂന്ന് നിത്യോപയോഗ സാധനങ്ങളുടെ കറസ്റ്റോണ്ടിംഗായ വിലവർദ്ധനവിന് സാധ്യതയുണ്ട്. പല ഗവൺമെന്റുകളും ആദ്യം നികുതി പ്രഖ്യാപിക്കുമെങ്കിലും അരി, ഗോതമ്പ്, പഞ്ചസാര, വെളിച്ചെണ്ണ തുടങ്ങിയവയ്ക്ക് സാധാരണ പുതിയ നികുതികൾ കൊണ്ടുവരാറില്ല.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്) : സർ, അരി, ഗോതമ്പ്, ആട്ട എന്നല്ല പറയേണ്ടത്, പാക്കേജയിട്ടുള്ള എം.ആർ.പി വിലയുള്ള ഉൽപ്പന്നങ്ങൾ എന്നാണ്. ഇവിടെ എം.ആർ.പി എന്നു പറയുന്നത് എല്ലാ നികുതിയും ഉൾപ്പെടെയുള്ള വിലയല്ലേ; ആ നികുതി സർക്കാരിന് കിട്ടേണ്ടതല്ലേ?

ശ്രീ. വി. ഡി. സതീശൻ: സർ, അതുകൊണ്ടാണ് ഞാൻ ബഡ്ജറ്റിൽ പറഞ്ഞിരിക്കുന്ന കാരണം ശരിയല്ലെന്ന് പറഞ്ഞത്. ബഡ്ജറ്റിൽ പറഞ്ഞിരിക്കുന്ന നികുതി കൊണ്ടുവന്നതിനുശേഷവും എം.ആർ.പി-യിൽ ആ സാധനങ്ങൾ വീൽക്കുന്നുണ്ടെങ്കിൽ അവർക്കെതിരെ നടപടിയെടുക്കേണ്ടതാണ്. നികുതി സർക്കാരിൽ അടയ്ക്കാത്തതിന്റെ പേരിൽ, പുതിയ നികുതി നിർദ്ദേശം കൊണ്ടുവരുന്ന

ലോജിക്കിനെയാണ് ഞാൻ പ്രധാനമായും എതിർത്തത്.

ഈ ബജറ്റിലെ ഏറ്റവും പ്രധാനപ്പെട്ട ഒരു വിഷയം, ഭാഗപത്രം, ഒഴിമുറി, ദാനം, ധനനിശ്ചയം എന്നിവയ്ക്ക് 3 ശതമാനം സ്റ്റാമ്പ് ഡ്യൂട്ടി ഏർപ്പെടുത്താനുള്ള നീക്കത്തിനെതിരെയാണ് കോൺഗ്രസ്സിന്റെ നേതൃത്വത്തിലും യു.ഡി.എഫിന്റെ നേതൃത്വത്തിലും സംസ്ഥാനതലം മുതൽ വില്ലേജ്തലം വരെ സമരപരിപാടികൾ നടത്തിയത്. ഇത് കേരളത്തിലെ പാവപ്പെട്ടവരുടേയും സാധാരണക്കാരുടേയും ഇടയിൽ ഗുരുതരമായ പ്രശ്നമുണ്ടാക്കിയിട്ടുണ്ട്. ഞങ്ങൾ ബജറ്റ് പ്രസംഗത്തിലുടനീളം ഇക്കാര്യത്തെക്കുറിച്ച് സൂചിപ്പിച്ചു. ബജറ്റ് പ്രസംഗത്തിന്റെ അവസാനം ഇത് പിൻവലിക്കുമെന്നാണ് കരുതിയത്. കഴിഞ്ഞ മൂന്നുനാൾ മാസമായി, ബജറ്റ് വന്നതിനുശേഷം രജിസ്ട്രേഷൻ നടത്താതെ, ഭാഗംവയ്ക്കാൻ കഴിയാതെ, ഒഴിമുറി വയ്ക്കാൻ കഴിയാതെ, അതിന്റെ പേരിൽ ലോൺ എടുക്കാൻ കഴിയാതെ അനിശ്ചിതത്വത്തിലാണ് കേരളത്തിലെ നല്ലൊരുവിഭാഗം ജനങ്ങളും. ഇതിന് എന്ത് തീരുമാനമാണുണ്ടാകുന്നത് എന്നറിയാൻ ധാരാളം ആളുകൾ വിളിക്കുകയാണ്. ഈ അനിശ്ചിതത്വം ബഹുമാനപ്പെട്ട മന്ത്രി ബജറ്റ് അവതരിപ്പിച്ച വേളയിൽ തന്നെ ഒഴിവാക്കേണ്ടതായിരുന്നു. ഇത് ഒരു അശാസ്ത്രീയമായ നിർദ്ദേശമാണ്. സാധാരണക്കാരന്റെ തലയിൽ അമിതഭാരം കെട്ടിവയ്ക്കുന്ന ഒന്നാണിത്. കൗടില്യന്റെ

അർത്ഥശാസ്ത്രത്തിൽ ഒരു ഭരണാധികാരി എങ്ങനെയാണ് നികുതി പിരിക്കേണ്ടതെന്ന് കൃത്യമായി പറഞ്ഞിട്ടുണ്ട്. ഒരു വണ്ട് പൂവിൽ നിന്നും തേൻ നകരുന്നതുപോലെയായിരിക്കണം ഒരു ഭരണാധികാരി നികുതി ശേഖരിക്കേണ്ടത്. പൂവുപോലും അറിയാതെ, പൂവിന് നോവാതെ, പൂവ് ഒന്ന് ചലിക്കുകപോലും ചെയ്യാതെയാണ് വണ്ട് തേൻ നകരുന്നത്. അതുപോലെ സാധാരണക്കാരന് ഒരു ഭാരമായി തോന്നാതെ, അവന് ഒരു പ്രയാസമുണ്ടാകാതെ വേണം നികുതി പിരിക്കേണ്ടത്. വണ്ട് തേൻ നകരുന്നതാണ് കൗടില്യൻ അർത്ഥശാസ്ത്രത്തിൽ പറഞ്ഞിരിക്കുന്നതെങ്കിൽ, ഇവിടെ സ്റ്റാമ്പ് ഡ്യൂട്ടി ഏർപ്പെടുത്തിയിരിക്കുന്നത് ജെ.സി.ബി കൊണ്ട് ഒരു ചെടിയുടെ വേരോടുകൂടി പിഴുതെടുക്കുന്നതിന് തുല്യമായിട്ടാണ്. അങ്ങയെപ്പോലുള്ള നീതിമാനായ ഒരു ഭരണാധികാരിക്ക് ഇത് ചേർന്നതല്ല. ചില മാറ്റങ്ങൾ വരുത്തുമെന്ന് അങ്ങ് ആമുഖമായി പറഞ്ഞു. സ്റ്റാമ്പ് ഡ്യൂട്ടി പൂർണ്ണമായി ഒഴിവാക്കി, മുമ്പുള്ളതുപോലെ ആക്കണമെന്ന് വിനയപുരസരം ഞാൻ അഭ്യർത്ഥിക്കുകയാണ്.

വിലയാധാരങ്ങളുടെ കാര്യത്തിൽ (8+2) 10 ശതമാനമാണ് നികുതി. 8 ശതമാനം മുദ്രപത്രത്തിന്റെതാണ്. ഇതിന് പറഞ്ഞിരിക്കുന്ന ന്യായമെന്താണ്? മുദ്രപത്രത്തിന്റെ വിലകൾ കുറച്ചുവെങ്കിലും ന്യായവിലയിൽ കാലോചിതമായ

വർദ്ധനവ് നടത്താനായില്ല എന്നാണ്. ഫെയർ വാല്യൂവിന്റെ 50 ശതമാനം വർദ്ധിപ്പിച്ചില്ലേ; ന്യായവില വർദ്ധിപ്പിച്ചില്ലായെന്ന് ബജറ്റിൽ അങ്ങ് എന്ത് ആധികാരികമാക്കിയിട്ടാണ് എഴുതിയത്. നേരത്തെയുണ്ടായിരുന്ന ഫെയർവാല്യൂ 50 ശതമാനം വർദ്ധിപ്പിച്ചത് ഖജനാവിന് കനത്ത റവന്യൂ നഷ്ടമാണ് ഉണ്ടാക്കിയിരിക്കുന്നതെന്നാണ് സൂചിപ്പിച്ചിരിക്കുന്നത്. രാജ്യത്ത് ഏറ്റവും കൂടുതൽ സ്റ്റാമ്പ് ഡ്യൂട്ടി വാങ്ങുന്ന സംസ്ഥാനമായി കേരളം മാറുകയാണ്. ഇപ്പോൾ മാത്രമല്ല, മുൻ ഗവൺമെന്റിന്റെ കാലത്തും സ്റ്റാമ്പ് ഡ്യൂട്ടിയുടേയും രജിസ്ട്രേഷൻ ഫീസിന്റെയും കാര്യത്തിൽ വളരെ ശാസ്ത്രീയമായ സമീപനവും ഏകീകരണവും ആവശ്യമാണ്. കഴിഞ്ഞ ഗവൺമെന്റിന്റെ കാലത്ത് കൊണ്ടുവന്ന സ്റ്റാമ്പ് ഡ്യൂട്ടിയിലെ ചില നികുതി നിർദ്ദേശങ്ങളൊന്നും ശാസ്ത്രീയമായ നികുതി നിർദ്ദേശങ്ങളായിരുന്നില്ല. എനിക്ക് ബഹുമാനപ്പെട്ട ധനകാര്യ വകുപ്പുമന്ത്രിയോട് നിർദ്ദേശിക്കാനുള്ളത്, അങ്ങ് ഇതിനെക്കുറിച്ച് പരിശോധിക്കണം. കേരളത്തിന്റെ സാമൂഹിക പശ്ചാത്തലം കൂടി നോക്കണം. കേരളം ഉയർന്ന ജനസാന്ദ്രതയുള്ള ഒരു സംസ്ഥാനമാണ്. ഒരു തുണ്ട് ഭൂമിയോ കിടപ്പാടമോ ഇല്ലാത്ത രണ്ടര ലക്ഷത്തോളം ആളുകൾ കേരളത്തിലുണ്ട്. വലിയ വില്ലകളും, കെട്ടിടങ്ങളും വരുമ്പോൾ സാധാരണക്കാരന് വീടുവയ്ക്കാൻ ഒരു തുണ്ട് ഭൂമി നൽകുന്നതിനുള്ള സാധ്യതകൾ ഇല്ലാതായിക്കൊണ്ടിരിക്കുകയാണ്.

മൾട്ടിറെസ്ട് ബിൽഡിംഗുകളാണ് കേരളത്തിൽ ഏറ്റവും കൂടുതൽ വരേണ്ടത്.

സ്റ്റാൻഡേർഡ് ഫ്ലാറ്റുകൾ വരണം. ഒരു സിംഗിൾ റൂം ഫ്ലാറ്റോ ഡബിൾ റൂം ഫ്ലാറ്റോ

ഇവിടത്തെ പാവപ്പെട്ടവനോ ഇടത്തരക്കാരനോ വാങ്ങാൻ കഴിയുമോ?

കേരളത്തിൽ ഒരു ഫ്ലാറ്റ് വാങ്ങുന്നതിനേക്കാൾ എളുപ്പം ബാംഗ്ലൂരിലോ ഡൽഹിയിലോ

ബോംബെയിലോ ഒരു ഫ്ലാറ്റ് വാങ്ങുന്നതാണ്. എത്രമാത്രം നികുതി ഭാരമാണ് ഫ്ലാറ്റ്

വാങ്ങുന്ന ഒരു ഉപഭോക്താവിന്റെ തലയിൽ കെട്ടിവയ്ക്കുന്നത്.

ഇവിടെ സാധാരണ എല്ലാതരത്തിലുള്ള ബിൽഡർമാരും അവർക്ക് സ്വന്തമായി

സ്ഥലമില്ലാത്തതുകൊണ്ട് ലാന്റ് ലോഡുമായി ഒരു പവർ ഓഫ് അറ്റോർണിയിൽ

എഗ്രിമെന്റ് വെച്ചിട്ടാണ് ബിൽഡിംഗിന്റെ നിർമ്മാണം തുടങ്ങുന്നത്. അത്

കൺവേയൻസ് അല്ലല്ലോ? ഒരു പവർ ഓഫ് അറ്റോർണി വയ്ക്കുമ്പോൾ സൈയിൽ

ഡീഡിന് തുല്യമായ കൺവേയൻസ് അല്ല നടക്കുന്നത്. അത് താൽക്കാലികമായ

ഒരു സംവിധാനം മാത്രമാണ്. Developer is not transferring the property, but

only holding the power for the purpose of development. ഇപ്പോൾ 10

ശതമാനം നികുതി കൊടുക്കേണ്ട സ്ഥിതിയാണ്. എല്ലാ സ്റ്റേറ്റിലും അത്

ഒരുശതമാനമാണ്. ബിനാമിയായിട്ടുള്ളതും ഫ്രോഡ്ലെന്റുമായിട്ടുള്ള വിൽപ്പനകൾ

തടയുന്നതിനുവേണ്ടി അത് നിലനിർത്തണം. ഇപ്പോൾ എന്താണ് സ്ഥിതി?

കേരളത്തിൽ പവർ ഓഫ് അറ്റോർണി ആരെങ്കിലും റെസ് ചെയ്യുന്നുണ്ടോ? എന്തെങ്കിലുമൊരു വരുമാനം അതിൽ നിന്നുമുണ്ടാകുന്നുണ്ടോ? ഞാൻ ഒന്നും കൊടുക്കണ്ടായെന്ന് പറയുന്നില്ല. ഒന്നുകിൽ ഒരു ശതമാനം ഇല്ലെങ്കിൽ ക്യാപ്പിറ്റലിസം/സീലിംഗുള്ള ഒരു തുക വയ്ക്കണം. ഒരു വരുമാനവും നമ്മുടെ സംസ്ഥാനത്തിന് അതിൽ നിന്നും ലഭിക്കുന്നില്ല. കൺവേയൻസിന് തുല്യമായ സ്റ്റാമ്പ് ഡ്യൂട്ടി പവർ ഓഫ് അറ്റോർണിക്ക് കൊടുക്കണമെന്നുവന്നപ്പോൾ പവർ ഓഫ് അറ്റോർണി കേരളത്തിൽ ആരും റെസ് ചെയ്യുന്നില്ല. യഥാർത്ഥത്തിൽ സംസ്ഥാനഖജനാവിന് വരുമാനം നഷ്ടപ്പെടുകയാണ്. പവർ ഓഫ് അറ്റോർണിക്ക് ശേഷമുള്ളത് Stamp duty on agreements for conveyance. ഒരു തീരാധാരം നടത്തുന്നതിനുമുമ്പുള്ള എഗ്രിമെന്റ് വയ്ക്കണമെങ്കിൽ അതിലും ഈ കൺവേയൻസിന് തുല്യമായ നികുതിയാണ് വീണ്ടും ഇടാക്കുന്നത്. എന്തൊരു നീതിയാണിത്. ആ എഗ്രിമെന്റ് നടപ്പാക്കാതെ പോയാലോ? അങ്ങനെയൊന്നാൽ പിന്നെ വരുന്ന എഗ്രിമെന്റിൽ ആ തുക അഡ്ജസ്റ്റ് ചെയ്യാൻ പറ്റുമോ? അഡ്ജസ്റ്റ് ചെയ്യാൻ പറ്റില്ല. അയാൾ വീണ്ടും 8 ശതമാനം അല്ലെങ്കിൽ 10 ശതമാനം സ്റ്റാമ്പ് ഡ്യൂട്ടി കൊടുക്കേണ്ട സ്ഥിതിയിലേയ്ക്കാണ് പോകുന്നത്. പല എഗ്രിമെന്റുകളും കേരളത്തിൽ നടപ്പാകാറില്ല. ഒരു പ്രാവശ്യം കൊടുക്കുന്ന പണം പോസ്റ്റ് ഓഫീസിലിട്ടതുപോലെയാണ്.

വിൽപ്പനയ്ക്കുവേണ്ടി വീണ്ടും എഗ്രിമെന്റ് വയ്ക്കണം. അതുപോലെ ജോയിന്റ് ഡെവലപ്മെന്റ് എഗ്രിമെന്റ് വച്ചാൽ, fare value of the land plus total cost of the project. ഇത് രണ്ടിന്റെയും തുക കണക്കാക്കി, അതിന്റെ 10 ശതമാനം, അതായത് equivalent to the conveyance, ഇത് കണക്കാക്കി വീണ്ടും 10 ശതമാനം നികുതി കൊടുക്കുകയാണ്. ജോയിന്റ് ഡെവലപ്മെന്റ് എഗ്രിമെന്റ് കേരളത്തിൽ ആരും റെയ്സ് ചെയ്യുന്നില്ല. ഇതിൽ നിന്നും ഒരു വരുമാനവും സംസ്ഥാന സർക്കാരിന് കിട്ടുന്നില്ല. ഇതെല്ലാം രേഖയിൽ ബജറ്റ് നിർദ്ദേശങ്ങളായി കിടക്കുകയാണ്, ഒരു രൂപയുടെ വരുമാനം പോലും ഇതിൽ നിന്നും ലഭ്യമാകുന്നില്ല. മറ്റു സംസ്ഥാനങ്ങളിൽ ജോയിന്റ് ഡെവലപ്മെന്റ് എഗ്രിമെന്റ് വയ്ക്കണമെങ്കിൽ മാക്സിമം 5 ലക്ഷം രൂപ ക്യാപ്പ് വച്ചിരിക്കുകയാണ്. ഇവിടത്തെ സ്ഥിതിയെന്താണ്; ഒരു ഫ്ലാറ്റ് പണിയുമ്പോൾ ആദ്യം പവർ ഓഫ് അറ്റോർണി വയ്ക്കണമെങ്കിൽ 8 ശതമാനമാണ് സ്റ്റാമ്പ് ഡ്യൂട്ടി. എഗ്രിമെന്റ് ഫോർ കൺവേയൻസിന് 10 ശതമാനം സ്റ്റാമ്പ് ഡ്യൂട്ടി. ജോയിന്റ് എഗ്രിമെന്റ് വയ്ക്കണമെങ്കിൽ 10 ശതമാനം നികുതി. അഡ്വാൻസ് കൊടുക്കുകയാണെങ്കിൽ ആ അഡ്വാൻസിന്റെ 2 ശതമാനമാണ് നികുതി. പിന്നീടാണ് സെയിൽ ഡീഡ്. ഒരു ഫ്ലാറ്റ് നിർമ്മിച്ച് അൺഡിവൈഡഡ് ഷെയർ

കൊടുക്കുകയാണെങ്കിൽ അതിന്റെ 10 ശതമാനം നികുതി കൊടുക്കണം. കൺസ്യൂക്ഷൻ കോസ്റ്റ് ഓഫ് ദ ബിൽഡിംഗിനും കൊടുക്കണം 10 ശതമാനം നികുതി. കൂടാതെ ലാന്റിനും നികുതി കൊടുക്കണം. സ്വന്തമായി ഫ്ലാറ്റ് പണിയുന്ന ആൾ കൊടുക്കുന്നതിനേക്കാൾ കൂടുതൽ തുക ഇത്തരത്തിൽ ഫ്ലാറ്റ് പണിയുന്നവർ കൊടുക്കണം. സെൻട്രൽ ഗവൺമെന്റിന്റെ സർവ്വീസ് ടാക്സ് വാറ്റും ചേർന്ന് 10 ശതമാനം നികുതി വരും. അപ്പോൾ എത്ര ടാക്സ് ആയി. ഇതിന്റെയെല്ലാം പരിണിതഫലം ആർക്കാണ്; ഒരു ഫ്ലാറ്റ് വാങ്ങാൻ പോകുന്ന സാധാരണക്കാരനായ ഒരാൾക്കാണ് ഇതിന്റെ ബുദ്ധിമുട്ടുണ്ടാകുന്നത്. സാധാരണക്കാർക്ക് അപ്രാപ്യമായ നിലയിലേക്ക് കേരളം പോകുന്നു. കേരളം പോലെ ഇത്രയും ജനസാന്ദ്രതയുള്ള ഒരു സംസ്ഥാനത്ത് ഇതുമായി ബന്ധപ്പെട്ട സ്റ്റാമ്പ് ഡ്യൂട്ടികൾ ശാസ്ത്രീയമായി ഏകീകരിക്കുന്നതിനുള്ള നടപടികൾ അങ്ങ് സ്വീകരിക്കണം. മാത്രമല്ല വാറ്റ് പ്രിൻസിപ്പിളിന് എതിരാണിത്. cascading effect ആണ് ഉണ്ടാക്കുന്നത്. ഡബിൾ ടാക്സേഷനാണ് വരുന്നത്. അതിന്റെ അടിസ്ഥാനതത്വത്തിന് എതിരായുള്ള ധാരാളം നികുതി നിർദ്ദേശങ്ങളുണ്ട്. ഇതൊന്നും വാങ്ങണ്ട, സംസ്ഥാന സർക്കാരിന്

വരുമാനം വേണ്ട എന്നല്ല ഞാൻ നിർദ്ദേശിക്കുന്നത്. ശാസ്ത്രീയമായി ഏകീകരിച്ചുകൊണ്ടുള്ള നിലപാടുകൾ നമ്മൾ എടുക്കേണ്ടതുണ്ട്. അതുപോലെ തന്നെ വാറ്റ് സെക്ഷൻ 6 (1), 6(2) എന്നിവ പ്രകാരമാണ് normal dealer pay ചെയ്യുന്നത്. സെക്ഷൻ 6(5) presumptive dealer ആണ്. അതായത് അനുമതി നികുതി കൊടുക്കുന്ന ആളാണ്.

മി. സ്റ്റീക്കർ: ബഹുജം കാരണം അങ്ങയ്ക്ക് 2 മിനിട്ട് നഷ്ടപ്പെട്ടു. ഞാൻ മൂന്ന് മിനിട്ട് തരികയും ചെയ്തു. ആ മൂന്നുമിനിട്ടും കഴിഞ്ഞു.

ശ്രീ. വി. ഡി. സതീശൻ: സർ, ഒരു മിനിട്ട് കൊണ്ട് നിർത്താം. 20 ലക്ഷം രൂപയും 60 ലക്ഷം രൂപയും ഇടയിൽ വിറ്റുവരവുള്ള ആളുകൾക്ക് presumptive tax അടയ്ക്കേണ്ടി വരുന്നുണ്ട്. അങ്ങ് ആംനസ്റ്റി സ്കീം പ്രഖ്യാപിച്ചിട്ടുണ്ട്. 20 ലക്ഷം രൂപയും 60 ലക്ഷം രൂപയും ഇടയിൽ കച്ചവടം നടത്തുന്നവർക്കുവേണ്ടിയാണ് ആംനസ്റ്റി സ്കീം പ്രഖ്യാപിച്ചിട്ടുള്ളത്. എന്റെ നിയോജകമണ്ഡലത്തിലെ പറവൂർ മാർക്കറ്റിൽ ചായപ്പെടി കച്ചവടക്കാരന് ആംനസ്റ്റി സ്കീം വച്ച് 16 ലക്ഷം രൂപയുടെ അസസ്മെന്റാണ് ലഭിച്ചിരിക്കുന്നത്. 60 ലക്ഷം രൂപയുടെ ടേൺ ഓവറിന്

താഴെയുള്ള ചായപ്പൊടി കച്ചവടക്കാരനാണ്. 0.5% ടാക്സ് വാങ്ങുന്ന ആളാണ്. അയാൾ ചെയ്ത തെറ്റ് എന്തെന്നുപറഞ്ഞാൽ ഒരു മാസത്തെയോ രണ്ടുമാസത്തെയോ അക്കൗണ്ട് ഉൾപ്പെടുത്തിയിട്ടില്ല എന്നതാണ്. അയാൾ പർച്ചേസ് ടാക്സ് അടച്ചിട്ടുണ്ട്. അയാൾക്ക് കൊടുത്തിരിക്കുന്നത് 16 ലക്ഷം രൂപയുടെ അസസ്മെന്റാണ്. മന്ത്രിയുടെ നാട്ടിലെ കോട്ടപ്പുറം മാർക്കറ്റിൽ ഒരു സ്റ്റേഷനറി ഷോപ്പുകാരന് ലഭിച്ചിരിക്കുന്നത് 3 കോടി രൂപയുടെ അസസ്മെന്റാണ്. ആകെ അയാളുടെ അസെറ്റ് 65 ലക്ഷം രൂപ മാത്രമേയുള്ളൂ. ആലുവയ്ക്കടുത്തുള്ള ഒരു വില്ലേജിലെ ഹാർഡ്വെയർ ഷോപ്പുകാരന് ലഭിച്ചിരിക്കുന്നത് ഒരു കോടി രൂപയുടെ അസസ്മെന്റാണ്. വാറ്റ് കൊടുത്ത് വാങ്ങിയത് മന്ത്രി റിട്ടേണിലോ അക്കൗണ്ടിലോ ഉൾപ്പെടുത്തിയിട്ടില്ല. അല്ലെങ്കിൽ ചെറുതായി പരിധിവിട്ടു. ഇത് ആൾറെഡി തന്നെ KVATIS-ൽ വന്നിട്ടുണ്ട്. വാറ്റ് ഇൻഫർമേഷൻ സിസ്റ്റത്തിൽ അവർ വാങ്ങിച്ച സ്ഥലത്തെ ടാക്സ് ആൾറെഡി വന്നിട്ടുണ്ട്. അങ്ങനെയുള്ള ആളുകൾക്കെതിരായി ഇങ്ങനെ ചെയ്യുന്നത് ശരിയാണോ; സാധാരണക്കാരെ ഇങ്ങനെ പ്രയാസപ്പെടുത്തുന്ന തരത്തിലുള്ള പരിപാടികൾ അവസാനിപ്പിക്കണം. ജി.എസ്.ടി. നടപ്പിൽ വരുത്തുന്നതിനുമുമ്പ് പെൻഡിംഗ്

കേസുകളിൽ പലിശ ഒഴിവാക്കിക്കൊണ്ട് വൺടൈം സെറ്റിൽമെന്റ് നടത്തണം. ഞാൻ അവസാനിപ്പിക്കുകയാണ്. കാളിദാസൻ രഘുവംശത്തിൽ പറയുന്നത് 'ഒരു ഭരണകൂടം നികുതി പിരിക്കുമ്പോൾ ഒരു സമുദ്രത്തിലെ ജലം സൂര്യൻ സ്വാംശീകരിച്ച് പിന്നീടത് മഴയാക്കി പെയ്ത് മണ്ണിനെ ഫലഭൂയിഷ്ടമാക്കുന്നതുപോലെ വേണമെന്നാണ്.' സാധാരണക്കാരിൽ നിന്നും പിരിക്കുന്ന നികുതി സാധാരണക്കാർക്ക് ഗുണകരമായ രീതിയിൽ മഴയായി പെയ്യിരട്ടെ ഈ ഭൂമിയെ ഫലഭൂയിഷ്ടമാക്കണം. സാധാരണക്കാരനെ ഇങ്ങനെ പീഡിപ്പിക്കുന്ന നടപടികൾ നടപടിക്രമങ്ങളിൽ ഉണ്ടെങ്കിൽ അങ്ങ് അത് ഒഴിവാക്കാൻ ശ്രദ്ധിക്കണം എന്നുകൂടി അഭ്യർത്ഥിച്ചുകൊണ്ട് ഈ നിർദ്ദേശങ്ങൾ പിൻവലിക്കുന്നതുവരെ ഈ ധനകാര്യബില്ലിലെ നിർദ്ദേശങ്ങളെ ഞാൻ എതിർക്കുന്നു.

ശ്രീമതി ഇ. എസ്. ബിജിമോൾ: സർ, ഞാൻ ഈ ധനകാര്യബില്ലിനെ അനുകൂലിക്കുകയാണ്. 1985-ലെ താൽക്കാലിക റവന്യൂ പിരിച്ചെടുക്കൽ ആക്ട് പ്രകാരമുള്ള പ്രഖ്യാപനമാണ് വന്നിട്ടുള്ളത്. അവതരിപ്പിച്ച തീയതി മുതൽ പ്രാബല്യമുണ്ടായിരിക്കുമെന്ന് പറഞ്ഞാണ് ഈ ബിൽ തുടങ്ങുന്നത്. ഇവിടെ

ബഹുമാനപ്പെട്ട വി.ഡി. സതീശൻ പ്രകടിപ്പിച്ച ഉത്കണ്ഠ അവസാനിപ്പിക്കാൻ കഴിയുമെന്നാണ് ഞാൻ വിചാരിക്കുന്നത്. മുൻകാലപ്രാബല്യം ഉണ്ടാകുന്നില്ല എങ്കിൽ ആളുകൾക്ക് ഇപ്പോൾ കൊടുത്തിരിക്കുന്ന നോട്ടീസിന്റെ അടിസ്ഥാനത്തിൽ അവരുടെ ലിമിറ്റിനകത്ത് നിന്നുകൊണ്ടുള്ള പേമെന്റിലേക്ക് പോകാൻ കഴിയും.

ഈ ബിൽ വരുന്നതോടുകൂടി ഏകദേശം 8 നിയമങ്ങൾ ഭേദഗതി ചെയ്യപ്പെടുകയാണ്. ആ ഭേദഗതിക്ക് വേണ്ടിയാണ് പ്രധാനമായും ഈ ബിൽ ടാർഗ്റ്റ് ചെയ്യുന്നത്. അതിൽ കാർഷികദായ നികുതി, മൂല്യ വർദ്ധിത ആക്ട് അടക്കമുള്ള എട്ടോളം ആക്ടുകളിൽ ഗൗരവകരമായ ഭേദഗതികളുണ്ടാകുന്നുണ്ട്. അതിൽ അങ്ങ് പറഞ്ഞിട്ടുള്ള ആഡംബര നികുതിയുമായി ബന്ധപ്പെട്ട പ്രശ്നങ്ങളും ഫ്ലാറ്റുമായി ബന്ധപ്പെട്ട വിഷയങ്ങളുമുണ്ട്. എന്റെ കയ്യിൽ പണമുള്ളതുകൊണ്ട് ഞാൻ വീട് നിർമ്മിച്ച് അത് പൂട്ടിയിടുന്നു എന്നുപറയുന്ന നിലപാടുമായി ബന്ധപ്പെട്ട് ആർഭാടം കാണിക്കുന്ന ആളുകളുടെ പേരിൽ ഗവൺമെന്റ് ചില നടപടികൾ സ്വീകരിക്കേണ്ടതുണ്ട്. ലക്ഷക്കണക്കിന് വീടുകളാണ് ഇത്തരത്തിൽ നിർമ്മിച്ച് കാലിയാക്കി പോയിട്ടുള്ളത് എന്ന സാഹചര്യം സർക്കാർ ഗൗരവതരമായി

പരിഗണിക്കണം. എന്റെ കയ്യിൽ പണമുണ്ട്, ഞാൻ വീട് നിർമ്മിക്കുന്നു, ഞാൻ അത് ഇഷ്ടമുള്ളതുപോലെ ചെയ്യുമെന്ന് പറയുന്ന നിലപാടിൽ സംസ്ഥാന സർക്കാരിന് ഇടപെടാൻ കഴിയും എന്നത് സംബന്ധിച്ച് ഗവൺമെന്റ് ഗൗരവതരമായ ഒരാലോചന നടത്തണമെന്ന് ഈ ബില്ലിന്റെ ഭാഗമായി ബഹുമാന്യനായ ധനകാര്യ വകുപ്പുമന്ത്രിയുടെ ശ്രദ്ധയിലേക്ക് ഈ വിഷയം കൊണ്ടുവരികയാണ്.

മറ്റൊന്ന്, ഹരിത നികുതിയുമായി ബന്ധപ്പെട്ട പ്രശ്നങ്ങളാണ്.

ഹരിതനികുതിയുമായി ബന്ധപ്പെട്ട് ഗൗരവതരമായ ഒട്ടനവധി വിഷയങ്ങൾ യഥാർത്ഥത്തിൽ ചർച്ച ചെയ്യപ്പെടേണ്ടതുണ്ട്. വലിയ പാരിസ്ഥിതിക മാറ്റത്തിന് ലോകം തന്നെ വില കൊടുക്കുകയും അതുമായി ബന്ധപ്പെട്ട് ലോകവ്യാപകമായി ഗൗരവകരമായ ചർച്ചകൾ ഉയർന്നുവരികയും ചെയ്യുമ്പോൾ നമുക്ക് അർഹതപ്പെട്ടത് വാങ്ങിയെടുക്കാൻ പലപ്പോഴും നമുക്ക് കഴിയുന്നില്ല. അതിന് ഏറ്റവും വലിയ ഉദാഹരണമാണ് ഗ്രീൻ ക്ലൈമറ്റ് ഫണ്ട്. വിദേശ രാജ്യങ്ങളിൽ നിന്ന് നമ്മുടെ രാജ്യത്തേക്ക് ഫണ്ട് എത്തുന്നതുമായി ബന്ധപ്പെട്ട് ഒട്ടനവധി വ്യത്യസ്ത അഭിപ്രായങ്ങളും ചർച്ചകളും നമ്മളെത്തന്നെ ആകാംക്ഷയിലാക്കുന്ന ഒട്ടനവധി സന്ദർഭങ്ങളുമൊക്കെ ഉണ്ടായിട്ടുണ്ട്. ആശയങ്ങൾ വരുന്നതിലല്ല, ആശയങ്ങൾ

അവതരിപ്പിക്കപ്പെടുന്ന രീതിയിൽ, പലപ്പോഴും ആ ആശയങ്ങളുമായി ബന്ധപ്പെട്ട് ആളുകൾക്കുണ്ടാകുന്ന ഉത്കണ്ഠകൾ പരിഹരിക്കുന്നതിൽ ഗവൺമെന്റുകൾ നടത്തുന്ന ഇടപെടലുകളാണ് ആളുകളുടെ ആശങ്ക വർദ്ധിപ്പിക്കുകയും വലിയ പ്രശ്നങ്ങളിലേക്ക് ചെന്നെത്തുകയും ചെയ്യുന്നത്. ഇടുക്കി ജില്ലയിലെ സ്റ്റേറ്റ് ഹോൾഡേഴ്സിന്റെ ബന്ധപ്പെട്ട ആളുകൾ വിളിച്ചുകൂട്ടിയ മീറ്റിംഗിൽ ഇപ്പോൾ ഇടുക്കിക്ക് ലഭിച്ചിട്ടുള്ള 268 കോടി രൂപയുടെ HRML (High Range Mountain Landscape) ഫണ്ട് അവിടെ ചെലവഴിക്കേണ്ടതില്ലെന്ന് തീരുമാനമെടുത്തു. അത്രമാത്രം ആശങ്കയാണ്. ഇതിന്റെ അവസാന ലക്ഷ്യമെന്ന് പറയുന്നത് ടൈഗർ ക്വാറിഡോറാണെന്ന് പറയുന്നതോടുകൂടി HRML എന്ന പ്രോജക്ട് എത്ര ആകർഷകമാണെങ്കിൽപ്പോലും അവിടെ നടപ്പാക്കാൻ കഴിയാത്ത സാഹചര്യങ്ങളുണ്ടാകുന്നു. പരിസ്ഥിതി സംരക്ഷിക്കപ്പെടേണ്ടതാണെന്ന കാര്യത്തിൽ ഒരു തർക്കവുമില്ല. പശ്ചിമഘട്ടം സംരക്ഷിക്കപ്പെടേണ്ടതാണ്. നമുക്ക് അവകാശപ്പെട്ട ഗ്രീൻ ക്ലൈമറ്റ് ഫണ്ട് അടക്കമുള്ള സംവിധാനങ്ങൾ വാങ്ങിയെടുക്കേണ്ടതാണ്. പക്ഷേ ഈ ഫണ്ട് വാങ്ങി നമ്മുടെ സംസ്ഥാനത്ത് നടപ്പിലാക്കുമ്പോൾ ആളുകളുടെ ഇടയിൽ എങ്ങനെ

ആശങ്കയില്ലാതെ ഈ പണം കൊണ്ടുവന്ന് നടപ്പാക്കാൻ കഴിയുമെന്ന കാര്യത്തിൽ, ആളുകളെ വിശ്വാസത്തിലെടുത്തുകൊണ്ട് തീരുമാനമെടുക്കണം. ഭൂപ്രശ്നങ്ങളുമായി ബന്ധപ്പെട്ട നിരവധിയായ വിഷയങ്ങൾ ഇടുക്കി ജില്ലയിലുണ്ട്. ഈ നിയമസഭാ സമ്മേളനം ആരംഭിച്ചതിനുശേഷം ഇടുക്കി ജില്ലയിൽ നിന്നുള്ള രണ്ട് എം.എൽ.എ.മാർ - ബഹുമാന്യനായ എം.എം.മണി, എസ്. രാജേന്ദ്രൻ എന്നിവർ ഓരോ ശ്രദ്ധക്ഷണിക്കൽ കൊണ്ടുവന്നു. ശ്രീ. റോഷി അഗസ്റ്റിൻ സബ്മിഷൻ അവതരിപ്പിച്ചു. വിവിധ ഭൂപ്രശ്നങ്ങളുമായി ബന്ധപ്പെട്ട ആകാംക്ഷകളാണ്. റൂൾ 64 പ്രകാരം ഈ സംസ്ഥാനത്ത് ആർക്ക് പട്ടയം ലഭിച്ചാലും ആ പട്ടയപ്രകാരം തിരുവനന്തപുരത്താണെങ്കിലും ഇടുക്കിയിലാണെങ്കിലും ഒരേ അവകാശമാണെന്നിരിക്കെ, ഇടുക്കിയിലുള്ളവർക്ക് ചില അവകാശങ്ങൾ നിഷേധിക്കുകയും ഈ സംസ്ഥാനത്തെ മറ്റ് ജില്ലകളിൽ റൂൾ 64 മറ്റൊരു തരത്തിൽ നടപ്പിലാക്കാൻ ശ്രമിക്കുകയും ചെയ്യുമ്പോൾ അത് രണ്ടുതരം നീതി നടപ്പാക്കുന്നുവെന്ന ഒരു വിവേചനം ഞങ്ങൾക്കുണ്ടാകുന്നുവെന്നൊരു തോന്നൽ വരുകയും ആളുകൾ തെരുവിലേക്ക് ഇറങ്ങുകയും ചെയ്യുന്ന സാഹചര്യമുണ്ടാകുന്നുണ്ട്.

രൂൾ 64, രൂൾ 93 എന്നീ അമെന്റ്‌മെന്റുകൾ കൊണ്ടുവന്നു. ഇപ്പോൾ കെ.എം. മാണി സാർ കൊണ്ടുവന്ന ധനകാര്യബിൽ ആവശ്യമാണെന്ന് ഞാൻ കരുതുന്നില്ല. നിലം നികത്തലുമായി ബന്ധപ്പെട്ട് അദ്ദേഹം കൊണ്ടുവന്ന ഫിനാൻസ് മെമ്മോറാണ്ടം ക്യാബിനറ്റ് കൂടി റദ്ദ് ചെയ്തു. പക്ഷേ പകരം ഒരു സംവിധാനം അടിയന്തരമായി കൊണ്ടുവരേണ്ടതുണ്ട്. ഫിനാൻസ് മെമ്മോറാണ്ടം വന്നതോടുകൂടി ആളുകൾ കടുത്ത ആശങ്കയിലായി. മൂന്ന് സെന്റ് സ്ഥലം സ്വന്തമായിട്ടുള്ള ഒരാൾക്ക് വീട് വയ്ക്കണമെങ്കിൽ അത് നിലം എന്ന ഒരൊറ്റ കാരണത്താൽ മാർക്കറ്റ് വിലയുടെ 25 ശതമാനം അടച്ചെങ്കിൽ മാത്രമേ അവർക്ക് വീട് വയ്ക്കാൻ കഴിയൂ എന്ന ദുഃസ്ഥിതിയിലേക്ക് വന്നിരിക്കുകയാണ്. ഐ.എ.വൈ, മറ്റ് ഭവന നിർമ്മാണ പദ്ധതികൾ എന്നിവ വഴി സൗജന്യമായി കിട്ടുന്ന ആളുകൾക്കുപോലും അവർക്ക് കിട്ടുന്ന സൗജന്യ പണത്തേക്കാൾ കൂടുതൽ, 25 ശതമാനം അധിക തുക അടയ്ക്കേണ്ടിവന്ന സാഹചര്യത്തിലാണ് ജനങ്ങൾ അതിനോട് വ്യാപകമായ എതിർപ്പ് പ്രകടിപ്പിച്ചത്. ഏതാണ്ട് 56 അപേക്ഷ കിട്ടിയതിൽ 52 അപേക്ഷകൾ ന്യായീകരിക്കപ്പെട്ടു. മൂന്നോ നാലോ അപേക്ഷകൾ മാത്രമാണ് പെൻഡിംഗിൽ

നിൽക്കുന്നത്. അത്തരം കാര്യങ്ങളിൽ, ഒരു സൈഡിൽ ഏതെങ്കിലും വൻകിട ആളുകൾക്ക് അതിന്റെ ഗുണമുണ്ടാകുമ്പോൾ അതുമായി ബന്ധപ്പെട്ട് ചെറുകിട ആളുകൾ അനുഭവിക്കേണ്ടിവരുന്ന പ്രത്യേകിച്ച് ദരിദ്രർ അനുഭവിക്കേണ്ടിവരുന്ന ഗതികേട് എന്നുപറയുന്നതിനെ നമുക്കൊരിക്കലും ന്യായീകരിക്കാൻ കഴിയില്ല.

അത്തരം വിഷയങ്ങളെ സംബന്ധിച്ചിടത്തോളം ഈ ഗവൺമെന്റ് എടുക്കുന്ന സമീപനങ്ങളെ ഞങ്ങൾ അഭിനന്ദിക്കുകയാണ്. പുതിയ ഗവൺമെന്റ് അധികാരത്തിൽ വന്ന് 100 ദിവസങ്ങൾകൊണ്ട് ഒരു ഗവൺമെന്റിന് ചെയ്യാൻ കഴിയുന്ന പരമാവധി കാര്യങ്ങളിൽ ഇടപെടുന്നു. ഇടപെടുന്ന കാര്യങ്ങളെ നമ്മൾ അഭിനന്ദിക്കുകയാണ്. പെൻഷനുകൾ കൊടുത്തുതീർത്തു. ഒട്ടനവധി വിഷയങ്ങളിൽ സംസ്ഥാന സർക്കാർ മാതൃകാപരമായ പ്രവർത്തനങ്ങളുമായി മുന്നോട്ടുപോകുന്നു.

ഗവൺമെന്റ് ജനങ്ങളുടെമേൽ വലിയ നികുതി ഭാരം ചുമത്തുന്നുവെന്ന അഭിപ്രായമൊന്നും ഞങ്ങൾക്കില്ല. കിഫ്ബി ബാങ്കിംഗ് അടക്കം അങ്ങ് ഇവിടെ പ്രഖ്യാപിച്ചിട്ടുള്ള പദ്ധതികൾ വഴി ഇൻഫ്രാസ്ട്രക്ചർ മേഖലയിൽ നടത്താൻ പോകുന്ന ഇൻവെസ്റ്റുമെന്റിനെ സംബന്ധിച്ച് ഏറെ പ്രതീക്ഷയോടുകൂടിയാണ് കേരളത്തിലെ ജനങ്ങൾ കാണുന്നത്. അവരുടെ പ്രതിനിധികളായി നിയമസഭയിൽ

ഇരിക്കുന്ന 141 എം.എൽ.എ.മാരും ഏറെ പ്രതീക്ഷയോടുകൂടിയാണ് അങ്ങയുടെ പ്രവർത്തനങ്ങളെ നോക്കിക്കാണുന്നത്. കേന്ദ്രാവിഷ്കൃത പദ്ധതികളുടെ ഗുണങ്ങൾ പലപ്പോഴും ഉണ്ടാക്കിയെടുക്കാൻ നമുക്ക് കഴിയുന്നില്ല. അതിൽ ഏറ്റവും പ്രധാനപ്പെട്ട ഒന്നാണ് പി.എം.കെ.എസ്.വൈ. പദ്ധതി. ഏകദേശം ആറോളം ഡിപ്പാർട്ടുമെന്റുകളെ ഏകോപിപ്പിച്ച് നമ്മുടെ സംസ്ഥാനത്തു് കേന്ദ്ര ഗവൺമെന്റിന്റെ ഫണ്ട് കൊണ്ടുവരാമെന്നിരിക്കെ, സമയബന്ധിതമായി പ്രൊപ്പോസലുകൾ കൊടുക്കുന്ന കാര്യത്തിൽ ഉദ്യോഗസ്ഥരുടെ ഭാഗത്തുനിന്നും ക്രിയാത്മകമായ ഇടപെടൽ ഉണ്ടാകാത്തതുമൂലം പി.എം.കെ.എസ്.വൈ. ഫണ്ട് പലപ്പോഴും നമുക്ക് ലഭ്യമാകാതെ പോയിട്ടുണ്ട്. ഇന്ന് രാവിലെ നമ്മൾ ചർച്ച ചെയ്ത ഭക്ഷ്യ സുരക്ഷാ നിയമവുമായി ബന്ധപ്പെട്ട്, നമ്മുടെ സംസ്ഥാനത്തിന് ഒരു വർഷം ഏകദേശം 600 കോടി രൂപ ലഭിക്കേണ്ടിയിരുന്ന നിലയിൽ സമയബന്ധിതമായി..... രാജ്യത്ത് നടപ്പാക്കുന്ന ഒരു നിയമത്തിൽ നിന്ന് കേരളമാണെന്നുള്ളതുകൊണ്ട് നമുക്കൊരിക്കലും മാറി നിൽക്കാൻ കഴിയില്ല. നമുക്ക് നമ്മുടെ അഭിപ്രായങ്ങൾ പറയാം. ഭേദഗതികൾ വേണമെന്ന് നമുക്കാവശ്യപ്പെടാം. കേരളത്തിൽ നടപ്പിലാക്കുന്ന രീതികളെക്കുറിച്ചും

ബുദ്ധിമുട്ടുകളെ സംബന്ധിച്ചും കേന്ദ്ര ഗവൺമെന്റിന്റെ ശ്രദ്ധയിൽപ്പെടുത്താം.

ജി.എസ്.ടി.-യുമായി ബന്ധപ്പെട്ട് നടന്ന ധനകാര്യ മന്ത്രിമാരുടെ യോഗത്തിൽ ഡോ. ടി. എം. തോമസ് ഐസക് രേഖപ്പെടുത്തിയ അഭിപ്രായങ്ങളെ സംബന്ധിച്ച് രാജ്യത്താകമാനമുള്ള ധനകാര്യ മന്ത്രിമാരുടെ ഇടയിൽ ഏറെ ശ്രദ്ധിക്കപ്പെട്ടു. കേന്ദ്ര ധനകാര്യ മന്ത്രിയും അദ്ദേഹത്തെ അഭിനന്ദിച്ചുകൊണ്ട് സംസാരിച്ചു. ജി.എസ്.ടി. നടപ്പിലാക്കുന്നതുമായി ബന്ധപ്പെട്ട് ഒട്ടനവധി ആകാംക്ഷകളും ആശങ്കകളും ആളുകളുടെ ഇടയിലുണ്ട്. പ്രത്യേകിച്ച് അവശ്യസാധനങ്ങളുടെ വില വർദ്ധനവുമായി ബന്ധപ്പെട്ട് ആളുകളുടെയിടയിൽ കടുത്ത ആശങ്കകളുമുണ്ട്. കാർ അടക്കമുള്ള മറ്റ് ആഡംബര വസ്തുക്കൾക്കൊക്കെ വില കുറയുമ്പോൾ അവശ്യവസ്തുക്കളുടെ വില കൂടുന്നുവെന്ന് പറയുന്ന വിഷയം ജി.എസ്.ടി.-യുമായി ബന്ധപ്പെട്ട് വളരെ ഗൗരവമായി സംസാരിക്കേണ്ടതാണ്.

ജി.എസ്.ടി. നടപ്പിലാക്കുമ്പോൾ സാധാരണ ജനങ്ങൾ ഏറ്റവും ആകാംക്ഷയോടുകൂടി കാണുന്നത്, ഇന്ന് പഞ്ചായത്തുകൾക്കും സംസ്ഥാനങ്ങൾക്കുമുള്ള അധികാരം കവർന്നെടുക്കുന്നതിന് ജി.എസ്.ടി. കാരണമാകുന്നുവെന്നതാണ്. പ്രത്യേകിച്ച് നികുതി പിരിവിന്റെ കാര്യത്തിൽ.

ജി.എസ്.ടി. നടപ്പിലാക്കാൻ നമ്മൾ അതിന്റെ ഭാഗമാകുമ്പോൾ

സംസ്ഥാനത്തിന്റെ അവകാശങ്ങൾ കവർന്നെടുക്കാതെ നമ്മൾ പാലിക്കേണ്ട ജാഗ്രതകളെ സംബന്ധിച്ച് ഗൗരവതരമായി ചർച്ചകൾ ഉണ്ടാകണം. നാട്ടിലാകെ ഈ വിഷയത്തിൽ ഒരു അഭിപ്രായ രൂപീകരണം നടത്തേണ്ടതുണ്ട്. വളരെ ഗൗരവതരമായി നമ്മൾ അതിനെ സമീപിക്കുന്നില്ലെങ്കിൽ ഒരു പക്ഷെ നമ്മുടെ സംസ്ഥാനത്തിനായിരിക്കും അതിന്റെ ഏറ്റവും വലിയ ആഘാതം ഉണ്ടാകുന്നത്. ഒരു ഭാഗത്ത് ആവശ്യവസ്തുക്കളിൽ വലിയ വിലക്കയറ്റം ഉണ്ടാകുമ്പോൾ എത് തരത്തിലാണ് അതിൽ ഇടപെടാൻ കഴിയുക. 406 കോടിയോളം രൂപ മാർക്കറ്റിൽ ഇടപെടുന്നതിന്റെ ഭാഗമായി ഭക്ഷ്യ സിവിൽ സപ്ലൈസ് വകുപ്പിന് ആവശ്യമാണെന്നിരിക്കെ 180 കോടി രൂപ ഈ ഗവൺമെന്റ് വന്ന് ചുരുങ്ങിയ ദിവസങ്ങൾക്കുള്ളിൽ പ്രഖ്യാപിച്ചു. പക്ഷെ അത് പര്യാപ്തമാണെന്ന് നമുക്ക് പറയാൻ കഴിയില്ല. മാർക്കറ്റ് ഇന്റർവെൻഷന്റെ ഭാഗമായി ആവശ്യമായ പണം നമ്മൾ കൊടുക്കുന്നില്ലെങ്കിൽ വലിയ സാമ്പത്തിക പ്രതിസന്ധിയിലേയ്ക്കും ഒപ്പം പൊതുവിപണിയിൽ വില ഉയരുന്നതിലേയ്ക്കുമായിരിക്കും കാര്യങ്ങളെ കൊണ്ടുചെന്നെത്തിക്കുക. 1.5 ലക്ഷം കോടി രൂപയിലധികം ബാധ്യതയുള്ള ഒരു ചെറിയ ഉപഭോഗ സംസ്ഥാനത്തിന് എത് തരത്തിലാണ് ഈ പ്രതിസന്ധിയെ അതിജീവിക്കാൻ

കഴിയുകയെന്നുള്ളതിനെ സംബന്ധിച്ച് ഗൗരവതരമായ ചർച്ചകൾ ഉണ്ടാകണം. അത് ഇവിടെ ബഹുമാന്യനായ മെമ്പർ ശ്രീ. വി. ഡി. സതീശൻ സൂചിപ്പിച്ചതുപോലെ ആളുകളെ വേദനിപ്പിക്കാതെ, ആളുകൾക്ക് പരിശോധിക്കാത്ത വിധം അങ്ങ് എടുക്കുന്ന ഒരുപാട് തന്ത്രങ്ങൾ അതിന്റെ ഭാഗമായുണ്ടാകുന്നുണ്ട്. അതൊന്നും വലിയ പരിക്ക് ആളുകളിൽ ഏൽപ്പിക്കുന്നില്ല. എങ്കിൽപോലും മുദ്രപത്രങ്ങളുമായും കടുംബ ആധാരം ഭാഗംവയ്ക്കുന്നതുമായും പവർ ഓഫ് അറ്റോർണി കൊടുക്കുന്നതുമായും ബന്ധപ്പെട്ട് ചില ആശങ്കകൾ ആളുകളുടെ ഇടയിലുണ്ടെന്നത് ഇതിനുമുമ്പുതന്നെ ചൂണ്ടിക്കാണിക്കപ്പെട്ടിട്ടുള്ളതാണ്. അത് ഈ ബില്ലിലും റിപ്പീറ്റ് ചെയ്യുവാനുവെന്നുള്ളതുകൊണ്ട് ആ പ്രശ്നങ്ങളെ സാധാരണ ജനങ്ങൾക്ക് ബാധകമാകാത്ത വിധത്തിൽ എങ്ങനെയാണ് അതിജീവിക്കാൻ കഴിയുകയെന്നത് സംബന്ധിച്ച് അങ്ങയുടെ മറുപടിയിൽ തീർച്ചയായും നിർദ്ദേശമുണ്ടാകുമെന്ന് ഞങ്ങൾ വിചാരിക്കുകയാണ്. അതോടൊപ്പംതന്നെ വളരെ ഗൗരവതരമായി പരിഗണിക്കേണ്ട ഒന്നാണ് കഴിഞ്ഞ ഗവൺമെന്റിന്റെ കാലത്ത് വളരെ കൊട്ടിഘോഷിച്ച് നടപ്പിലാക്കിയ സർവ്വീസ് ടാക്സുമായി ബന്ധപ്പെട്ട് ഞാനടക്കമുള്ള നമ്മളെല്ലാവരും ഇരുന്ന് ചർച്ച ചെയ്ത

സേവനാവകാശ നിയമം പാസ്സാക്കുമ്പോൾ വേണ്ടത്ര തയ്യാറെടുപ്പുകൾ സംസ്ഥാന ഗവൺമെന്റ് അതുമായി ബന്ധപ്പെട്ട് നടത്തിയിരുന്നില്ലായെന്നതാണ് വസ്തുത. സേവനാവകാശ നിയമവുമായി ബന്ധപ്പെട്ട ഗൗരവതരമായ ഒരു ക്യാമ്പയിൻ സംസ്ഥാനത്താകമാനം ഉയർന്നുവരേണ്ടതുണ്ട്. പൗരന്മാർ ഒരു അപേക്ഷ കൊടുത്തു കഴിഞ്ഞാൽ എത്ര ദിവസത്തിനകം... ഓരോ ഫയലും ഓരോ ജീവിതങ്ങളാണെന്ന് മുഖ്യമന്ത്രിതന്നെ പറയുമ്പോൾ അത് താഴെത്തട്ടിൽ ഉദ്യോഗസ്ഥരുടെ മനസ്സിലേക്ക് എത്തിച്ചേരുന്നില്ലായെന്ന എക്സിക്യൂട്ടീവ്സിന്റെ എക്കാലത്തെയും ഒരു ബ്യൂറോക്രാറ്റിക് നിലപാട് അതിനകത്തെ ഗൗരവതരമായ പ്രശ്നമായി കണ്ടുകൊണ്ട് എക്സിക്യൂട്ടീവുകളെ ശക്തിപ്പെടുത്തുന്നതിനും നിയമം കൂടുതൽ ഫലപ്രദമായി താഴെത്തട്ടിൽ നടപ്പിലാക്കുന്നതിനുമുള്ള ഇടപെടൽ ഉണ്ടാകണമെന്നാണ് സേവനാവകാശ നിയമവുമായി ബന്ധപ്പെട്ടുള്ളത്. മറ്റു പലതും ഇതുമായി ബന്ധപ്പെട്ടാണ് എത്തിച്ചേരുന്നതെന്നുള്ളതുകൊണ്ടുതന്നെ ഇത് കണക്ടഡായി നിൽക്കുകയാണ്. സേവനാവകാശ നിയമം ഫലപ്രദമായി നടപ്പിലാക്കിയെങ്കിൽ മാത്രമേ ഗൗരവതരമായ ഇടപെടലുമായി പോകാൻ കഴിയൂ.

കാർഷികാദായ നികുതിയുമായി ബന്ധപ്പെട്ട് തോട്ടം മേഖല വലിയ പ്രതിസന്ധിയിലേയ്ക്ക് പോകാൻ പോകുകയാണ്. തോട്ടം മേഖല മാത്രമല്ല, റബ്ബർ, കാപ്പി, കുരുമുളക് എന്നീ മേഖലകളിൽ പണിയെടുക്കുന്ന മൂന്ന് ലക്ഷം തൊഴിലാളികളുമായി ബന്ധപ്പെട്ട പ്ലാന്റേഷൻ മേഖലയിലെ പ്രശ്നങ്ങളെക്കുറിച്ച്, പ്രത്യേകിച്ച് ടീ ഓക്ഷനുമായി ബന്ധപ്പെട്ട് കഴിഞ്ഞ ദിവസം ചർച്ച ചെയ്തതാണ്.

കേന്ദ്ര ആകൃതയതുകൊണ്ട് നമുക്ക് അതിൽ ഇടപെടുന്നതിന് പരിമിതികളുണ്ടെന്ന് പറഞ്ഞ് നിസ്സഹായാവസ്ഥ പ്രകടിപ്പിക്കുന്ന ഒരു സാഹചര്യമാണ് പലപ്പോഴും ഉണ്ടാകുന്നത്. ഓക്ഷൻ പോലുള്ള കാര്യങ്ങളിൽ നടക്കുന്ന കൃത്രിമങ്ങളിൽ എന്ത് തരത്തിലാണ് ഗവൺമെന്റിന് ഇടപെടാൻ കഴിയുകയെന്നുള്ളതിനെ സംബന്ധിച്ച് ആലോചിക്കണം. പണ്ട് കേന്ദ്ര ഗവൺമെന്റ് ഇതുമായി ബന്ധപ്പെട്ട് ഒരു പാർലമെന്ററി കമ്മിറ്റിയെത്തന്നെ നിയോഗിച്ചിരുന്നു. ആ പാർലമെന്ററി കമ്മിറ്റിയുടെ ശുപാർശകൾ നമ്മുടെ മുമ്പിലുണ്ട്. ആ വിഷയങ്ങളെ ഗൗരവതരമായി എടുക്കണം. വാറ്റ് വന്നു കഴിഞ്ഞാൽ, വാറ്റുമായി ബന്ധപ്പെട്ട് 60 - 80 രൂപയ്ക്ക് ഓക്ഷനിൽ പിടിക്കുന്ന തേയിലപ്പൊടി മനോഹരമായ കവറിലിട്ട് ഒരു പരസ്യത്തോടൊപ്പം, അൽപ്പം ബ്ലേൻഡിംഗാണ് വാല്യൂ ആഡഡ് പ്രോഡക്ട് എന്നുള്ള നിലയിൽ നമ്മുടെ

മുമ്പിലേക്ക് അവർ എത്തിക്കുന്നത്. പക്ഷെ മൂന്ന് മുതൽ അഞ്ച് ഇരട്ടി വരെ തുക വാല്യു ആഡഡ് പ്രോഡക്ട് എന്നതിന്റെ പേരിൽ അവർ വാങ്ങുമ്പോൾ സാധാരണ ആളുകൾക്ക്, തോട്ടത്തിൽ പണിയെടുക്കുന്ന ആളുകൾക്ക് ഇതിന്റെ ഗുണം ലഭിക്കുന്നില്ല. അങ്ങ് ഒരിക്കൽ അങ്ങയുടെ ചർച്ചയുടെ ഭാഗമായിത്തന്നെ അത് ചൂണ്ടിക്കാട്ടിയതാണ്. ഇത്തരത്തിൽ നമ്മുടെ കയ്യിലേക്ക് വരുന്ന ടാക്സുകൾ ഏത് തരത്തിലാണ് ആ വിഭാഗത്തിൽ വരുന്ന, താഴെത്തട്ടിൽ പണിയെടുക്കുന്ന ആളുകൾക്ക് പ്രയോജനപ്പെടുത്താൻ കഴിയുക എന്നുള്ളതിനെ സംബന്ധിച്ച് അങ്ങ് ഗൗരവതരമായി ആലോചിക്കണം. ഒരു വ്യവസായം തന്നെ കടുത്ത പ്രതിസന്ധിയിലേക്ക് പോകാൻ പോകുന്നു. ഇപ്പോൾ കാലാവസ്ഥയിൽ വന്നിട്ടുള്ള മാറ്റം ആ വ്യവസായത്തിന് പൂർണ്ണ അന്ത്യം കുറിക്കുന്ന ഒരു സാഹചര്യത്തിലാണ് നിലനിൽക്കുന്നത്. ഇനി ഒരു ശമ്പളപരിഷ്കരണംകൂടി വന്നാൽ ആ വ്യവസായത്തിന് അത് താങ്ങാൻ കഴിയില്ല. എന്നാൽ ശമ്പള പരിഷ്കരണമെന്നത് നടപ്പാക്കാതെ നമുക്ക് പോകാനും കഴിയാത്ത ഒരവസ്ഥ നമ്മുടെ മുമ്പിലുണ്ട്. ഡയറക്ടായി പണിയെടുക്കുന്ന ഏകദേശം മൂന്ന് ലക്ഷം തൊഴിലാളികളും ഇൻഡയറക്ടായി അവരെ ആശ്രയിക്കുന്ന ലക്ഷക്കണക്കിന് ആളുകളും ഉണ്ടെന്നുള്ളതുകൊണ്ട്

തോട്ടം മേഖലയുമായി ബന്ധപ്പെട്ട പ്രശ്നങ്ങളിൽ അങ്ങയുടെ ഗൗരവതരമായ ഇടപെടൽ ഉണ്ടാകണം.

ഇവിടെ ചൂണ്ടിക്കാണിച്ച മറ്റൊന്ന്, റൂൾ 64 പ്രകാരം പട്ടയം കിട്ടിയിട്ടുള്ളതും എന്നാൽ നിർമ്മാണ പ്രവർത്തനങ്ങൾ പൂർത്തിയാക്കിയിട്ടുള്ളതുമായ ബിൽഡിംഗുകളുടെ കാര്യത്തിൽ ഗവൺമെന്റിന്റെ നയപരമായ ഒരു പ്രഖ്യാപനം ഉണ്ടാകണം. ബിൽഡിംഗുകൾ പൊളിച്ചുകളയുന്നതിൽ വലിയ കാര്യമില്ല. ആ വിഷയങ്ങളിൽ ഗവൺമെന്റ് ഒരു നയം പ്രഖ്യാപിക്കേണ്ടതുണ്ട്. ഇന്ന് ആളുകൾ കടുത്ത ആശങ്കയിലാണ്. അവിടെ മരം മുറിക്കാൻ കഴിയുന്നില്ല, കരമടയ്ക്കാൻ കഴിയുന്നില്ല, ഈ വിഷയം വന്നതോടുകൂടി അവരുടെ ലാന്റ് വാല്യൂ സീറോ ലാന്റ് വാല്യൂവിലേക്ക് പോയിരിക്കുന്നു. ബാങ്കുകൾ ലോൺ കൊടുക്കുന്നില്ല. ഇതുമായി ബന്ധപ്പെട്ടതെന്നതാണ് രാജമാണിക്യം റിപ്പോർട്ട് നമ്മുടെ മുമ്പിലുള്ളത്. ബഹുമാനപ്പെട്ട എം.എൽ.എ. ശ്രീ. സി. കെ. ശശീന്ദ്രൻ അവർകൾ ഒരു ശ്രദ്ധക്ഷണിക്കൽ ഈ നിയമസഭയിൽ കൊണ്ടുവന്നു. രാജ്യം സ്വതന്ത്രമാകുന്നതിന് മുമ്പ് വിദേശികളുമായി ഉണ്ടാക്കിയ കരാറിന്റെ അടിസ്ഥാനത്തിൽ അഞ്ച് ലക്ഷത്തിലധികം ഹെക്ടർ ഭൂമിയാണ് ഇപ്പോഴും

തോട്ടമായിത്തന്നെ പ്രവർത്തിക്കുന്നത്. പല ഷെയർ ഹോൾഡേഴ്സും ഇന്ന് ലണ്ടനിലും ബ്രിട്ടനിലുമൊക്കെയാണെങ്കിലും നമ്മുടെ സമ്പത്ത്... നമ്മുടെ രാജ്യത്തുനിന്നും ഒഴിഞ്ഞുപോയെന്ന് പറയപ്പെടുന്ന വിദേശ ആധിപത്യം ഇപ്പോഴും മറ്റൊരു രൂപത്തിൽ ഇവിടെ നിലനിൽക്കുന്നുവെന്നുള്ളതിന്റെ പ്രത്യക്ഷമായ തെളിവാണ് ഈ സംവിധാനങ്ങൾ. പക്ഷെ, അത് പ്രതിസന്ധിയിലാക്കുന്നത് ഒരു വ്യവസായത്തെയോണെങ്കിൽ അതുമായി ബന്ധപ്പെട്ട് ഗവൺമെന്റ് ഒരു നയം പ്രഖ്യാപിക്കേണ്ടതുണ്ട്. ആ നയം എന്താണെന്നതിനെ സംബന്ധിച്ച് വ്യക്തമാക്കിയെങ്കിൽ മാത്രമേ ഈ വ്യവസായവുമായി മുന്നോട്ടുപോകാൻ കഴിയുകയുള്ളൂ. രാജമാണിക്യം റിപ്പോർട്ട് വന്നതോടുകൂടി ബാങ്കുകളെല്ലാം ബന്ധപ്പെട്ട കമ്പനികൾക്ക് നോട്ടീസ് അയക്കാൻ തുടങ്ങിയിരിക്കുന്നു. അവർക്ക് ലോൺ കിട്ടുന്നില്ല. ലോൺ കൊടുത്തിട്ടുള്ള ആളുകൾ നിങ്ങളുടെ ഡോക്യുമെന്റ് ഫ്രീയാക്കണം, പണം ലഭിക്കണമെന്ന് ആവശ്യപ്പെട്ടുകൊണ്ട് കമ്പനികൾക്ക് നോട്ടീസ് അയക്കുന്നു. പുതിയതായി ബാങ്കുകളാൽ കമ്പനികൾക്ക് ഫിനാൻസ് ചെയ്യാത്ത സാഹചര്യമുണ്ട്. പ്രതിസന്ധിയിൽ നിൽക്കുന്ന ഒരു വ്യവസായത്തിന്റെ പ്രതിസന്ധിയുടെ ആക്കം വർദ്ധിപ്പിക്കുന്നതിനുവേണ്ടിയാണ് ഈ സാഹചര്യങ്ങൾ

കൊണ്ടെത്തിച്ചിരിക്കുന്നതെന്നുള്ളതുകൊണ്ട് ഗവൺമെന്റ് ഈ കാര്യത്തിൽ ഒരു നയം പ്രഖ്യാപിക്കണം. ഗവൺമെന്റ് പ്രഖ്യാപിക്കുന്ന നയമാണ് ഈ കാര്യത്തിൽ ഏറ്റവും പ്രധാനമായിട്ടുള്ളത്.

ശ്രീ. പി. ടി. തോമസ്: സർ, ഏകദേശം 5 ഹെക്ടർ സ്ഥലം വിദേശ പങ്കാളിത്തമുണ്ടായിരുന്ന, T R & Tea അടക്കമുള്ള സ്ഥലങ്ങൾ ഏറ്റെടുക്കുന്നതിനുവേണ്ടി ശ്രീ. എം. ജി. രാജമാണിക്യം ഐ.എ.എസ്.നെ ചുമതലപ്പെടുത്തി മുന്നോട്ടുകൊണ്ടുപോയിരുന്നു. എന്നാൽ..

"കൊല്ലനമറിഞ്ഞില്ല,

കൊല്ലത്തിയുമറിഞ്ഞില്ല,

തിത്തെ എന്നൊരു കൊച്ചുറിവാൾ" എന്ന പാട്ടുപോലെ കഴിഞ്ഞ ദിവസം ബഹുമാനപ്പെട്ട ഹൈക്കോടതിയിൽനിന്ന് ഈ കമ്പനി സ്റ്റേ വാങ്ങിക്കൊണ്ടു പോയ വിവരം അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീമതി ഇ. എസ്. ബിജിമോൾ: സർ, കമ്പനി സ്റ്റേ വാങ്ങിയതുമായി ബന്ധപ്പെട്ട വിഷയങ്ങൾ കോടതിയുടെ പരിഗണനയിലാണ്. സ്റ്റേ വാങ്ങാനുണ്ടായ സാഹചര്യം എന്താണെന്ന് അങ്ങേയ്ക്ക് നന്നായി അറിയാമല്ലോ. അതുകൊണ്ട് ഞാനതിന്റെ വിശദാംശങ്ങളിലേക്ക് വരുന്നില്ല. ഇക്കാര്യങ്ങളിൽ

ഗവൺമെന്റ് നയം പ്രഖ്യാപിക്കണം എന്നു പറഞ്ഞത് അതുകൊണ്ടു തന്നെയാണ്. ഒരു വ്യവസായത്തെ ആകെ പ്രതിസന്ധിയിലാക്കുന്ന... ഇപ്പോൾ അതുമായി ബന്ധപ്പെട്ട് ശ്രീ. എം. ജി. രാജമാണിക്യം ഐ.എ.എസ്.-ന്റെ റിപ്പോർട്ടിൽ അവിടെയുള്ള ചെറുകിട കർഷകർക്ക്, ഒന്നും രണ്ടുമല്ല, നൂറുകണക്കിന് കർഷകർക്ക് അവിടെ കരമടയ്ക്കാൻ സാധിക്കാത്ത വിധം, കോടതി വിധിക്ക് വിധേയം എന്നുപറഞ്ഞ് അവരുടെ കരം അടച്ചു കൊടുക്കുന്ന സാഹചര്യവുമുണ്ട്. ഞാൻ ആ പ്രശ്നങ്ങളാണ് ചൂണ്ടിക്കാണിക്കുന്നത്. ഈ കാര്യത്തിൽ സർക്കാർ ഒരു നയം പ്രഖ്യാപിക്കണം. ശ്രീ. എം. ജി. രാജമാണിക്യം ഐ.എ.എസ്.-ന്റെ റിപ്പോർട്ടിന്റെ അടിസ്ഥാനത്തിൽ 5 ലക്ഷം ഹെക്ടർ ഭൂമി സംസ്ഥാന സർക്കാർ ഏറ്റെടുക്കുന്നതിന് ആഗ്രഹിക്കുകയും തോട്ടം ഏറ്റെടുത്ത് പ്ലാന്റേഷനോ അല്ലെങ്കിൽ മറ്റേതെങ്കിലും ഏജൻസിയെക്കൊണ്ട് ഏറ്റെടുത്തു നടത്തുന്നതിന് സർക്കാർ താൽപ്പര്യം കാണിക്കുന്നുണ്ട് എങ്കിൽ അത്തരത്തിൽ സർക്കാരിന്റെ ഒരു പ്രഖ്യാപനം ഉണ്ടാകണം. ഇക്കാര്യത്തിൽ സംസ്ഥാന സർക്കാർ ഒരു നയം പ്രഖ്യാപിച്ചെങ്കിൽ മാത്രമേ അത് കോടതിക്കാണെങ്കിലും മറ്റ് ആർക്കാണെങ്കിലും തീരുമാനങ്ങൾ എടുക്കാൻ കഴിയുകയുള്ളൂ. ഇല്ലെങ്കിൽ സ്വാഭാവികമായും പ്രത്യേകിച്ച് ശ്രീ. പി. ടി. തോമസ്

ഇവിടെ സൂചിപ്പിച്ച T R & T സ്വാമി എന്നു പറയുന്ന ആളെ സംബന്ധിച്ച് ഈ സഭ തന്നെ വളരെ ഗൗരവതരമായി പലവട്ടം ചർച്ച ചെയ്തിട്ടുള്ളതാണ്. ഇതിൽനിന്നൊക്കെ കുറച്ചുകൂടി വ്യത്യസ്തമായിട്ടുള്ള ഗൗരവതരമായ പ്രശ്നമാണ് T R & T ഭ്രമിയുമായി ബന്ധപ്പെട്ടുള്ളത്. ഒരിക്കൽ സർക്കാർ പണം കൊടുത്ത് ഏറ്റെടുത്ത ഭൂമി വീണ്ടും സ്വാമി കൈവശം വെച്ചുകൊണ്ടിരിക്കുന്നു എന്നുള്ളതാണ് T R & T ഭ്രമിയുമായി ബന്ധപ്പെട്ട പ്രശ്നം. അതടക്കം ഭൂമി വിഷയങ്ങളിൽ വളരെ ഗൗരവതരമായിട്ടുള്ള ഒരു ഇടപെടൽ സംസ്ഥാന സർക്കാരിന്റെ ഭാഗത്തുനിന്നും ഉണ്ടാകേണ്ടതുണ്ട്. എച്ച്.ആർ.എൽ.-മായി ബന്ധപ്പെട്ട് സംസ്ഥാന സർക്കാർ നിലപാടുകൾ പ്രഖ്യാപിക്കണം. ഇടുക്കി ജില്ലയ്ക്ക് ആവശ്യമില്ലാത്ത പദ്ധതികളും അവിടെയുള്ള ജനങ്ങളുടെ മേൽ കെട്ടിവയ്ക്കുന്ന ഒരു നിലപാടും ഉണ്ടാവില്ല എന്ന ഉറച്ച വിശ്വാസവും പ്രതീക്ഷയുമാണ് ഇക്കാര്യങ്ങളിലുള്ളത്. അതുകൊണ്ട് ബഹുമാനപ്പെട്ട മന്ത്രി, അങ്ങ് മറുപടി പറയുമ്പോൾ 268 ആയാലും 300 ആയാലും 400 കോടി രൂപ ആയാലും നമുക്ക് ലഭിക്കുന്ന പണം ജനങ്ങൾക്ക് ആവശ്യമുള്ളതാണോ, ഏത് തരത്തിലാണ് അത് താഴെത്തട്ടിൽ ഫലപ്രദമായി വിനിയോഗിക്കാൻ കഴിയുക എന്നത് സംബന്ധിച്ചുള്ള സർക്കാരിന്റെ നിലപാട് പ്രതീക്ഷിച്ചുകൊണ്ട്, ഈ ബില്ലിനെ അനുകൂലിച്ചുകൊണ്ട് നിർത്തുന്നു.

(അധ്യക്ഷവേദിയിൽ പാനൽ ഓഫ് ചെയർമാൻ ശ്രീ. എം. ഉമ്മർ)

ശ്രീ. റ്റി. എ. അഹമ്മദ് കബീർ: സർ, ഈ ഫിനാൻസ് ബില്ലിനെ ഞാൻ

എതിർക്കുന്നത് പ്രധാനമായും മൂന്ന് കാരണങ്ങളാലാണ്. നേരത്തെ ഇവിടെ ശ്രീമതി ഇ. എസ്. ബിജിമോൾ പറഞ്ഞതുപോലെ വളരെ ഗൗരവതരമായ ഒരു നിയമനിർമ്മാണം കേന്ദ്രതലത്തിൽ നടന്നപ്പോൾ ജി.എസ്.ടി.-യുടെ കാര്യത്തിൽ ഒരു മുന്നൊരുക്കവും നടത്താൻ നമുക്ക് കഴിഞ്ഞില്ല. ഒരു സാമ്പത്തിക വിദഗ്ദ്ധനെന്ന നിലയ്ക്ക് ബഹുമാനപ്പെട്ട ധനകാര്യ വകുപ്പുമന്ത്രി അക്കാര്യത്തിൽ വേണ്ടത്ര ശ്രദ്ധിച്ചിട്ടുണ്ടാകാം. പക്ഷേ ഈ സഭ അത് ചർച്ച ചെയ്തില്ല എന്നത് വളരെ ഗുരുതരമായ ഒരു വീഴ്ചയാണ്. അതുമാത്രമല്ല ഇതൊരു റിവൈസ്ഡ് ബഡ്ജറ്റ് എന്നുള്ള നിലയ്ക്ക് ഇത്ര വലിയ ഒരു നികുതിഭാരം അടിച്ചേൽപ്പിക്കാൻ ആദ്യ കൊല്ലം തെരഞ്ഞെടുത്ത രീതിയോട് യോജിക്കാനാവില്ല. അതുകൊണ്ട് ഈ ഫിനാൻസ് ബില്ലിനെ ഞാൻ എതിർക്കുകയാണ്.

ആധാരങ്ങളുടെ സ്റ്റാമ്പ് ഡ്യൂട്ടിയും രജിസ്ട്രേഷൻ ഫീസും ഒരു കാരണവശാലും വർദ്ധിപ്പിക്കാനാവില്ല. കാരണം നമുക്ക് ഇവിടെ ഫെയർ വാല്യു

ഉണ്ട്. 50 ശതമാനം ഫ്ലോറായി വർദ്ധിപ്പിച്ചിട്ടുണ്ട്. അതുകൊണ്ട് ആ രംഗത്ത് തട്ടിപ്പ് നടക്കാത്ത സ്ഥിതിക്ക് ഒരു കാരണവശാലും ആ നികുതി നിർദ്ദേശം ഉണ്ടാകാൻ പാടില്ല. ഇഷ്ടദാനം, കുടുംബ സ്വത്തിന്റെ ഭാഗപത്രം, കുടുംബാംഗങ്ങളുടെ ഒഴിമുറി തുടങ്ങിയ കാര്യങ്ങളിൽ നിലവിലുള്ള സമ്പ്രദായം തുടർന്നേ മതിയാകൂ. അതേസമയം 1,000 രൂപ എന്ന പരിധി നിശ്ചയിച്ചത് വേണമെങ്കിൽ പ്രായോഗികമായി നമുക്ക് മാറ്റാവുന്നതാണ്. ഫ്ലോറുകളും അപ്പാർട്ട്മെന്റുകളും രജിസ്റ്റർ ചെയ്യുമ്പോൾ കേന്ദ്ര പി.ഡബ്ല്യു.ഡി. വാല്യുവേഷൻ സർട്ടിഫിക്കറ്റ് വേണം എന്ന് ശഠിക്കേണ്ടതുണ്ടോ, നമ്മുടെ കേരളത്തിൽ നിലവിലുള്ള ഷെഡ്യൂൾഡ് റേറ്റ് പോരേ എന്ന് ബഹുമാനപ്പെട്ട മന്ത്രി ദയവായി പരിശോധിക്കേണ്ടതാണ്. പ്ലാസ്റ്റിക് ഉപകരണങ്ങൾ കുറയ്ക്കാനുള്ളതിന്റെ ഭാഗമായി സർചാർജ്ജ് വർദ്ധിപ്പിച്ചപ്പോൾ കുടിവെള്ളത്തിന്റെ വില വർദ്ധിപ്പിക്കാതെ നോക്കണം എന്ന് ഞാൻ അഭ്യർത്ഥിക്കുകയാണ്. അതുപോലെ മോട്ടോർ വാഹന നികുതി വർദ്ധിപ്പിക്കുമ്പോൾ സ്വയംതൊഴിൽ കണ്ടെത്തിയതിന്റെ ഭാഗമായി ഒന്നോ രണ്ടോ വാഹനങ്ങൾ ഉള്ളവരെ വലിയ ഫ്ലീറ്റ് ഓണേഴ്സിന്റെ കൂട്ടത്തിൽപ്പെടുത്തുന്നത് ശരിയല്ല. അതുകൊണ്ട് അവർക്കാവശ്യമായ പരിഗണന കൂടി കൊടുക്കേണ്ടതാണ്. അതുപോലെ

മോട്ടോർ വെഹിക്കിൾ ടാക്സേഷൻ ആക്ടിലെ ആറാമത്തെ ക്ലോസിൽ കൊടുത്തിട്ടുള്ള വിശദീകരണം ദുരുപയോഗപ്പെടുത്താനും അഴിമതിക്ക് വാതിൽ തുറക്കാനും സാധ്യതയുണ്ട്. അതിനാൽ ഡ്രൈവറുടെ ക്യാബിൻ അടക്കം യാത്രക്കാരെ ഉൾക്കൊള്ളാൻ സാധിക്കുന്ന സ്ഥലം, അത് ഇന്ന സ്പേസ് മാത്രം എന്ന് കണക്കിലെടുത്ത് നിരക്ക് തീരുമാനിക്കണം എന്ന് ഇവിടെ ഒരു തീരുമാനമുണ്ടാകണം എന്ന് അഭ്യർത്ഥിക്കുകയാണ്.

ഇവിടെ കഴിഞ്ഞ കുറേ വർഷങ്ങളായി സാമ്പത്തിക രംഗത്ത് താങ്കളുടെ കഴിഞ്ഞ ഗവൺമെന്റ് കാലത്തും യു.ഡി.എഫ്.-ന്റെ കാലത്തും ഒരു വികസന പ്രക്രിയ നടക്കുകയാണ്. സ്വാഭാവികമായും ഫണ്ട് കണ്ടെത്താൻവേണ്ടി താങ്കൾ നടത്തുന്ന ശ്രമങ്ങളോട് ഞങ്ങളാരും വിരോധിക്കുകയില്ല. അതേസമയം യാഥാർത്ഥ്യ ബോധത്തോടുകൂടിയാണോ എന്ന കാര്യം ആലോചിക്കണം. ഏതാണ്ട് 12,000 കോടി രൂപയുടെ ഒരു ധനമാന്ദ്യ പാക്കേജ്, കിഫ്ബിയുടെ ഒരു ലക്ഷം കോടി രൂപയുടെ ധനസമാഹരണം, ടാക്സ് കളക്ഷൻ 25 ശതമാനം വർദ്ധിപ്പിക്കുക, അതേസമയം 2003-ലെ ഗ്യാരന്റി ആക്റ്റിൽ 14,000 കോടി രൂപയായി പരമാവധി നിശ്ചയിച്ചത് വേണ്ടിവന്നാൽ മാറ്റമെന്ന് പറയുന്ന ഒരു സ്ഥിതിയാണ് ഇതിലുള്ളത്. അതൊരു യാഥാർത്ഥ്യ ബോധത്തോടുകൂടി

ഉണ്ടാകണം എന്നുപറയുകയാണ്.

ജി.എസ്.ടി.-യുടെ കാര്യത്തിൽ ആണ് എനിക്ക് ഗൗരവതരമായ വിഷയം പറയുവാനുള്ളത്. ഇവിടെ ജി.എസ്.ടി. കൗൺസിലിൽ നാലിൽ മൂന്ന് ഭൂരിപക്ഷം വേണം. സെൻട്രൽ ഗവൺമെന്റിന് വീറ്റോ ഉണ്ട്. നമ്മുടെ താൽപ്പര്യങ്ങൾ പരിരക്ഷിക്കുന്നതിന് സഹായകരമായ രീതിയിൽ ഒരു ശ്രമം ഉണ്ടായില്ല. ജി.ടി.എസ്.ൽ കുറേ അനുകൂല ഘടകങ്ങൾ ഉണ്ടെന്നത് സത്യമാണ്. താങ്കൾ ആദ്യം എഴുതിയ ലേഖനങ്ങളും കഴിഞ്ഞ ദിവസം ഫേസ്ബുക്കിൽ പോസ്റ്റ് ചെയ്തതും തമ്മിൽ വലിയ വ്യത്യാസമുണ്ട് എന്ന് ഞാൻ പറയേണ്ടതില്ലല്ലോ. ജി.ടി.എസ്. വരുമ്പോൾ ഒറിജിനേഷൻ പോയിന്റിന് പകരം ഡെസ്റ്റിനേഷൻ പോയിന്റ് വരുന്നത് നമുക്ക് ഗുണകരമാണ്. അതുമാത്രമല്ല ഈ നികുതി രേഖകളെല്ലാം ഐ.ടി. സങ്കേതങ്ങൾ ഉപയോഗപ്പെടുത്തുന്നതുകൊണ്ടും നമുക്ക് ആ രംഗത്ത് മെച്ചമുണ്ടാകും. എന്നാൽ രാജ്യം ശേഖരിക്കുന്ന സേവന നികുതിയിൽ കേരളത്തിൽനിന്ന് ലഭിച്ചത് കേവലം ഒരു ശതമാനം മാത്രമാണ്. അത് സൃഷ്ടിക്കുന്നത് വ്യവസായരംഗത്തുവന്ന പിന്നോട്ടിയാണ്. നമ്മൾ കഴിഞ്ഞ കുറേ കൊല്ലങ്ങളിൽ ആദർശം പ്രസംഗിച്ച് വ്യവസായങ്ങളെ ആട്ടിയോടിച്ചതിന്റെ

ഫലമാണ് സേവനനികുതിയുടെ കാര്യത്തിൽ വന്ന ഈ കുറവ് എന്ന് നമുക്കറിയാം. എന്നാൽ ജി.എസ്.ടി.-യിൽ കാണുന്ന മറ്റൊരു ഗുണം അസംസ്കൃത വസ്തുക്കൾക്കും യന്ത്ര സാമഗ്രികൾക്കും വിലകുറയാൻ സാധ്യത കണക്കിലെടുത്ത് ചെറുകിട, മീഡിയം വ്യവസായ സ്ഥാപനങ്ങൾ തുടങ്ങാനുള്ള കാലാവസ്ഥ സൃഷ്ടിച്ച് വ്യവസായവൽക്കരണത്തിലേയ്ക്ക് തിരിച്ചു വരാനുള്ള ഒരു ശ്രമം നമുക്ക് കൂട്ടായി എടുക്കേണ്ടതുണ്ട്. എന്നാൽ ഈ ജി.എസ്.ടി.-യുടെ കാര്യത്തിൽ ചെറിയ സംസ്ഥാനങ്ങൾ അനാഥത്വം പേറേണ്ടി വരുമോ എന്നുള്ള പ്രശ്നമുണ്ട്. അതായത് ഈ വലിയ സംസ്ഥാനങ്ങളുടെ സാമ്പത്തിക ബഡ്ജറ്റും ചെറിയ സംസ്ഥാനങ്ങളുടെ... അവർക്ക് ഈ ജി.എസ്.ടി. കൗൺസിലിൽ എന്ത് പ്രാധാന്യമാണ് കിട്ടുക എന്ന് നമ്മൾ ആലോചിക്കേണ്ടതാണ്. സെപ്റ്റംബറിലെ മീറ്റിംഗിനെ സംബന്ധിച്ച് താങ്കൾ ഫേസ്ബുക്ക് പോസ്റ്റിംഗിൽ പറയുന്നത് ആഹ്ലാദമയമായിരുന്നു എന്നാണ്. എന്നാൽ ഈ ഒക്ടോബറിലെ മീറ്റിംഗോ; സാമന്തന്മാരുടെ സ്ഥാനത്തേക്ക് സംസ്ഥാനങ്ങളെ മാറ്റിയിരിക്കുന്നു എന്ന് താങ്കൾക്കുതന്നെ പോസ്റ്റ് ചെയ്യേണ്ടി വന്നു എന്ന ഒരവസ്ഥയുണ്ട്. ഇത് ഗൗരവതരമായി എടുക്കുന്നതിൽ സർക്കാർ പരാജയപ്പെട്ടു എന്നാണ് ഞാനിവിടെ സൂചിപ്പിച്ചത്. ജി.എസ്.ടി. പ്രാബല്യത്തിൽ വരുമ്പോൾ

ഭക്ഷ്യവസ്തുക്കൾക്ക് വില കൂടുകയും ആഡംബര വസ്തുക്കൾക്ക് വില കുറയുകയും ചെയ്യുന്ന വളരെ നിർഭാഗ്യകരമായ ഒരു സാഹചര്യം വരുന്നതും നമ്മൾ ഒഴിവാക്കേണ്ടതാണ്. കേന്ദ്ര സർക്കാർ നാല് സ്റ്റാമ്പുകളിലായി ഈ നികുതി നിർദ്ദേശങ്ങൾ നിശ്ചയിക്കുകയാണ്. നാലിൽപ്പെടാത്തതിന് സെസ്സ് വേണം എന്ന അവരുടെ നിർദ്ദേശത്തെ താങ്കൾ ചോദ്യം ചെയ്ത് ഈ സംസ്ഥാനം സ്വാഗതം ചെയ്യുന്നു. പക്ഷേ ഈ രംഗത്ത് ഈ സഭയുടെ വികാരം അനുസരിച്ച് മുന്നോട്ടുപോകാൻ കഴിഞ്ഞിരുന്നെങ്കിൽ, ഈ നിയമം സംസ്ഥാനങ്ങൾ അംഗീകരിക്കുന്നതിന് മുമ്പ് നമ്മുടെ സംസ്ഥാനത്തിന് അഭിപ്രായം പറയാൻ കഴിഞ്ഞിരുന്നെങ്കിൽ, ഭരണ പരിഷ്കാര കമ്മീഷൻ നിശ്ചയിക്കാനെടുത്ത ആവേശം ജി.എസ്.ടി.-യുടെ കാര്യത്തിൽ നമ്മൾ എടുത്തിരുന്നെങ്കിൽ നമുക്ക് കുറേക്കൂടി നല്ല ഒരു നിലവാരം ഉണ്ടാകുമായിരുന്നു.

ഇവിടെ നമ്മുടെ സംസ്ഥാനത്തിന് വലിയ റവന്യൂ ലോസ് വരുമെന്ന് പറയുന്നല്ലോ. വലിയ അളവിൽ ഉണ്ടാകുന്ന ഒരു റവന്യൂ ലോസ് നികത്താൻ ഈ നാല് സ്റ്റാമ്പ് കൂടാതെ സെസ്സ് പിരിക്കാൻ സംസ്ഥാനം തയ്യാറായിക്കോള്ളണം എന്നുപറയുന്ന ഈ രീതിയോടും നമുക്ക് യോജിക്കാൻ കഴിയില്ല. സേവന നികുതി നിരക്ക് 18 ശതമാനമായി ഉറപ്പിച്ചാൽ കേരളം പോലെയുള്ള ഒരു

സംസ്ഥാനത്തിന് അത് താങ്ങാൻ കഴിയുന്ന ഭാരമല്ല എന്നാണ് ഒറ്റ നോട്ടത്തിൽ എനിക്ക് തോന്നുന്നത്. നമ്മുടെ നാട്ടിൽ ഇപ്പോൾ ഒരു പ്രശ്നമെന്നാണെന്നു വെച്ചാൽ നമ്മുടെ തനതു വരുമാനത്തിന് ഒരവസ്ഥയുണ്ട്. നമുക്കെല്ലാവർക്കും അറിയുന്ന കാര്യങ്ങളാണ്. 2016-17 സാമ്പത്തിക വർഷം 1,800 കോടി രൂപയാണ് റവന്യൂ കമ്മി. റവന്യൂ വരുമാനം റവന്യൂ ചെലവുകൾക്ക് തികയുന്നില്ല എന്നാണ് നമ്മൾ അതുകൊണ്ട് ഉദ്ദേശിക്കുന്നത്. എന്നാൽ ഇവിടെ കാണുന്ന ഒരു വൈരുദ്ധ്യമുണ്ട്. വിദ്യാഭ്യാസവും ആരോഗ്യവും ഒഴികെ മറ്റെല്ലാ സാമൂഹിക മേഖലകളിലും തെക്കേ ഇൻഡ്യൻ സംസ്ഥാനങ്ങളേക്കാൾ കുറവാണ് നമ്മുടെ റവന്യൂ ചെലവ്. അപ്പോൾ എങ്ങനെ ഈ വൈരുദ്ധ്യം വന്നു എന്നത് ഗൗരവതരമായി പരിശോധിക്കേണ്ട കാര്യമാണ്. വൈദ്യുതോൽപ്പാദന രംഗത്ത് നമ്മൾ പിന്നിലാണ്, അതുപോലെ തന്നെ ഗ്രാമവികസനരംഗത്തും നമ്മൾ പിന്നിലാണ്. റവന്യൂ ചെലവിന്റെ കാര്യത്തിലും തനതു വരുമാനത്തിന്റെ കാര്യത്തിലും നേരിയ അളവിലാണെങ്കിലും നമ്മൾ താഴെയാണ് നിൽക്കുന്നത്, വർദ്ധനവില്ല. എന്നാൽ ആജോഹരി നികുതിഭാരത്തിൽ കേരളമാണ് മുന്നിലെന്നാണ് കണക്കുകൾ സൂചിപ്പിക്കുന്നത്. തനതു വരുമാനത്തിൽ നികുതിയിനത്തിൽ കൂടുതലും, നികുതിയേതര വരുമാനത്തിൽ തുടക്കം മുതലേ

നമ്മൾ താഴേയുമാണ് നിൽക്കുന്നത്. എന്നാൽ അതിൽ കാണുന്ന ഒരു പ്രവണത പരോക്ഷനികതി കൂടുതലും പ്രത്യക്ഷനികതി കുറവുമായി ഇവിടെ തുടരുകയാണ്. ഇതിനു പരിഹാരം കാണാൻ എന്തു മാർഗ്ഗം, ഇപ്പോൾ പ്രകടമാകുന്ന ഈ പ്രവണത നികുതി ഇനത്തിലെ വരുമാനം കുത്തനെ ഉയർന്നു, 90 ശതമാനം വരെയായി. എന്താണ് കാരണം? അതിനു കാരണം കീഴ്ത്തുകാരായ ആളുകളുടെ എണ്ണം ഇടത്തട്ടുകാരുടെ എണ്ണവുമായി വർദ്ധിച്ചതിന്റെ ഫലമായി ഉപഭോഗം വർദ്ധിച്ചതിന്റെ ഒരു ദുരന്തമാണ്. 90 ശതമാനമായി കുത്തനെ ഉയർന്നു. എന്നാൽ 10 ശതമാനത്തിനടുത്താണ് പ്രത്യക്ഷ നികുതി ഉള്ളത്. പരോക്ഷ നികുതി 70 ശതമാനമാണ്, അതിന്റെ അർത്ഥം ഈ ഉപഭോഗ സംസ്കാരമാണ്. ഏതാണ്ട് 15 ശതമാനമാണ് പ്രത്യക്ഷ നികുതി, അതുകൊണ്ട് എനിക്ക് ചില നിർദ്ദേശങ്ങൾ പറയാനുള്ളത്, നാലഞ്ചു നിർദ്ദേശങ്ങൾ എന്റെ മനസ്സിൽ വരുന്നത്, 1. പ്രത്യക്ഷ പരോക്ഷ നികുതിയുടെ വല വിശാലമായി വീശാൻ ആ രംഗത്ത് താങ്കൾ മുന്നോട്ട് വരണം. 2. സർക്കാർ ഭൂമിയുടെ പാട്ടുനിരക്ക് വർദ്ധിപ്പിച്ചു മതിയാകൂ, ഇത് കുറേ ആളുകൾ കൈയടക്കി വച്ചിരിക്കുകയാണ്, അതുകൊണ്ട് പാട്ടു നിരക്ക് വർദ്ധിപ്പിക്കണം. 3. ഖനനത്തിന് മേലുള്ള റോയൽറ്റി വർദ്ധിപ്പിച്ചു മതിയാകൂ. 4. പൊതുമേഖലാ

സ്ഥാപനങ്ങളിൽ നിന്നുള്ള വരുമാനം വർദ്ധിപ്പിക്കാൻ പ്രൊഫഷണൽ മാനേജ്മെന്റിനെ ചുമതലപ്പെടുത്തണം, അതുവഴി ലാഭവും ഡിവിഡന്റും വർദ്ധിപ്പിക്കാൻ നീക്കമുണ്ടാകണം. ഈ കാര്യങ്ങളിൽ സർക്കാർ ശ്രദ്ധിക്കണം എന്ന് അപേക്ഷിക്കുകയാണ്.

എന്റെ മനസ്സിനെ അലട്ടിയ ഒരു വിഷയം കൂടി പറഞ്ഞ് ഞാൻ ഇത് ചുരുക്കുകയാണ്. നമ്മുടെ തനത് വരുമാനത്തിൽ 35 ശതമാനത്തിലധികം വരുന്നത് മദ്യത്തിൽ നിന്നും ലോട്ടറിയിൽ നിന്നുമാണ്. എന്റെ മനസ്സിനെ വല്ലാതെ അസ്വസ്ഥമാക്കുന്നു. ലോട്ടറി ടിക്കറ്റ് വാങ്ങുന്നത് ഈ മദ്യം കഴിക്കുന്ന നമ്മുടെ സാധാരണക്കാർ, തൊഴിലാളികളാണ്. ഇത് വലിയ അസമത്വമാണ്. അവർ അന്നത് ജീവിക്കാൻ പ്രയാസപ്പെടുമ്പോൾ എന്തോ പ്രതീക്ഷയോടുകൂടി അവർ ലോട്ടറിയെടുക്കുന്നു. അവർ ദുഃഖം അകറ്റാൻ മദ്യം കുടിക്കുന്നു. നമ്മുടെ വരുമാനത്തിന്റെ 30 ശതമാനം നമ്മുടെ പാവപ്പെട്ട തൊഴിലാളി, സാധാരണക്കാരൻ ഒടുക്കുന്ന നികുതിയിൽ നിന്നാണ്. ഇത് നാണക്കേടാണ്. ഇത് നല്ല സൂചനയായി എനിക്ക് തോന്നുന്നില്ല. എന്തായാലും ഈ കാര്യങ്ങളിൽ സർക്കാരിന്റെ ശ്രദ്ധയുണ്ടാകണം എന്ന് അഭ്യർത്ഥിക്കുന്നു. നേരത്തേ ശ്രീ. വി. ഡി. സതീശൻ പറഞ്ഞതുപോലെ ഇവിടെയുള്ള ഈ

നികുതി നിർദ്ദേശങ്ങൾ അടുത്തകൊല്ലം എല്ലാം പരിശോധിച്ച് നമുക്ക് ആകാം, ഇപ്പോൾ ഈ നികുതി നിർദ്ദേശങ്ങൾ പിൻവലിച്ച് നമുക്ക് ഈ സംസ്ഥാനത്തിന് ഒരു പുതിയ പ്രത്യാശ കൊടുക്കാൻ കഴിയണം. അതുവരെ ഈ തീരുമാനം... ഈ സഭ തുടങ്ങിയപ്പോൾ ഒരു കാര്യം പറഞ്ഞു, ചില ഇനങ്ങളിൽ മാറ്റം വരുത്തുമെന്ന്. പഴയ ഫൈനാൻസ് ബില്ലുകളിലെ പൊരുത്തക്കേടുകൾ കഴിഞ്ഞ സബ്ജക്ട് കമ്മിറ്റിയിൽ നമ്മൾ ആലോചിച്ച കാര്യമാണ്. അത് ഒരുകാരണവശാലും അക്കാര്യത്തിൽ ആ ഫയൽ റീ ഓപ്പൺ ചെയ്ത് സബ്ജക്ട് കമ്മിറ്റിയുടെ നിർദ്ദേശങ്ങൾക്ക് വിധേയമായി മുൻ ഫൈനാൻസ് ബില്ലുകളിൽ വന്നിട്ടുള്ള പൊരുത്തക്കേടുകൾ കൂടി പരിഹരിച്ച് നമ്മുടെ സംസ്ഥാനത്ത് മുന്നോട്ട് പോകാൻ കഴിയണം എന്ന് അഭ്യർത്ഥിച്ചുകൊണ്ട് ഈ ബില്ലിനെ, ഇന്നത്തെ ഒരു പ്രത്യേക സാഹചര്യത്തിൽ വിമർശിച്ചും എതിർത്തുകൊണ്ടും ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. കെ. ദാസൻ: സർ, ബഹുമാനപ്പെട്ട ധനകാര്യ വകുപ്പുമന്ത്രി

ഇവിടെ അവതരിപ്പിച്ചിട്ടുള്ള ഈ ധനകാര്യ ബില്ലിനെ ഞാൻ പിന്തുണയ്ക്കുകയാണ്. കഴിഞ്ഞ കാലത്തിൽ നിന്നും വ്യത്യസ്തമായി കേരളത്തിൽ ധന ഉത്തരവാദിത്ത നിയമത്തിന്റെ പരിമിതികൾ എല്ലാം മറികടന്നുകൊണ്ടേ

നാടിന്റെ വികസനം സാധ്യമാകൂ എന്ന ശരിയായ തിരിച്ചറിവിന്റെ വെളിച്ചത്തിലാണ് ഈ ഗവൺമെന്റ് മുന്നോട്ടുപോകുന്നത്. 2001-05 കാലയളവിൽ അന്ന് കേരളം ഭരിച്ചിരുന്നത് യു.ഡി.എഫ്. ആയിരുന്നു. ആ കാലത്തെ ശരാശരി റവന്യൂ കമ്മി 3.45 ശതമാനമായിരുന്നു. എന്നാൽ പിന്നീട് 2006-10 കാലയളവിൽ വന്നത് എൽ.ഡി.എഫ്. ഗവൺമെന്റാണ്. ആ സർക്കാർ റവന്യൂ കമ്മി 1.86 ശതമാനമായി താഴ്ന്നുകൊണ്ടുവന്നു. ധനകമ്മി 4.49 ശതമാനത്തിൽ നിന്നും 3.09 ശതമാനമായി താഴ്ന്നു. സംസ്ഥാന ആഭ്യന്തര വരുമാനം നല്ല വേഗതയിൽ വളർന്നതുകൊണ്ട് കടം കൂടിയെങ്കിലും ദേശീയ വരുമാനത്തിന്റെ അനുപാതമായി കടബാധ്യത 35.55 ശതമാനത്തിൽ നിന്ന് 31.17 ശതമാനമായി താഴ്ന്നു. അക്കാലത്ത് സാമൂഹിക സുരക്ഷാ പദ്ധതികൾ ഒന്നും വെട്ടിക്കുറയ്ക്കുകയോ, ആ രീതിയിൽ എന്തെങ്കിലും പ്രവർത്തനം നടത്തുകയോ ചെയ്യാതെ, കേരളത്തിന്റെ ധനസ്ഥിതി സുസ്ഥിരവും വികസനോന്മുഖമായി വളരുന്നതിനാവശ്യമായിട്ടുള്ള നടപടിയാണ് പഴയ ഇടതുപക്ഷ ഗവൺമെന്റ് സ്വീകരിച്ചിരുന്നത്. എന്നാൽ പിന്നീട് വന്ന യു.ഡി.എഫ്. ഗവൺമെന്റ് ഇതെല്ലാം ആകെ അട്ടിമറിക്കുന്ന കാഴ്ചയാണ് നമ്മൾ കണ്ടത്. റവന്യൂ ചെലവ് ചുരുക്കാൻ ആവശ്യമായ ഒരു നടപടിയും

സ്വീകരിക്കാൻ ആ ഗവൺമെന്റ് തയ്യാറായില്ല. അന്ന് ഞങ്ങൾ പ്രതിപക്ഷത്തിരുന്നപ്പോൾ ഒരുപാട് നിർദ്ദേശങ്ങൾ ഉന്നയിച്ചു. ബഹുമാനപ്പെട്ട അന്നത്തെ ധനകാര്യ വകുപ്പുമന്ത്രി ഒന്നും സ്വീകരിച്ചിരുന്നില്ല എന്നുമാത്രമല്ല, കൊണ്ടുവന്ന ഭേദഗതികളെല്ലാം ഭൂരിപക്ഷമുപയോഗിച്ചുകൊണ്ട് തള്ളിക്കളയുന്ന സമീപനമാണ് സ്വീകരിച്ചത്. അതിന്റെയെല്ലാം ഫലമായി ഈ കേരളത്തിൽ ഉണ്ടായിട്ടുള്ള ഒട്ടനവധി ജനക്ഷേമ പദ്ധതികൾ മരവിച്ചു പോയി എന്നത് ഒരു യാഥാർത്ഥ്യം മാത്രമാണ്. ക്ഷേമ പെൻഷനുകൾക്ക് കുടിശ്ശികയായി കൊടുക്കാനുള്ള പതിനൊന്നു മാസത്തെ പെൻഷൻ കുടിശ്ശികയായി വന്നതും പൊതുവിതരണ രംഗത്ത് സ്കാർട്സ് ഉണ്ടായതും മത്സ്യത്തൊഴിലാളി കടാശ്വാസം വേണ്ടെന്ന് വച്ചതും കാർഷിക സംഭരണ പരിപാടികളെല്ലാം നിർത്തലാക്കിയതും ആ ഗവൺമെന്റ് ഈ പരിപാടികളെല്ലാം നടത്താൻ സന്നദ്ധത കാണിച്ചില്ലായെന്നതും ഇതിന്റെ തെളിവുകൂടിയാണ്. കേരളത്തിന്റെ ധനകാര്യ സ്ഥിതിയിൽ മാരകമായ പരിഭ്രമം ഉണ്ടായിട്ടുണ്ട്. ഉമ്മൻചാണ്ടി സർക്കാർ പടിയിറങ്ങിയിട്ടുള്ളത്. അന്ന് പ്രതിപക്ഷത്തായിരുന്ന ഞങ്ങൾ ഈ കാര്യം ചൂണ്ടിക്കാണിച്ചുകൊണ്ട് ശക്തമായി ഒരു നിലപാട് സ്വീകരിച്ചപ്പോൾ, ഭരണപക്ഷം വാദിച്ചുകൊണ്ടിരുന്നത് നമ്മുടെ ധനസ്ഥിതി സുരക്ഷിതമാണ്,

അതിൽ ആശങ്കപ്പെടേണ്ടതില്ല എന്നാണ്. കേരളത്തിന്റെ ഇപ്പോഴത്തെ ഗവൺമെന്റിന്റെ ധനകാര്യ വകുപ്പുമന്ത്രി ശ്രീ. തോമസ് ഐസക് അവതരിപ്പിച്ച ധവളപത്രം ഈ സഭാതലത്തിൽ അവതരിപ്പിച്ചപ്പോൾ നമുക്കെല്ലാം കാര്യങ്ങൾ വ്യക്തമായി. കാരണം അത് നമ്മുടെ ധനസ്ഥിതിയെ സംബന്ധിച്ചുള്ള ശരിയായ ചിത്രമാണ് നൽകിയിട്ടുള്ളത്. പഴയ ഗവൺമെന്റിന്റേത് വികസനവും കരുതലുമാണ്. ഇതാണ് ഞങ്ങളുടെ പരിപാടിയെന്നാണ് അവർ ആവർത്തിച്ച് ആവർത്തിച്ച് പറഞ്ഞത്. പക്ഷേ കരുതിവെച്ചതെല്ലാം എവിടെപ്പോയി. ഈ കരുതിവെച്ചതെല്ലാം ഈ നാട്ടിൽ പലരുടെ കൈകളിലേയ്ക്കും പോയി. അതിന്റെ തെളിവുകൾ ഓരോന്നും ഇപ്പോൾ പുറത്തു വന്നുകൊണ്ടിരിക്കുകയല്ലേ, കഴിഞ്ഞ അഞ്ചുവർഷക്കാലത്തെ ഭരണത്തിന്റെ കാലയളവിൽ ഉണ്ടായിട്ടുള്ള ഒട്ടനവധി തെളിവുകളാണ് ഓരോ ദിവസവും ഇന്ന് പുറത്ത് വന്നുകൊണ്ടിരിക്കുന്നത്. അതിൽ ഏറ്റവും ഒടുവിലത്തെ പരിണിതിയാണ് കഴിഞ്ഞ ദിവസം ബാംഗ്ലൂർ കോടതി പുറപ്പെടുവിച്ച വിധി. തട്ടിപ്പുകാരേയും വെട്ടിപ്പുകാരേയും കൂട്ടുപിടിച്ച് നടത്തിയ സേവ ഇനിയും തെളിയാനിരിക്കുന്നു. ആദ്യ കോടതി വിധി വന്നപ്പോൾ തന്നെ ഇതാ ഗാന്ധാരിവിലാപം പോലെ മലയാള ഭാഷയുടെ പിതാവ് എഴുത്തച്ഛൻ മഹാഭാരതം കിളിപ്പാട്ടിൽ സൂചിപ്പിച്ചതുപോലെ

'വീണിതല്ലോ കിടക്കുന്നു ധരണിയിൽ ശോണിതവുമണിഞ്ഞയ്യോ ശിവ ശിവ'. എന്റെ നാട്ടിൽ ഒരുതരം അട്ടയുണ്ട്, വിളിക്കപ്പെടുന്നത് കുളയട്ടയെന്നാണ്. ഈ സാധനം നമ്മളറിയാതെ നമ്മുടെ ശരീരത്തിൽ കടന്നുകയറും ഈ കുളയട്ട ചോരകുടിച്ച് ചീർത്തു വരുമ്പോഴാണ് ഇത് കടിച്ചിരിക്കുന്നു എന്ന കാര്യം നമ്മൾ അറിയുന്നത്. പിന്നെ എങ്ങനെയെങ്കിലും അതിനെ പിഴുതെറിയാനുള്ള ഒരു പരാക്രമമാണ്. എത്ര വലിച്ചാലും അവൻ പിടി വിടില്ല. ഒടുക്കം ഒരേർപ്പാട് ഉണ്ട്. ഉപ്പോ പുകയിലയോ പ്രയോഗിക്കും. ആ പ്രയോഗത്തിൽ നിൽക്കക്കള്ളിയില്ലാതെ കുളയട്ട പിടിവിടും. ഈ കുളയട്ടയെപ്പോലെയാണ് അധികാര കസേരയിൽ നാണംകെട്ടും ഒട്ടിപ്പിടിച്ചിരുന്നവരാണ് ഇവർ. ഒടുക്കം കേരള ജനത പ്രയോഗിച്ച ഉപ്പിലാണ് അവർ പിടിവിട്ട് പോയത്. അതുകൊണ്ട് കേരള ജനത ഇപ്പോൾ പുഞ്ചിരി തൂകുകയാണ്. ഓണക്കാലത്ത് കൈയ്യിൽ കിട്ടിയ പെൻഷൻ തുകയുടെ നിറച്ചിരി, പുത്തൻ ഉണർവോടെ നമ്മുടെ വിദ്യാഭ്യാസം നടക്കുന്നത് എഴുന്നേൽക്കുന്നതിന്റെ ആവേശച്ചിരി, വിഷരഹിത പച്ചക്കറിയുടെ നന്മ ആരോഗ്യജീവിതം സമ്മാനിക്കുന്നുവെന്ന പുത്തനണർവിന്റെ ആഹ്ലാദച്ചിരി. ഭിന്നശേഷിക്കാരോടും പാർശ്വവൽക്കരിക്കപ്പെട്ടവരോടും അനുഭാവപൂർവ്വം ഇടപെടുന്നതിൽ നിന്ന്

ആർജ്ജിക്കുന്ന ആത്മവിശ്വാസത്തിന്റെ ചിരി. ആ ചിരിയുടെ പുറത്താണ് ഇടതുപക്ഷ സർക്കാർ പുതിയ ആകാശവും പുതിയ ഭൂമിയും പണിയുന്നത്. നവകേരള സൃഷ്ടിക്കായി ഇവിടെ ശ്രമിച്ചുകൊണ്ടിരിക്കുന്നത്. സർ, പുതിയ കേരളമെന്ന ആശയത്തിലേയ്ക്ക് മുന്നേറണമെങ്കിൽ കേരളത്തിന്റെ ധനകാര്യ ചരിത്രത്തിൽ പുതിയ അദ്ധ്യായങ്ങൾ എഴുതിച്ചേർക്കേണ്ടതായിട്ടുണ്ട്. അതാണ് കേരളത്തിലെ ധനകാര്യവകുപ്പുമന്ത്രി ഇപ്പോൾ ചെയ്യുകൊണ്ടിരിക്കുന്നത്. കമ്പോളത്തിൽനിന്ന് കടമെടുത്ത് മുമ്പോട്ട് പോകാനാണ് ധനകാര്യവകുപ്പുമന്ത്രി ശ്രമിച്ചുകൊണ്ടിരിക്കുന്നത്. എല്ലാ മേഖലകളിലും പുതിയ പദ്ധതികൾ വന്നിട്ടുണ്ട്. മാനന്യത്തിന്റെ പടുകഴിയിലേയ്ക്ക് പതിയിരുന്ന കേരളത്തിനെ പൊതുവിൽ ഉത്തേജിപ്പിക്കാൻ കഴിയുന്ന ഒരു സാമ്പത്തിക രീതിയാണ് ഇന്ന് സ്വീകരിച്ചിരിക്കുന്നത്. നികുതി പിരിവിൽ അഴിമതിയും സ്വജനപക്ഷപാതയും നമ്മുടെ വരുമാനത്തിനെ പ്രതികൂലമായി ബാധിച്ചു. കഴിഞ്ഞ സർക്കാരിന്റെ ഐക്യമില്ലായ്മ ഈ പ്രതിസന്ധിക്ക് ആക്കം കൂട്ടി. അച്ചടക്കമില്ലായ്മ കാരണം ഭരണനിർവ്വഹണത്തിൽ വേണ്ടത്ര ഊർജ്ജസ്വലത പുലർത്താൻ കഴിഞ്ഞില്ല. 2016

മാർച്ചിൽ സ്റ്റേ നൽകിയതിന്റെ ഭാഗമായി 1661/- കോടി രൂപയുടെ സ്റ്റേയാണ് അനുവദിച്ചത്. ആ രീതിയിൽ നികുതി പിരിക്കുന്നതിൽ കഴിഞ്ഞ സർക്കാർ കാണിച്ച ഗുരുതരമായ വീഴ്ച ഇപ്പോഴത്തെ പ്രതിസന്ധിക്ക് പ്രധാന കാരണമായി മാറിയിരുന്നു. വൻകിടക്കാർക്കെല്ലാം നിർബാധം സ്റ്റേ നൽകി. ഇതിന്റെ പിന്നിൽ അഴിമതിയുടെ നാറ്റമുണ്ട്. ഇതോടൊപ്പം ധൂർത്തും അഴിമതിയുടേയും ആയപ്പോൾ ഖജനാവ് കാലിയായി. പദ്ധതിച്ചെലവ് ഗണ്യമായി വെട്ടിക്കുറച്ചു. തദ്ദേശസ്വയംഭരണ സ്ഥാപനങ്ങളുടെ വികസനപ്രവർത്തനങ്ങളെല്ലാം മുടങ്ങിപ്പോയി. കരാറുകാർക്ക് മൂവായിരം കോടിയിലധികം രൂപ കുടിശ്ശികയായി. അതിന്റെ ഭാഗമായി മരാമത്ത് പ്രവൃത്തികൾ സ്തംഭിച്ചു. ക്ഷേമപദ്ധതികളും പെൻഷനർപ്പെയുടെയുള്ള ആനുകൂല്യങ്ങളുടെ വിതരണം മുടങ്ങി. കേരളം ഒരിക്കലും നേരിട്ടിട്ടില്ലാത്ത സാമ്പത്തിക പ്രതിസന്ധിയാണ് കഴിഞ്ഞ അഞ്ചു വർഷക്കാലം അനുഭവിക്കേണ്ടി വന്നത്. യു.ഡി.എഫ് സർക്കാരിന്റെ കെട്ടുകാര്യസ്ഥതയുടെ ഫലമായി ഉളവാക്കിയ സാമ്പത്തിക പ്രതിസന്ധിയുടെ ഭാരം ജനങ്ങളുടെമേൽ അടിച്ചേൽപ്പിച്ചു. വെള്ളക്കരവും വസ്തു നികുതിയും സർക്കാർ ഫീസുകളുമെല്ലാം കുത്തനെ

വർദ്ധിപ്പിക്കാൻ കഴിഞ്ഞ സർക്കാർ തീരുമാനിച്ചു. ഏകദേശം നാലായിരം കോടി രൂപയാണ് ജനങ്ങളുടെ തലയിൽ കെട്ടിവെച്ചത്. നിയമസഭയെ നോക്കുകയറിയാക്കി സഭാതലത്തിൽ ചർച്ച ചെയ്യാതെ സർക്കാർ ഏകപക്ഷീയമായി പ്രഖ്യാപിച്ച നികുതി വർദ്ധനവിൽ രാഷ്ട്രീയഭേദമില്ലാതെ കേരളത്തിൽ പ്രതിഷേധം അലയടിച്ചു. 2014-2015 വർഷത്തെ ബഡ്ജറ്റിൽ 1500 കോടി രൂപയുടെ നികുതി അന്നത്തെ സർക്കാർ ചുമത്തിയിട്ടുണ്ട്. യു.ഡി.എഫ്. ഗവൺമെന്റ് അധികാരത്തിൽ വന്നശേഷം വൈദ്യുതി ചാർജ്ജ് മൂന്നു തവണ വർദ്ധിപ്പിച്ചു. ബസ് യാത്രാക്കൂലിയും വർദ്ധിപ്പിച്ചിട്ടുണ്ട്. ജനങ്ങളുടെ ജീവിതഭാരം വർദ്ധിപ്പിക്കാൻ സംസ്ഥാന സർക്കാർ കേന്ദ്ര സർക്കാരിനോട് മത്സരിക്കുന്ന സമീപനമാണ് കഴിഞ്ഞ അഞ്ചുവർഷക്കാലം കേരളത്തിൽ കണ്ടത്. പൊതുവിതരണ സമ്പ്രദായം തകർത്ത് കൺസ്യൂമർഫെഡിൽ അഴിമതിയുണ്ടാക്കി സിവിൽ സപ്ലൈസ് കോർപ്പറേഷനിലെ മാവേലി സ്റ്റോറുകൾവഴി വിൽക്കുന്ന അവശ്യ വസ്തുക്കളുടെ വില വർദ്ധിപ്പിച്ച് കമ്പോളത്തിൽ ഭക്ഷ്യധാന്യങ്ങൾ ഉൾപ്പെടെയുള്ള അവശ്യ വസ്തുക്കളുടെ വിലക്കൂട്ടി പൊതുവിതരണ സംവിധാനങ്ങളെ തകർക്കുന്ന സമീപനമാണ് കഴിഞ്ഞ ഗവൺമെന്റ് സ്വീകരിച്ചത്. അതിന്റെ ഭാഗമായി കാർഷിക മേഖലയിൽ ഗുരുതരമായ പ്രതിസന്ധിയുണ്ടായി.

റബ്ബർ ഉൾപ്പെടെയുള്ള നാണ്യവിളകളുടെ വിലയിടിഞ്ഞു. വൻകിട ടയർ കമ്പനികൾക്ക് വില കുറഞ്ഞ റബ്ബർ ഇറക്കുമതി ചെയ്യാൻ കഴിഞ്ഞ യു.പി.എ. സർക്കാർ സൗകര്യം ചെയ്തു കൊടുത്തതുകൊണ്ടാണ് സ്വാഭാവിക റബ്ബറിന്റെ വിലയിടിഞ്ഞത്. രാസവളത്തിന്റെ വില വർദ്ധനവ് കൃഷിക്കാരെ വിഷമിപ്പിച്ചിരുന്നു. സംസ്ഥാനത്ത് പ്രവർത്തിക്കുന്ന കേന്ദ്ര പൊതുമേഖലാ വ്യവസായങ്ങളെല്ലാം തകർച്ചയിലാണ്. പൊതുമേഖലയെ സംരക്ഷിക്കുന്ന ഒരു സമീപനമോ നയമോ ആ ഗവൺമന്റ് സ്വീകരിച്ചിരുന്നില്ല. പൊതുമേഖലാ വ്യവസായരംഗത്ത് ഒരു മുന്നേറ്റവും കേരളത്തിലുണ്ടാക്കാൻ കഴിഞ്ഞില്ല. എമർജിംഗ് കേരള നിക്ഷേപ സംഗമം ഒന്നുമല്ലാതെ പോകുകയാണ് ചെയ്തത്. കേരളത്തിന്റെ കോച്ച് ഫാക്ടറി, ചേർത്തല വാഗൺ ഫാക്ടറി, ഐ.ഐ.റ്റി., റെയിൽവേ വികസനം ഇതെല്ലാം വാക്കുകളിലും പ്രസ്താവനകളിലും മാത്രമൊതുങ്ങി. അഭ്യസ്തവിദ്യരുടെ തൊഴിലില്ലായ്മ രൂക്ഷമായി വളർന്നുവന്നു. ഡിഗ്രി കിട്ടിയവരും ഡിപ്ലോമ സമ്പാദിച്ചവരുമെല്ലാം തൊഴിലന്വേഷകരായി തൊഴിൽ കമ്പോളത്തിൽ വന്നത് നാം കണ്ടതാണ്. സംസ്ഥാനത്തെ വിദ്യാഭ്യാസ രംഗമാകെ അടിയറവ് വയ്ക്കുന്ന

ഹയർസെക്കന്ററിയിലെ ക്രമക്കേടുകൾ, വൈദ്യുതി ഉൽപ്പാദനത്തിൽ ഒരു നടപടിയും സ്വീകരിക്കാത്ത സമീപനം എന്നിവ കഴിഞ്ഞ കാലങ്ങളിലുണ്ടായിരുന്നു. രാജ്യത്തിനതന്നെ മാതൃകയാകേണ്ട ക്ഷേമ പദ്ധതികളെല്ലാം അവർ ഇല്ലാതാക്കി. മുൻ ഗവൺമെന്റ് വീണ്ടുവിചാരമില്ലാതെ കാര്യങ്ങൾ മുന്നോട്ട് കൊണ്ടുപോകുകയാണ് ചെയ്തിട്ടുള്ളത്. സംസ്ഥാനത്തെ ലക്ഷക്കണക്കിന് ആളുകളുടെ തൊഴിലും തൊഴിലവസരങ്ങളും സംരക്ഷിക്കുന്നതിനോ പരമ്പരാഗത വ്യവസായങ്ങൾ സംരക്ഷിക്കുന്നതിനോ ആവശ്യമായ നടപടി സ്വീകരിക്കാൻ കഴിയാതെ യു.ഡി.എഫ് ഗവൺമെന്റ് കേരള ജനതയെ പൊതുവിലും തൊഴിലെടുത്ത് ജീവിക്കുന്നവരെ വിശേഷിച്ചും ദുരിതത്തിലേയ്ക്ക് തള്ളിവിടുന്ന കാഴ്ചയാണ് നാം കണ്ടത്. ആ സമീപനത്തിന് വ്യത്യസ്തമായി കേരളത്തെ ഉയർത്തിക്കൊണ്ടുവരാനുതകുന്ന സമഗ്രമായൊരു കാഴ്ചപ്പാട് വികസിപ്പിച്ചുകൊണ്ട് മുന്നേറുവാൻ ഈ ഗവൺമെന്റിന് സാധിച്ചിട്ടുണ്ട്. ഏതായാലും ഈ ബില്ലിനെ ഞാൻ പിന്തുണയ്ക്കുന്നു.

ശ്രീ. സണ്ണി ജോസഫ്: സർ, ഈ ബില്ലിന്റെ ചർച്ച തുടങ്ങിവെച്ചുകൊണ്ട്

ബഹുമാന്യനായ മുൻ മുഖ്യമന്ത്രി ശ്രീ. വി. എസ്. അച്യുതാനന്ദൻ, മുൻ മുഖ്യമന്ത്രി ശ്രീ. ഉമ്മൻ ചാണ്ടിക്കെതിരെ പറഞ്ഞ പരാമർശങ്ങൾ തെറ്റാണെന്നും അത് നീക്കം ചെയ്യണമെന്നും നേരത്തെ ആവശ്യപ്പെട്ടിരുന്നു. ബാംഗ്ലൂർ കോടതിയിൽ ഒ.എസ്.നം. 1271/2015-ന്റെ ഉത്തരവാണ്. അഡീഷണൽ സിറ്റി സിവിൽ ആന്റ് സെഷൻ ജഡ്ജ് ആ ഉത്തരവിന്റെ ആദ്യംതന്നെ പറഞ്ഞിട്ടുണ്ട് defendants placed ex-parte. ഈ കേസിലെ എതിർകക്ഷികൾ കോടതിയിലില്ലാതെ അവരുടെ ഭാഗം കേൾക്കാതെയാണ് ഇങ്ങനെയൊരു വിധി പറഞ്ഞതെന്ന് ഇതിന്റെ ആമുഖത്തിൽ ആദ്യംതന്നെ പറഞ്ഞിട്ടുണ്ട്. Defendants placed ex-parte. ഈ പ്രശ്നം രണ്ടുവർഷങ്ങൾക്ക് മുമ്പ് മാധ്യമങ്ങളിൽ ചർച്ചയ്ക്ക് വന്നപ്പോൾ ഞാനും ആ ചർച്ചയിൽ പങ്കെടുത്തതാണ്. ഈ കേസിലെ അന്യായക്കാരൻ ശ്രീ. കുരുവിള അന്നത്തെ മുഖ്യമന്ത്രി ശ്രീ. ഉമ്മൻ ചാണ്ടിക്ക് ഒരു പരാതി കൊടുത്തു. ചില വ്യക്തികൾ അദ്ദേഹത്തെ കബളിപ്പിച്ച് അദ്ദേഹത്തിൽനിന്നും പണംവാങ്ങിയെന്നും ആ പണം തിരികെ കിട്ടാൻ നടപടി സ്വീകരിക്കണമെന്നാവശ്യപ്പെട്ടുകൊണ്ട് ശ്രീ. കുരുവിള ശ്രീ. ഉമ്മൻ ചാണ്ടിയെന്ന മുഖ്യമന്ത്രിക്ക് ആ കാലത്ത് ഒരു പരാതി കൊടുത്തു. ഒരു സമഗ്ര അന്വേഷണം നടത്തണമെന്ന് നിർദ്ദേശിച്ചുകൊണ്ട് അന്നത്തെ മുഖ്യമന്ത്രി ആ

പരാതി ഡി.ജി.പി.ക്ക് ഫോർവേഡ് ചെയ്തു. ഡി.ജി.പി. ആ കേസ് അന്വേഷിച്ചുകൊണ്ടിരിക്കെ കേസന്വേഷണം തൃപ്തിയാകാത്തതുകൊണ്ട് ശ്രീ. കുരുവിള ബഹുമാനപ്പെട്ട കേരള ഹൈക്കോടതിയിൽ ഒരു റിട്ട് പെറ്റീഷൻ ഫയൽ ചെയ്തു. ആ റിട്ട് പെറ്റീഷനിലെ വാക്കുകൾ ഞാൻ ഓർമ്മിക്കുന്നു. ഒരു ചാനൽ ചർച്ചയ്ക്കുവേണ്ടി അതിന്റെ കോപ്പിയെടുത്തത് ഓർക്കുകയാണ്. അതിന്റെ കോപ്പി എന്റെ കയ്യിലില്ല. റിട്ട് പെറ്റീഷനിലെ പ്രയർ പോർഷൻ വളരെ പ്രധാനപ്പെട്ടതാണ്. റിട്ട് പെറ്റീഷനിലെ പ്രയർ പോർഷനിൽ, There shall be a direction to conduct a Comprehensive Enquiry in Exhibit P1 as directed by the Hon'ble Chief Minister of Kerala. കേരളത്തിലെ മുഖ്യമന്ത്രി നിർദ്ദേശിച്ചതുപോലെ....., ശ്രീ. കുരുവിള മുഖ്യമന്ത്രിക്ക് നൽകിയ പരാതിയുടെ കോപ്പിയാണ് Exhibit P1. ശ്രീ. കുരുവിള മുഖ്യമന്ത്രിക്ക് നൽകിയ പരാതിയുടെ കോപ്പിയിൽ ബഹുമാനപ്പെട്ട കേരള ഹൈക്കോടതി, മുഖ്യമന്ത്രി നിർദ്ദേശിച്ചതുപോലെ സമഗ്രമായ അന്വേഷണം നടത്താൻ ഉത്തരവുണ്ടാകണമെന്ന അപേക്ഷയുമായി കേരള ഹൈക്കോടതിയെ സമീപിച്ച ശ്രീ. കുരുവിള, കേരള ഹൈക്കോടതിയിൽ ഇതേ വിഷയത്തിൽ റിട്ട്

ഹർജിയുമായി പോകുമ്പോൾ പ്രതിയുമല്ല സാക്ഷിയുമല്ല മുഖ്യമന്ത്രി. മുഖ്യമന്ത്രി നിർദ്ദേശിച്ചതുപോലെ ഒരന്വേഷണം ആവശ്യപ്പെട്ടുകൊണ്ട് ഹർജി ഫയൽ ചെയ്ത ശ്രീ. കുരുവിളയാണ് ബാംഗ്ലൂർ കോടതിയിൽ പോയി ഒരു എക്സ്പാർട്ടി വിധി സമ്പാദിച്ചത്. അത്തരത്തിലുള്ള ഒരു കാര്യമാണ് ബഹുമാനപ്പെട്ട മുൻ മുഖ്യമന്ത്രി ശ്രീ. വി.എസ് അച്യുതാനന്ദൻ ഈ സഭയിൽ മുഖ്യമന്ത്രിയായും പ്രതിപക്ഷ നേതാവായും പ്രവർത്തിച്ച് ദീർഘകാലത്തെ പരിചയമുള്ള ശ്രീ. ഉമ്മൻ ചാണ്ടിയുടെ അസാന്നിധ്യത്തിൽ അദ്ദേഹത്തിനെതിരെ സംസാരിച്ചത്. എന്തുകൊണ്ടാണ് അദ്ദേഹം ഇങ്ങനെ പറഞ്ഞത്? അതിലെ അടിസ്ഥാനരഹിതമായ കാര്യങ്ങൾ മനസ്സിലാക്കണം. അതുകൊണ്ടാണ് ശ്രീ. തിരുവഞ്ചൂർ രാധാകൃഷ്ണൻ പറഞ്ഞത് ഇത് വാർത്തയിൽ വരരുതെന്ന്. കാരണം തിരുത്തിയ വാർത്തകൾ ആളുകൾ കേൾക്കുന്നില്ല. തെറ്റായി വരുന്ന വാർത്തകളാണ് ആളുകൾ വായിക്കുന്നത്. ഞാൻ ശ്രീ. വി. എസ്. അച്യുതാനന്ദന്റെ കേസ്സിലേയ്ക്ക് പോകുന്നില്ല. വിജിലൻസ് ഡയറക്ടർ ശ്രീ. ജേക്കബ് തോമസ് സ്ഥാനമൊഴിയണമെന്ന് ആവശ്യപ്പെട്ടപ്പോൾ ശ്രീ. വി. എസ്. അച്യുതാനന്ദനാണ് ഒഴിയാൻ പാടില്ലെന്ന് ആദ്യം പറഞ്ഞത്. വിജിലൻസ്

ഡയറക്ടർക്കെതിരെ ഒരു കേസ് വന്നപ്പോൾ ആ കേസ് സി.ബി.ഐ. അന്വേഷിക്കാൻ തയ്യാറാകുന്നു. അദ്ദേഹംതന്നെ പറയുന്നു എന്റെ കേസ് സി.ബി.ഐ. അന്വേഷിക്കരുതെന്ന്. ശ്രീ. വി.എസ്. അച്യുതാനന്ദൻ മാത്രം ചാടിക്കയറി വിജിലൻസ് ഡയറക്ടർ സ്ഥാനം ഒഴിയരുതെന്ന പരസ്യ നിലപാട് സ്വീകരിച്ചു. അതിന്റെ പ്രതിഫലം അദ്ദേഹത്തിന് കിട്ടി. ശ്രീ. അരുൺ കുമാറിന്റെ കേസ് വിജിലൻസ് എഴുതിത്തള്ളി. വിജിലൻസ് രജിസ്റ്റർ ചെയ്ത ശ്രീ. അരുൺ കുമാറിന്റെ കേസ് എഴുതിത്തള്ളിയതിലൂടെ അദ്ദേഹത്തിന് പ്രതിഫലം കിട്ടി.

ഈ സർക്കാരിന്റെ സാമ്പത്തിക നയത്തിലേക്ക് വരുമ്പോൾ നമുക്കറിയാം 100 ദിവസത്തെ വികസന കാര്യങ്ങൾ സംബന്ധിച്ച് ഗവൺമെന്റ് ഒരു രേഖ പുറത്തിറക്കിയിട്ടുണ്ട്. ആ രേഖയിലെ പ്രധാനപ്പെട്ട ഒരു കാര്യം "വൻ സ്വപ്നങ്ങളുമായി വൻകിട പദ്ധതി" . ആ വൻകിട പദ്ധതികളിൽ ഏഴാം സ്ഥാനത്ത് "ഇക്കറി കണ്ണൂർ പാക്കം", കാത്തിരിപ്പുകൾ വിഫലമാവില്ല, രാജ്യത്തെ വലിയ വിമാനത്താവളങ്ങളിലൊന്നായി 2017 ഏപ്രിലിൽ കണ്ണൂർ വിമാനത്താവളം പ്രവർത്തനമാരംഭിക്കും. ഇതുസംബന്ധിച്ച് 26-09-2016-ൽ സർവ്വശീ കെ.സി. ജോസഫ്, സണ്ണി ജോസഫ്, ഷാഫി പറമ്പിൽ, ഐ. സി ബാലകൃഷ്ണൻ എന്നിവരുടെ നക്ഷത്രചിഹ്നമിടാത്ത ചോദ്യം നമ്പർ 72-ൽ (എ) “ കണ്ണൂർ വിമാനത്താവളം

എന്നതേയ്ക്ക് പ്രവർത്തനമാരംഭിക്കുവാനാണ് ലക്ഷ്യമിടുന്നത്? കണ്ണൂർ വിമാനത്താവളത്തിന്റെ പ്രവർത്തനം മേയ് മാസത്തിൽ പൂർത്തീകരിക്കാനും അതിനുശേഷം ടെസ്റ്റിംഗ് കമ്മീഷൻ നടത്താനാണ് ഉദ്ദേശിക്കുന്നത്. (ബി) വിമാനത്താവളവുമായി ബന്ധപ്പെട്ട എന്തെല്ലാം പ്രവൃത്തികൾ ഇതുവരെ പൂർത്തീകരിച്ചിട്ടുണ്ട്?”

ശ്രീ. രാജു എബ്രഹാം:.....(മൈക്ക് ഓഫ്).....

ശ്രീ. സണ്ണി ജോസഫ്: ഞാൻ പറയാം ശ്രീ. രാജു എബ്രഹാം. I will come to the point. ശ്രീ. ഉമ്മൻ ചാണ്ടിയുടെ കാലത്ത് അവിടെ പരീക്ഷണ പറക്കലിന് വന്നപ്പോൾ കളിയാക്കിയവർക്കുള്ള മറുപടിയാണിത്. നിയമസഭാ ചോദ്യോത്തരം. മറുപടി ഞാൻ വായിക്കാം. എന്തൊക്കെ പ്രവർത്തനങ്ങൾ പൂർത്തീകരിച്ചു? ഇത് കേൾക്കാൻ തയ്യാറാകണം. “ 1. 3500 മീറ്റർ റൺവേ. 2. 20 എയർക്രാഫ്റ്റ് പാർക്കിംഗിനായുള്ള ഏപ്രൺ. 3. പാരലൽ ടാക്സി ടാക്ക് - 889 മീറ്റർ. 4. റൺവേ ലിങ്ക് ടാക്സി - 2 എണ്ണം. 5. ഏപ്രൺ ലിങ്ക് ടാക്സി - 4 എണ്ണം. 6. ചുറ്റുമതിൽ - 18 മീറ്റർ. 7. ഓപ്പറേഷണൽ വാൾ - 4 കി. മീറ്റർ. 8. എയർ ട്രാഫിക് കൺട്രോൾ ടവർ ബിൽഡിംഗ് - 85%. 9. ഫയർ സ്റ്റേഷൻ - 75 %. 12. ടെർമിനൽ ബിൽഡിംഗ് - 75%, ഹൈ ഓവർ - 90%, മറ്റൊരു ഹൈ ഓവർ - 90%, കെ.എസ്.ഇ.ബി. സപ്ലൈ

- 95%, വാട്ടർ സപ്ലൈ കെ.ഡബ്ല്യു.എ.- 100%.” ഇത് 26-09-2016-ന്റെ മറുപടിയാണ്. ഇത് ശ്രീ. ഉമ്മൻചാണ്ടി സർക്കാരിന്റെ കാലത്ത് ശ്രീ. കെ. ബാബു ഈ വകുപ്പ് കൈകാര്യം ചെയ്തിരുന്ന സമയത്ത് നടത്തിയ പ്രവർത്തനമാണ്. അതല്ലാതെ എ.കെ.ജി. സെന്ററിൽ നിന്ന് ടെർമിനൽ പണിതിട്ട് ഈ ഗവൺമെന്റ് വന്നപ്പോൾ അവിടെ കൊണ്ടുപോയി ഫിറ്റ് ചെയ്തല്ല. ഇന്നലെ തിരുവനന്തപുരം മെഡിക്കൽ കോളേജിൽ ആകാശ ഇടനാഴി ഉദ്ഘാടനം ചെയ്തു. ഇന്നത്തെ പത്രങ്ങളിലെ വാർത്തയാണ്. അത് സംഘടിപ്പിച്ച അന്നത്തെ ആരോഗ്യ വകുപ്പുമന്ത്രി ശ്രീ. വി. എസ്. ശിവകുമാർ ഇവിടെ ഇരിക്കുകയാണ്. അദ്ദേഹത്തെ ക്ഷണിക്കാനോ അദ്ദേഹത്തെക്കുറിച്ച് ഒരു വാക്കുപോലും പറയാനോ ഇടനൽകാതെയാണ് ആകാശ ഇടനാഴി ഉദ്ഘാടനം ചെയ്തത്. കഴിഞ്ഞ ദിവസം എറണാകുളത്ത് ഫൈറ്റ് ഓവർ ഉദ്ഘാടനം ചെയ്തു. ആരാണ് കൊണ്ടുവന്നത്? അതുസംബന്ധിച്ച് ശ്രീ. ബെന്നി ബെഹനാൻ ഉൾപ്പെടെ എത്രയോവട്ടം ഈ നിയമസഭയിൽ സംസാരിച്ചത് ഞാൻ ഓർമ്മിക്കുകയാണ്. കഴിഞ്ഞ സർക്കാർ ചെയ്ത നല്ല കാര്യങ്ങൾ അംഗീകരിക്കാൻ തയ്യാറല്ല. തെറ്റായ വാർത്തകൾ വരുത്തി കഴിഞ്ഞ സർക്കാരിനെ ആക്ഷേപിക്കാൻ, പ്രതിപക്ഷ നേതാവിനെ ഉൾപ്പെടെ, പ്രതിപക്ഷ നേതാവ് അതിന് മറുപടി പറഞ്ഞു കഴിഞ്ഞു, നടത്തുന്ന ശ്രമങ്ങൾ ജനങ്ങളുടെ മുൻപിൽ വിലപോകില്ല. അതിന്

വ്യക്തമായ മറുപടിയുണ്ട്.

സ്പോർട്സ് മേഖലയിൽ രാജ്യത്തിന്റെയും കേരളത്തിന്റെയും അഭിമാനം ജിമ്മി ജോർജ്ജായിരുന്നു. ജിമ്മി ജോർജ്ജിന്റെ കുടുംബത്തെ വേദനിപ്പിച്ച്, അഞ്ജു ബോബി ജോർജ്ജിനെ കരയിപ്പിച്ച് അവരെ സ്പോർട്സ് കൗൺസിലിന്റെ ചെയർമാൻ സ്ഥാനത്ത് നിന്ന് ഇറക്കി വിട്ട് പകരം നിയമിച്ച വ്യക്തിയുടെ ട്രാക്ക് റെക്കോർഡ് ഞാൻ ഇവിടെ പറയുന്നില്ല.

മി. ചെയർമാൻ: യെസ്.....പ്ലീസ്....കൺക്ലൂഡ്.....

ശ്രീ. സണ്ണി ജോസഫ്: അഞ്ജു ബോബി ജോർജ്ജിന്റെ കണ്ണനീർ കേരളം കണ്ടു. അത്തരത്തിലുള്ള രാഷ്ട്രീയ പക്ഷപാതപരമായിട്ടുള്ള നിലപാടുകളാണ് സ്വീകരിക്കുന്നത്. വികസന കാര്യത്തിലും ധനകാര്യ ബില്ലിലും ബഡ്ജറ്റിലും ആ നിലപാട് സ്വീകരിച്ചിട്ടുണ്ട്. പ്രതിപക്ഷ എം.എൽ.എ.മാരെ അവഗണിച്ചുകൊണ്ടുള്ള നിലപാടുകളുണ്ട്. മാണിസാർ കൊണ്ടുവന്ന കാര്യം ബെനവലന്റ് ഫണ്ട് തുടരുന്നത് നല്ല കാര്യമാണ്. റബ്ബർ കൃഷിക്കാർക്ക് 500 രൂപയെങ്കിലും വച്ചത് നല്ല കാര്യമാണ്. പക്ഷെ കേന്ദ്രത്തിൽ നിന്ന് പത്ത് പൈസപോലും അധികം വാങ്ങാൻ ഈ സർക്കാരിന് സാധിച്ചിട്ടില്ല. ചില കാര്യങ്ങളിൽ ഞങ്ങളെ കോപ്പിയടിച്ചിട്ടുണ്ട്. മറ്റ് കാര്യങ്ങളിൽ സ്വീകരിക്കുന്ന ജനദ്രോഹ നടപടികൾ ഈ ധനകാര്യ ബില്ലിൽ

നിഴലിക്കുന്നു. അതിനെ എതിർക്കുന്നു. എന്റെ വാക്കുകൾ ചുരുക്കുന്നു.

ശ്രീമതി പി. അയിഷാ പോറ്റി: സർ, കഴിഞ്ഞ 5 വർഷക്കാലം യു.ഡി.എഫ്.

ഗവൺമെന്റ് നടപ്പാക്കിയ ജനദ്രോഹ നയങ്ങളുടെയും സാമ്പത്തിക മേഖലയിലെ കെട്ടുകാര്യസ്ഥതയുടെയും ഫലമായി നമ്മുടെ സംസ്ഥാനത്തുണ്ടായ കഠിനമായ സാഹചര്യങ്ങളെ അതിജീവിച്ചുകൊണ്ടുവേണം ഈ സർക്കാരിന് മുന്നോട്ട് പോകാൻ. അപ്പുറത്തുനിന്ന് ബഹുമാനപ്പെട്ട സണ്ണി ജോസഫൊക്കെ എന്ത് കാര്യങ്ങൾ പറഞ്ഞാലും പൂർത്തീകരിക്കാത്ത നിരവധി പദ്ധതികൾ ഉദ്ഘാടനം ചെയ്തതിന്റെ തെളിവുകൾ എന്റെ മണ്ഡലത്തിലുൾപ്പടെയുണ്ടെന്നുള്ളത് ഞാൻ പിന്നീട് പറയാം. ഇത്തരത്തിലുള്ള പ്രതിസന്ധികളെ തരണം ചെയ്തുകൊണ്ടു പോകാനുള്ള മാർഗ്ഗങ്ങളും വഴികളുമാണ് ചിട്ടയായി നാല് മാസം കൊണ്ട് ഈ ഗവൺമെന്റ് നടപ്പാക്കിവരുന്നത്. നല്ല ധനകാര്യ മാനേജ്മെന്റിലൂടെയും വകുപ്പുകളുടെ നല്ല പ്രവർത്തനത്തിലൂടെയും മുഖ്യമന്ത്രിയുടെ മേൽനോട്ടത്തിലൂടെയും എല്ലാ കാര്യങ്ങളും ചിട്ടയിലേക്ക് കൊണ്ടുവരാനുള്ള നടപടികൾ കാണാൻ സാധിക്കുന്ന വിധത്തിൽ എത്തിച്ചേർന്നിട്ടുണ്ട്. സമ്പൂർണ്ണ സാക്ഷരത, ജനകീയാസൂത്രണം, ജനമൈത്രി പോലീസ്, നീതി മെഡിക്കൽ സ്റ്റോർ, കുടുംബശ്രീ തുടങ്ങിയ ജനകീയ പദ്ധതികളെല്ലാം തുടക്കമിട്ടിട്ടുള്ളത് ഇടതുപക്ഷ ജനാധിപത്യ മുന്നണി

ഗവൺമെന്റിന്റെ കാലത്താണെന്നുള്ളത് രേഖകൾ പരിശോധിച്ചാൽ അറിയാൻ കഴിയുന്നതാണ്. ഇടതുപക്ഷ ജനാധിപത്യ മുന്നണി സർക്കാർ അഴിമതി വിരുദ്ധമായി പ്രവർത്തിച്ചുകൊണ്ട്, അഴിമതി ആരോപണങ്ങൾക്ക് ആരും ഇടയായിട്ടില്ലായെന്നും, പിന്നീട് ആരും ആ സീറ്റിലിരുന്നിട്ടില്ല എന്നുള്ളതും നമുക്കറിയാം. അഴിമതി കേസുകളിലും അഴിമതി ആരോപണങ്ങളിലുംപ്പെട്ടുകൊണ്ടാണ് കഴിഞ്ഞ 5 വർഷക്കാലവും കേരളത്തിൽ യു.ഡി.എഫ്. ഭരിച്ചതെന്നും നമുക്കറിയാം. വിദ്യാഭ്യാസ മേഖലയിൽ തന്നെ എത്രയെത്ര ആരോപണങ്ങളാണ് ഉണ്ടായിട്ടുള്ളത്. ആ സർക്കാരിന്റെ കാലത്തുള്ള ഓരോ വകുപ്പും എടുത്ത് പരിശോധിച്ചാൽ അറിയാം. വിദ്യാഭ്യാസ മേഖല ഇത്ര തച്ചടച്ച ഒരു സന്ദർഭം കഴിഞ്ഞ കാലങ്ങളിലേതുപോലെ ഉണ്ടായിട്ടില്ല. കേരളത്തിൽ ഇത്രയും നാണംകെട്ടുപോയ ഭരണവും കഴിഞ്ഞ 5 വർഷക്കാലമായിരുന്നു എന്നുള്ളത് വന്നിട്ടുള്ള വാർത്തകളുടേയും നടന്നിട്ടുള്ള സമരങ്ങളുടേയും ആകെ തുകയായിട്ട് ഇപ്പോൾ ജനങ്ങൾ തന്നിട്ടുള്ള വിധിയും കൂടി പരിശോധിക്കുമ്പോൾ നമുക്ക് മനസ്സിലാകും. കോഴിക്കോട് സർവ്വകലാശാലയുമായി ബന്ധപ്പെട്ട് ബഹുമാനപ്പെട്ട രാജേഷ്യാക്കെ എത്രയെത്ര പ്രശ്നങ്ങളാണ് ചൂണ്ടിക്കാണിച്ചിട്ടുള്ളത്. സർവ്വകലാശാലയിൽ കഴിഞ്ഞ കാലത്ത് നടപ്പിലാക്കിയിട്ടുള്ള ചില പരിപാടികളെ

സംബന്ധിച്ച് നമുക്കറിയാം. മലബാറിന്റെ ഉന്നത വിദ്യാഭ്യാസ രംഗത്തെ പിന്നോക്കാവസ്ഥയ്ക്ക് പരിഹാരമായി സ്ഥാപിതമായ കാലിക്കറ്റ് സർവ്വകലാശാല കഴിഞ്ഞ ഭരണത്തിൽ ഉടനീളം വിവാദങ്ങളുടെ കേന്ദ്ര ബിന്ദുവായിരുന്നുവെന്ന് നമുക്കറിയാം. പത്രങ്ങളാകെ റിപ്പോർട്ട് ചെയ്തതാണ്. ആ ഭരണത്തിൽ ഈ സർവ്വകലാശാല ഘടകകക്ഷിയായ മുസ്ലീം ലീഗിന്റെ അധികാര രാഷ്ട്രീയത്തിന്റെ ഇരയും അരങ്ങുമായി മാറി എന്ന പത്രവാർത്തകളാണ്. 17-02-2016-ൽ വന്നിട്ടുള്ള പത്രവാർത്തയാണ് ഞാൻ വായിക്കുന്നത്. പെൺകുട്ടികളുടെ കേവലമായ മനുഷ്യാവകാശങ്ങൾ പോലും നിരന്തരം ധ്വംസിക്കപ്പെട്ട വിവരങ്ങൾ ഞങ്ങൾക്കറിയാം. വനിതകൾക്കുള്ള ഒരു യോഗം നടത്തിയപ്പോൾ കോഴിക്കോട് സർവ്വകലാശാലയിലെ പെൺകുട്ടികൾ ഹോസ്റ്റലിൽ അനുഭവിക്കുന്ന പ്രയാസങ്ങൾ, യൂണിവേഴ്സിറ്റിയിൽ പഠിക്കുമ്പോഴുണ്ടാകുന്ന പ്രശ്നങ്ങൾ, വി.സി. യുടെ ഭാഗത്ത് നിന്നുണ്ടാകുന്ന പ്രശ്നങ്ങൾ എന്നിവയെല്ലാം ഞങ്ങളോടും പറഞ്ഞിട്ടുള്ളതാണ്. ഏറ്റവും അവസാനം അവിടെ നിന്ന് പുറത്തുവരുന്നത് അഴിമതി നിയമനമെന്ന കടുംവെട്ടിന്റെ കഥകളാണ്. ഇതൊക്കെ പത്രവാർത്തയാണ്. 320 തസ്തികകളിൽ സർവ്വകലാശാല അസിസ്റ്റന്റ് നിയമനത്തിനായി നടന്ന എടുത്തു പരീക്ഷയിൽ കൃത്രിമം നടന്നതായി ആരോപണമുയർന്നിരുന്നു. ആയിരത്തോളം

ഉദ്യോഗാർത്ഥികളുടെ ലിസ്റ്റ് ജനുവരി 30-ന് പുറത്തുവന്നു, അത് ശനിയാഴ്ച 12 മണിക്കാണ്. ഞായറാഴ്ച തപാൽ അവധിയാണെന്നിരിക്കെ തികളാഴ്ച 80-ൽപ്പരംപേർ ജോലിയിൽ പ്രവേശിച്ചു. ഇതുവരെ 287 പേർ. ഇങ്ങനെ തുടങ്ങിയിട്ടുള്ള വാർത്തകൾ. "ഉന്നതവിദ്യാഭ്യാസ മേഖലയിൽ കോടികളുടെ കൊള്ള" പത്രവാർത്തയാണിത്. കഴിഞ്ഞ ഗവൺമെന്റിന്റെ കാലത്തേതാണ്. 07-10-2016-ൽ ആ കാലഘട്ടത്തെ കാര്യങ്ങൾ റിപ്പോർട്ടായി വന്നിരിക്കുകയാണ്. സംസ്ഥാനത്ത് ഇ-ഗവേണൻസ് നടപ്പാക്കുന്നതിന്റെ ഭാഗമായി 200 കോടി രൂപ ചെലവഴിച്ച് വിവരസാങ്കേതിക ഉപകരണങ്ങൾ വാങ്ങിയതിൽ വൻ അഴിമതി കണ്ടെത്തിയതിനെ തുടർന്ന് വിജിലൻസ് അന്വേഷണം തുടങ്ങി. 100 കോടി രൂപയുടെ ഉപകരണങ്ങൾക്ക് 200 കോടി രൂപ നൽകി. അതാണ് വാർത്തയുടെ തലക്കെട്ട് തന്നെ. ഇക്കാര്യത്തിൽ ഇപ്പോൾ അന്വേഷണം നടക്കുകയാണ്. വിദ്യാഭ്യാസ ഗുണനിലവാരം മെച്ചപ്പെടുത്താനാണ് ഇ-ഗവേണൻസ് കൊണ്ടുവന്നത്. ഇന്ത്യൻ ഇൻസ്റ്റിറ്റ്യൂട്ട് ഓഫ് ടെക്നോളജി ആന്റ് മാനേജ്മെന്റ് കേരളയാണ് ഇതിന്റെ സൂപ്പർവിഷൻ നടത്തേണ്ടത്. അവരുടെ ഒബ്ജക്ഷൻ പോലും വകവയ്ക്കാതെയാണ് ഇത്തരമൊരു പർച്ചേസ് നടത്തിയിട്ടുള്ളത്. ഇതെല്ലാം കഴിഞ്ഞ ഗവൺമെന്റിന്റെ കാലത്തെ കാര്യങ്ങളാണ്. എന്റെ മണ്ഡലത്തിൽതന്നെ റൂറൽ എസ്.പി.

ഓഫീസിന്റെ കെട്ടിട നിർമ്മാണ ഉദ്യോഗസ്ഥനും നടത്തി. ഞാൻ ആരെയും കുറ്റപ്പെടുത്തുകയല്ല. അതിനാവശ്യമായ ഭൂമി വിട്ടുകിട്ടിയ കടലാസ് മാത്രമേയുള്ളൂ. അവിടെ താലൂക്ക് ഓഫീസ് പ്രവർത്തിക്കുന്നുണ്ട്. അത് ഷിഫ്റ്റ് ചെയ്യേണ്ടതായിട്ടുണ്ട്. അതിനാവശ്യമായ തുക അനുവദിച്ചിട്ടില്ല. ഇതൊക്കെ പൂർത്തിയാക്കാതെ തന്നെ മാസങ്ങൾക്ക് മുൻപ് അതിന്റെ തറക്കല്ലിട്ട് ഒരു ഉദ്യോഗസ്ഥനും നടത്തി. ഒരു നടപടിയും മുന്നോട്ട് പോയിട്ടില്ല. ഇനി പുതുതായി കാര്യങ്ങൾ ചെയ്ത് തുടങ്ങേണ്ട സ്ഥിതിയാണ്.

അതുപോലെയാണ് നിലച്ചുപോയ പദ്ധതികൾ. കഴിഞ്ഞ ഗവൺമെന്റിന്റെ കാലത്തെ എല്ലാ പദ്ധതികളും ഇഴഞ്ഞിഴഞ്ഞ് പോകുകയാണ്. കൊട്ടാരക്കരയിലെ സിവിൽ സ്റ്റേഷൻ ഒരു ഉദാഹരണമായി പറയുകയാണ്. കഴിഞ്ഞ ഇടതുപക്ഷ ജനാധിപത്യ മുന്നണി ഗവൺമെന്റിന്റെ കാലത്ത് അനുവദിച്ച 2012-ൽ യു.ഡി.എഫ്. ഗവൺമെന്റ് വന്നപ്പോഴാണ് അതിന്റെ നടപടിക്രമങ്ങൾ പൂർത്തീകരിച്ചുകൊണ്ട് ആക്ഷേപമായിട്ടുള്ള പണിയിലേക്ക് പോയത്. അപ്പോൾ അതിന് റിവിഷൻ കൊണ്ടുവന്ന് ഒരു നില കട്ട് ചെയ്ത് ടെണ്ടർ ചെയ്തു. കരാറുകാരൻ കുറെ പണികൾ ചെയ്ത് കഴിഞ്ഞപ്പോൾ 2 കോടിയിലധികം രൂപ കൊടുക്കാനുണ്ടായിരുന്നു. അതിന്റെ ഭാഗമായി പണി ഉപേക്ഷിച്ചു പോയി. അതിൽ കുറച്ച് പണം കൊടുത്തു. ഇപ്പോഴും

അതൊരു അസ്തികൂടം പോലെ കാട് മുടി തെരുവു നായ്ക്കൾ വിലസുന്ന സ്ഥിതിയിലേക്ക് എത്തിയിരിക്കുകയാണ്. ഇപ്പോൾ ഈ ഗവൺമെന്റ് വന്നപ്പോൾ ശക്തമായ ഇടപെടൽ നടത്തി അത് പൂർത്തീകരിക്കാൻ നടപടി സ്വീകരിച്ചുകൊണ്ടിരിക്കുകയാണ്. എന്റെ അനുഭവത്തിൽ നിന്ന് പല ഉദാഹരണങ്ങൾ ചൂണ്ടിക്കാണിക്കുകയാണ്. വെറുതെ പറയുന്ന കാര്യങ്ങളല്ല. ഒരു തുണ്ട് ഭൂമി ഇല്ലാത്തവർക്ക് ഭൂമി കൊടുക്കണ്ടെ എന്നൊക്കെ ഇവിടെ ചോദിച്ചു. കഴിഞ്ഞ സർക്കാർ ചെയ്തതെന്താണ്? അവസാന കാലത്ത് പെരുമാറ്റം നിലവിൽ വരുമെന്ന് പേടിച്ച് അവസാന മന്ത്രിസഭാ യോഗങ്ങളിൽ 822 തീരുമാനങ്ങൾ ഒറ്റയടിക്ക് എടുക്കുകയാണ് ചെയ്തത്. ഇത് ശരിയാണോ? റവന്യൂ വകുപ്പിന്റെ കീഴിൽ കൂറ്റൻ അഴിമതികളാണ് അരങ്ങേറിയത്. ഇതെല്ലാം പത്ര വാർത്തകളാണ്. മെത്രാൻ കായലിൽ 378 ഏക്കർ കുമാരകം എക്കോ ടൂറിസം പ്രോജക്ടിനുവേണ്ടി നികത്താനും എറണാകുളം ജില്ലയിലെ കടമക്കുടിയിൽ മൾട്ടി സ്പെഷ്യാലിറ്റി ആശുപത്രി പണിയാൻ 47 ഏക്കർ നികത്താനും 2007 മുതൽ തരിശ് ഇട്ടിരിക്കുന്നു എന്ന ന്യായം പറഞ്ഞുകൊണ്ട് അനുവാദം കൊടുത്തു. തണ്ണീർത്തട-നെൽവയൽ സംരക്ഷണ നിയമത്തെ തന്നെ അട്ടിമറിച്ചുകൊണ്ട് എന്തെല്ലാം കാര്യങ്ങളാണ് ചെയ്തിട്ടുള്ളത്? അതുപോലെ കഴിഞ്ഞ കാലങ്ങളിൽ സീറോ ലാന്റിലെസ് എന്നൊരു

പരിപാടി വന്നു. എന്റെ മണ്ഡലത്തിലെ നെടുവത്തൂരിൽ പാറപ്പുറത്ത് വരച്ചുകൊടുത്തിട്ടാണ് ഭൂമി കൊടുത്തത്. അതുമായി ബന്ധപ്പെട്ട് 10-12 ആളുകൾ പരാതി പറയാൻ വന്നിരുന്നു. അന്നത്തെ മന്ത്രിയോട് സൂചിപ്പിച്ചിരുന്നു. ആ കാര്യം തീർച്ചയായിട്ടും പരിശോധിക്കാമെന്ന് അദ്ദേഹം പറഞ്ഞു. പക്ഷേ ഒരു നടപടിയും വന്നില്ല. പാറപ്പുറത്ത് എങ്ങനെയാണ് വീടു വയ്ക്കുന്നത്? ഇതെല്ലാം പരിശോധിക്കേണ്ടതാണ്. സീറോ ലാൻഡ്‌ലെസിന് അലോട്ട് ചെയ്ത ഭൂമിയെല്ലാം കേസുകൾ നിലവിലുള്ളതായിരുന്നു. അതുകൊണ്ട് ഭൂമി കൊടുത്തവരെ ഒഴിപ്പിച്ചുവിടേണ്ട സ്ഥിതിവിശേഷം കൂടിയുണ്ട്. ഇത്തരത്തിലുള്ള നിരവധി പ്രശ്നങ്ങളാണ് കഴിഞ്ഞ കാലങ്ങളിൽ ഉണ്ടായിട്ടുള്ളതെന്ന് നമുക്കറിയാം. അതോടൊപ്പംതന്നെ നികുതിയിളവിലൂടെ 265 കോടി രൂപയുടെ വെട്ടിപ്പ്. ബഹുമാനപ്പെട്ട മുൻ ധനകാര്യ മന്ത്രിയുമായി ബന്ധപ്പെട്ട് മാതൃഭൂമി പത്രത്തിൽ വന്നിട്ടുള്ള വാർത്തയാണ് കോഴിക്കച്ചവടക്കാർക്കും ആയുർവ്വേദ മരുന്ന കമ്പനിക്കാർക്കും അനധികൃതമായി നികുതിയിളവ് നൽകിയത്. ഇതെല്ലാം കഴിഞ്ഞ കാലങ്ങളിലുണ്ടായ ഭരണത്തിന്റെ ബാക്കിപത്രമായി കാണാൻ കഴിയുന്നു. എന്ത് ധനപ്രതിസന്ധിയായിരുന്നു? ബഡ്ജറ്റിനെപ്പോലും അധികരിച്ചുകൊണ്ട് വെള്ളക്കരം വർദ്ധിപ്പിച്ചും വീടുകൾക്ക് ടാക്സ് വർദ്ധിപ്പിച്ചും ജനങ്ങളുടെമേൽ ഭാരം

അടിച്ചേൽപ്പിച്ചുകൊണ്ടുള്ള ഒരു ഭരണമാണ് നടത്തിയതെന്ന് നമുക്കറിയാൻ കഴിയുന്ന ഒരു കാര്യംതന്നെയാണ്. അതുപോലെ ക്ഷേമ പെൻഷനുകളെല്ലാം കുടിശ്ശികയാക്കി പോയിട്ടുള്ള കാര്യങ്ങളും നമുക്കറിയാം. ഐ.എ.വൈ. ഭവന പദ്ധതിയിൽ മൂന്നു ലക്ഷം രൂപയാക്കി ഉയർത്തുന്നുവെന്ന് മാണി സാർ അവിടെ നിന്ന് പറഞ്ഞപ്പോൾ ഞങ്ങളൊക്കെ സന്തോഷിച്ചു. കുറെ ആശ്വാസം കിട്ടുമെന്ന് വിചാരിച്ചു. ഒരു ലക്ഷം രൂപ കൂടി എവിടെ കൊടുത്തു? രണ്ടു ലക്ഷം രൂപയുടെ പണി പൂർത്തിയാക്കി ബാക്കി ഒരു ലക്ഷം രൂപ കൂടി കിട്ടാൻവേണ്ടി ആൾക്കാർ നടക്കുകയാണ്. അതിന് ഉത്തരവുള്ളതായി തോന്നുന്നില്ല. ഇങ്ങനെ ഒട്ടേറെ പ്രശ്നങ്ങളുണ്ട്. വിദ്യാഭ്യാസ മേഖലയുമായി ബന്ധപ്പെട്ട പ്രശ്നം നിലനിൽക്കുന്നുണ്ട്. നാഷണൽ സ്കിൽ ക്വാളിഫിക്കേഷൻ ഹ്രെയിം വർക്കിലേക്ക് കേരളമൊഴികെയുള്ള എല്ലാ സംസ്ഥാനങ്ങളും വന്നുവെന്നാണ് ഞാൻ മനസ്സിലാക്കുന്നത്. ഇതിനകത്ത് ചെയ്യേണ്ട നിരവധി കാര്യങ്ങൾ കഴിഞ്ഞ സർക്കാർ ചെയ്യാതെയാണ് അധികാരത്തിൽ നിന്നും പോയിട്ടുള്ളത്. ഇപ്പോഴത്തെ സർക്കാരിന് ഭാരിച്ച പ്രശ്നമുണ്ടാക്കുന്ന നിലയിലേക്ക് എത്തിച്ചിട്ടാണ് കഴിഞ്ഞ സർക്കാർ പോയിട്ടുള്ളത്. 2015-ലെ ഒരു മീറ്റിംഗിൽ അന്നത്തെ മന്ത്രി പറഞ്ഞിട്ടുണ്ട്. Government Institutions imparting Education and Training Programmes will have to

comply with National Skill Qualification Frame Work after three years of grants. അപ്പോൾ 2017 കഴിഞ്ഞാൽ 10 പൈസ വൊക്കേഷണൽ ഹയർ സെക്കന്ററിക്ക് കിട്ടാൻ പോകുന്നില്ല. ഇതിനുവേണ്ട ഒരു നടപടിക്രമങ്ങളും ആ ഗവൺമെന്റ് ചെയ്തിട്ടില്ല. അധികാരത്തിൽ വന്നയുടനെ ഇതൊന്നും ചെയ്യാൻ കഴിയുന്ന കാര്യങ്ങളല്ല. ഇത്തരത്തിൽ നിരവധിയായിട്ടുള്ള കെട്ടുകാര്യസ്ഥതയും നികുതി പിരിവിലുള്ള ചോർച്ചയും നികുതി വരുമാനത്തിലുള്ള കുറവും ബഡ്ജറ്റിൽ പ്രഖ്യാപിക്കുന്നതിന് അപ്പുറമുള്ള പ്രഖ്യാപനങ്ങളും നടത്തിക്കൊണ്ട് ഭരണപക്ഷവും പ്രതിപക്ഷവുമെന്ന വലിയ തോതിലുള്ള വേർതിരിവ് കാണിച്ചുകൊണ്ടുള്ള നടപടിക്രമങ്ങളുമാണ് മുന്നോട്ടു കൊണ്ടുപോയിട്ടുള്ളത്. അപ്പുറത്തിരിക്കുന്നവരെല്ലാം ചോദിക്കുന്നത്, ഭരണപക്ഷത്തിന് തരുന്നതുപോലെ ഞങ്ങൾക്കും തരമോയെന്നാണ്. ഞാൻ പറയുകയാണ്, ഞാൻ എത്ര പ്രാവശ്യം റോഡ് നിർമ്മാണ അനുമതിക്കുവേണ്ടി പിറകെ നടന്നിട്ടുണ്ട്. ഒരു സ്റ്റേഡിയം കിട്ടാൻ വേണ്ടി ബഹുമാനപ്പെട്ട തിരുവഞ്ചൂർ രാധാകൃഷ്ണന്റെ പിറകിൽ 100 തവണ ഞാൻ വന്നിട്ടുണ്ട്. ഒരു ദാക്ഷിണ്യവും കാണിച്ചില്ല. ബസ്സുകൾ തന്നിട്ടില്ല. ബസ്സുകളെല്ലാം എടുത്തുകൊണ്ടുപോയി. ഒരു ബസ് റൂട്ട് അനുവദിച്ചതിനുശേഷം രാഷ്ട്രീയം കാണിച്ചിട്ട് അത് തരാതിരന്ന് സമരം ചെയ്യേണ്ട ഗതികേട് വന്നിട്ടുണ്ട്. ഇതെല്ലാമായിരുന്നു

കഴിഞ്ഞ പ്രാവശ്യം ചെയ്തിട്ടുള്ളത്. നല്ല കാര്യങ്ങൾ ചെയ്തുകൊടുത്തുപോകണം. ഞാൻ മറക്കില്ല. പക്ഷേ ഒരുപാട് കാര്യങ്ങളിൽ വലിയ പ്രയാസങ്ങൾ ഉണ്ടാക്കിക്കൊണ്ട് ജനദ്രോഹനയങ്ങളുടെ ഒരു പരമ്പര തന്നെയായിരുന്നു. ധനകാര്യ മാനേജ്മെന്റിൽ കെട്ടുകാര്യസ്ഥതയായിരുന്നു എന്നുള്ളത് എല്ലാ രേഖകളും പരിശോധിക്കുമ്പോൾ മനസ്സിലാകും. ഇതെല്ലാം അതിജീവിച്ചുകൊണ്ടുള്ള ചിട്ടയായ ധനകാര്യ മാനേജ്മെന്റിൽകൂടി എല്ലാ വകുപ്പുകൾക്കും ആവശ്യമായ പൈസ കൊടുത്തുകൊണ്ടും ധന സമാഹരണം നടത്തിക്കൊണ്ടും ഒരു നല്ല കേരളത്തെ സൃഷ്ടിക്കാൻ തീർച്ചയായിട്ടും ഈ ഗവൺമെന്റിന് അഞ്ചുവർഷംകാലം കൊണ്ട് സാധിക്കുമെന്ന കാര്യത്തിൽ സംശയമില്ല. അതിനായി ഇവിടെ അവതരിപ്പിച്ചിട്ടുള്ള ധനകാര്യ ബില്ലിനെ ഞാൻ പൂർണ്ണമായി പിന്തുണയ്ക്കുന്നു.

ശ്രീ. സി. കെ. നാണു : സർ, ഇവിടെ ശ്രീ. സണ്ണി ജോസഫ് സംസാരിച്ച

അവസരത്തിൽ നമ്മുടെ മുൻ മുഖ്യമന്ത്രിയായിരുന്ന ശ്രീ. ഉമ്മൻ ചാണ്ടിയുടെ പേരിൽ ആക്ഷേപം വന്നുവെന്ന് പറഞ്ഞു. അദ്ദേഹത്തിന്റെ ഓഫീസിലുണ്ടായിരുന്ന ചില ജീവനക്കാരെ അദ്ദേഹത്തിന് തന്നെ ഒഴിവാക്കേണ്ടി വന്നു. അങ്ങനെയൊരു സംഭവം നടന്നപ്പോൾ ഒരു അപകടത്തിലേക്ക് അദ്ദേഹം നീങ്ങുന്നു, അല്ലെങ്കിൽ ആരെങ്കിലും അദ്ദേഹത്തെ നീക്കുന്നു എന്ന് തോന്നിയാൽ അന്നത്തെ മുഖ്യമന്ത്രിയെ

സംരക്ഷിക്കാനുള്ള ചുമതല നിങ്ങൾക്കുണ്ടായിരുന്നില്ലേ? സംരക്ഷിക്കാനുള്ള ചുമതലയുണ്ടായിരുന്നിട്ടും, പ്രതിപക്ഷ നേതവായിരുന്ന ശ്രീ. വി. എസ്. അച്ചുതാനന്ദൻ അന്നു നടന്ന ഒരു സംഭവത്തെക്കുറിച്ച് പറഞ്ഞതിനെ ആക്ഷേപിച്ചിട്ട് കാര്യമില്ല. കേരളത്തിലെ ഇടതുപക്ഷ ജനാധിപത്യ മുന്നണി ഈ സംഭവം നടന്നപ്പോൾ സെക്രട്ടേറിയറ്റ് വളഞ്ഞ് സമാധാനപരമായി സമരം നടത്തിയവരാണ്. അപ്പോൾ ഇടതുപക്ഷ ജനാധിപത്യ മുന്നണി ഗവൺമെന്റിനെ ആക്ഷേപിച്ചിട്ട് കാര്യമില്ല. ബാംഗ്ലൂർ കോടതിയിൽ നിന്ന് ഒരു വിധി മുൻ മുഖ്യമന്ത്രിക്കെതിരായി വന്നു. ആ വിധി വന്നശേഷം അദ്ദേഹം മറുപടി പറയുന്നതോടൊപ്പം അദ്ദേഹത്തെ രക്ഷിക്കുന്നതിന് സഹായകരമായ ഒരു പത്ര സമ്മേളനം നിങ്ങൾ നടത്തിയോ? ഇവിടെ ശ്രീ. വി. എസ്. അച്ചുതാനന്ദൻ ഒരു അഭിപ്രായം പറഞ്ഞപ്പോൾ അതിനൊരു വിശദീകരണം കൊടുക്കാൻ ശ്രമിച്ചത് ശരിയാണോ? ഇതൊരു പ്രധാനപ്പെട്ട പ്രശ്നമാണ്. മുൻ മുഖ്യമന്ത്രിക്കെതിരായി ഞങ്ങളാരും ആക്ഷേപം ഉന്നയിച്ചിട്ടില്ല. ഉണ്ടായ സംഭവത്തിന്റെ പേരിൽ അദ്ദേഹത്തിനെതിരെ കേസുണ്ടായി, വിധിയും വന്നു. അതിന്റെ ന്യായീകരണങ്ങൾ കോടതിയിൽ വിശദീകരിക്കേണ്ടത് ഇവിടെ വിശദീകരിച്ചാൽ കേസിന്റെ കാര്യത്തിൽ ഇവിടെ നിന്നും ശ്രീ.ഉമ്മൻചാണ്ടിയെ രക്ഷപ്പെടുത്തി കൊണ്ടുപോകാൻ സാധിക്കുമല്ലോ?

അങ്ങനെയൊരു നിലപാട് സ്വീകരിക്കേണ്ടതായിരുന്നു. ആ നിലപാട് സ്വീകരിക്കാതെ ഇടതുപക്ഷ ജനാധിപത്യ മുന്നണിയുടെയും മുൻ മുഖ്യമന്ത്രി ശ്രീ. വി. എസ്. അച്യുതാനന്ദന്റെയും പേരിൽ ആക്ഷേപം ഉന്നയിച്ചിട്ട് ഫലമില്ല. ശ്രീ. വി. എസ്. അച്യുതാനന്ദന്റെ മകന്റെ പേരിൽ ഒരു ആരോപണം വന്നു. അതിനെ സംബന്ധിച്ച് അന്വേഷിക്കാൻ ശ്രീ. വി.ഡി. സതീശൻ ചെയർമാനായിട്ടുള്ള ഒരു കമ്മിറ്റിയെ നിയോഗിച്ചു. ഞാൻ ആ കമ്മിറ്റിയിൽ അംഗമായിരുന്നു. പല സാക്ഷികളെയും വരുത്തി ഞങ്ങൾ വിസ്തരിച്ചു. അന്നത്തെ ഭരണകക്ഷിയിലെ അംഗങ്ങളെയും പ്രതിപക്ഷ പാർട്ടിയിലെ അംഗങ്ങളെയും വിളിച്ച് തെളിവെടുപ്പ് നടത്തി തീരുമാനങ്ങളെടുത്തു. ശ്രീ. വി. ഡി. സതീശന്റെ നേതൃത്വത്തിലുള്ള കമ്മിറ്റി അതിന്റെ അഭിപ്രായങ്ങൾ പറഞ്ഞു. പക്ഷേ, അഭിപ്രായങ്ങൾ പറഞ്ഞ നിങ്ങൾ 5 വർഷം ഭരിച്ചിട്ടും അദ്ദേഹത്തിന്റെ പ്രശ്നത്തിന്റെ പേരിൽ നടപടികൾ സ്വീകരിച്ചില്ല. പിന്നീട് ഈ കാര്യത്തിൽ പല തരത്തിലുള്ള വിജിലൻസ് അന്വേഷണങ്ങൾ നടത്തി. അദ്ദേഹം കുറ്റകാരനല്ലെന്ന് പറഞ്ഞു. ഇവിടെയുണ്ടായ ഒരു സംഭവത്തെക്കുറിച്ച് ശ്രീ. വി.എസ്. അച്യുതാനന്ദൻ അഭിപ്രായം പറഞ്ഞാൽ ഉടൻതന്നെ വേറൊരു കാര്യം പറഞ്ഞുകൊണ്ട് ആ പ്രശ്നങ്ങളെ കാണരുത്. നമുക്ക് സ്നേഹമുള്ള, നിങ്ങളുടെ കൂടെ നിന്നിരുന്ന ഒരു മുഖ്യമന്ത്രിയെ കുറെ ആളുകൾ വട്ടമിട്ട്

തകർക്കാൻ ശ്രമിക്കുന്നുവെന്ന് വന്നപ്പോൾ അദ്ദേഹത്തെ രക്ഷിക്കാനുള്ള ശ്രമങ്ങൾ നടത്താതെ അഞ്ചു കൊല്ലുകാലം ഒരു കെണിയിൽപെടുത്തി ഈ സ്ഥിതിയിലേക്ക് കാര്യങ്ങൾ കൊണ്ടുപോകുന്നതിന്റെ ഉത്തരവാദിത്തത്തിന്റെ ഒരു ശതമാനം ഇവിടെ പ്രതിപക്ഷത്തുള്ളവർക്ക് ഉണ്ടായിരുന്നോ? 100 ശതമാനം ഉത്തരവാദിത്തവും നിങ്ങൾക്കാണ്. അതുകൊണ്ട് അത്തരം കാര്യങ്ങളെ സംബന്ധിച്ചൊന്നും പറയുന്നത് ശരിയല്ല. ഇടതുപക്ഷ ജനാധിപത്യ മുന്നണി ഭരിച്ചപ്പോൾ ആർക്കും ഒരു ആക്ഷേപവുമായി നടക്കാൻ സാധിച്ചിട്ടില്ല. ഇപ്പോൾ നമ്മുടെ ധനകാര്യമന്ത്രിയുടെ മുന്നിലുള്ള ചുമതലയെന്താണ്? നമ്മൾ എല്ലാ സ്ഥലത്ത് പോകുമ്പോഴും പെൻഷൻ കിട്ടാത്തവർ വീട്ടിൽ വരും. പാവപ്പെട്ട ആളുകൾ വീട്ടിൽ വന്ന് ആറുമാസമായി ഒരു കൊല്ലമായി ഞങ്ങൾക്ക് പെൻഷൻ ലഭിക്കുന്നില്ലെന്ന് പറയുമായിരുന്നു. നിങ്ങളുടെ ഗവൺമെന്റ് ഇറങ്ങിപ്പോകുന്ന അവസരത്തിൽ ഇതായിരുന്നു അവസ്ഥ. നമ്മുടെ ധനകാര്യമന്ത്രിയുടെ ചുമതല ഈ പ്രശ്നങ്ങൾ പരിഹരിക്കുക എന്നുള്ളതാണ്. ഈ ഗവൺമെന്റ് അധികാരത്തിൽ വന്ന് ഒരു മാസമായപ്പോഴേക്കും പാവപ്പെട്ട ആളുകൾക്ക് മാസങ്ങളായി ലഭിക്കാനുണ്ടായിരുന്ന പെൻഷൻ ലഭിച്ചു. എല്ലാഭാഗത്തും അതിന്റെ നൃത്തമായിരുന്നു. ഒരു സൂഹൃത്ത് എന്നോടുപറഞ്ഞു, എന്റെ അമ്മയുടെ കൈവശം പണമൊന്നും ഇല്ലായിരുന്നു. എന്റെ മക്കളെ വിളിച്ച് അമ്മ

പറയുകയാണ് നാളെ വൈകുന്നേരം എന്റെ കൂടെ അങ്ങാടിയിൽ വരണമെന്ന്. കുട്ടികൾ അമ്മയോട് എതിനാണെന്ന് ചോദിച്ചു. നിങ്ങൾക്ക് ഓരോ ഷൂസും റെഡിമെയ്ഡ് ഷർട്ടും വാങ്ങിനൽകാമെന്ന് ആ അമ്മ മറുപടി നൽകി. അവർക്ക് അതൊരു സന്തോഷമായിരുന്നു. ഞാൻ വ്യക്തമായി പറയാം, എന്റെ സഹപ്രവർത്തകൻ ലോഹ്യ എന്നോടു പറഞ്ഞു എന്റെ അമ്മയ്ക്ക് പെൻഷൻ ലഭിച്ചു. അമ്മ അദ്ദേഹത്തിന്റെ രണ്ട് മക്കളോട് വിളിച്ച് പറഞ്ഞതാണിത്. ഇത് യാഥാർത്ഥ്യമാണ്. അത്തരത്തിലുള്ള അടിസ്ഥാനപരമായ പ്രശ്നങ്ങൾ രാജ്യത്ത് പരിഹരിച്ച് മുന്നോട്ടുകൊണ്ടുപോകണം. വിദ്യാലയം - കഴിഞ്ഞ കാലത്തൊന്നും ഉണ്ടായിട്ടില്ലാത്തവിധം എന്റെ മണ്ഡലത്തിലെ 8 ഹയർ സെക്കന്ററി സ്കൂളുകളെ ഏറ്റവും നല്ല നിലവാരത്തിൽ ഈ സർക്കാർ കൊണ്ടുവരികയുണ്ടായി. ലക്ഷക്കണക്കിന് രൂപയാണ് ഓരോ ഹയർ സെക്കന്ററി സ്കൂളിലേയും കെട്ടിടങ്ങൾ പണിയുന്നതിന് ഭരണ-പ്രതിപക്ഷ വ്യത്യാസമില്ലാതെ നൽകിയത്. എന്റെ മണ്ഡലത്തിലെ നാല് പഞ്ചായത്തുകളിൽ യു.ഡി.എഫ്. ആണ് ഭരിക്കുന്നത്. ആ പഞ്ചായത്തുകളിലെ പ്രസിഡന്റുമാരും ഞാനും ജില്ലാ/ബ്ലോക്ക് പഞ്ചായത്ത് പ്രതിനിധികളും ഉൾപ്പെടെയുള്ളവർ ഒരുമിച്ച് മന്ത്രിമാരെ സമീപിച്ചു. പ്രസ്തുത സ്കൂളുകളെ ദേശീയ നിലവാരത്തിലേയ്ക്ക് ഉയർത്തുന്നതിന് ആവശ്യമായ ഫണ്ട് ധനകാര്യ

വകുപ്പുമന്ത്രി അനുവദിച്ചുനൽകി. നമ്മുടെ സംസ്ഥാനത്ത് പല മേഖലകളിലും സാമ്പത്തിക പ്രതിസന്ധി ഉണ്ടായിട്ടും കേരളത്തെ ഏറ്റവും മുൻപന്തിയിലെത്തിക്കാൻ എങ്ങനെ സാധിക്കുമെന്ന് വെല്ലുവിളിച്ചുകൊണ്ട് ഞങ്ങളെയൊക്കെ അതുതപ്പെടുത്തിക്കൊണ്ട് വളരെ രസകരമായ രൂപത്തിൽ ധനകാര്യവകുപ്പുമന്ത്രി എന്നുള്ള നിലയിൽ അദ്ദേഹത്തിന്റെ ദീർഘമായ വർഷങ്ങളുടെ തപസ്യയുടെ ഫലമായി അദ്ദേഹം അതിനുള്ള മാർഗ്ഗം കണ്ടുപിടിക്കുകയുണ്ടായി. സംസ്ഥാനത്തിന് ഗുണകരമല്ലാത്തവ, ദോഷമായവയുണ്ടെങ്കിൽ മാറ്റമെന്ന് അദ്ദേഹം ആരംഭത്തിൽത്തന്നെ പറഞ്ഞു. ഞങ്ങളാലും മുൻപ് ഭരണപക്ഷത്തുണ്ടായിരുന്ന ആരേയും ആക്ഷേപിച്ചിരുന്നില്ല. പലതരത്തിലുള്ള പീഡനങ്ങളും ആക്ഷേപങ്ങളും കേട്ടു ഒരാളാണ് ശ്രീ. വി. എസ്. അച്ചുതാനന്ദൻ. അദ്ദേഹം മറുപടി പറയുന്ന അവസരത്തിൽ, അദ്ദേഹത്തിന്റെ ശക്തമായ ഭാഷയിൽ അതിന് മറുപടി വിശദീകരിച്ചിട്ടുണ്ടാകും. അതൊരു കുറ്റമല്ല. ഏത് മേഖലയിൽ പ്രവർത്തിച്ചാലും ഭരണാധികാരികൾ സംശുദ്ധരായിരിക്കണമെന്നുള്ളത് രാഷ്ട്രീയത്തിൽ പ്രധാനപ്പെട്ട ഒന്നാണ്. ഞാൻ ഇത് പറയാൻ ഉദ്ദേശിച്ചതല്ല. കുറച്ചുകാലമായി നിയമസഭയിൽ ഇത് കണ്ടപ്പോൾ, തെറ്റായ മാർഗ്ഗങ്ങൾ സ്വീകരിച്ച സഹപ്രവർത്തകരെ രക്ഷിക്കാൻ ശ്രമിക്കാതെ അവർ കൂഴിയിൽ വീണുകഴിഞ്ഞാൽ ഇന്നയിന്ന കാരണങ്ങൾ

കൊണ്ടാണ് തെറ്റുപറ്റിപ്പോയതെന്ന് വിശദീകരിക്കുന്നത് ന്യായമല്ല എന്ന് വിനീതമായി ഞാൻ അഭ്യർത്ഥിക്കുന്നു. ഡൽഹിയിൽ ധനകാര്യ വകുപ്പുമന്ത്രിമാരുടെ യോഗത്തിൽ പങ്കെടുത്തുകൊണ്ട് ചില കാര്യങ്ങൾ അവതരിപ്പിച്ചപ്പോൾ അദ്ദേഹത്തിന് അംഗീകാരം ലഭിച്ചതിന്റെ അടിസ്ഥാനത്തിൽ ലോകം അദ്ദേഹത്തെ ശ്രദ്ധിക്കുകയുണ്ടായി. കേരളത്തിന്റെ ധനകാര്യ വകുപ്പുമന്ത്രി, ഡോ. ടി. എം. തോമസ് ഐസക് ഈ 5 കൊല്ലക്കാലം അദ്ദേഹത്തിന്റെ കഴിവുകൾ ഉപയോഗിച്ച്, വെല്ലുവിളികൾ സ്വീകരിച്ച് കേരളത്തെ മുന്നോട്ടു കൊണ്ടു പോകും. രാഷ്ട്രീയവ്യത്യാസമില്ലാതെ എല്ലാവരേയും ഒരുപോലെയാണ് അദ്ദേഹം കാണുന്നത്. ഭരണ-പ്രതിപക്ഷ ഭേദമന്യേ സമ്പത്ത് വീതം വയ്ക്കുന്ന കാര്യത്തിൽ വ്യത്യാസം കാണിക്കാൻ അദ്ദേഹത്തിന്റെ ഉയർന്ന ചിന്താഗതിക്ക് സാധിക്കില്ലെന്ന കാര്യത്തിൽ സംശയമില്ല. അതിൽനിന്നും വ്യത്യസ്തമായി മുൻപ് ഞങ്ങൾക്ക് മാത്രം കിട്ടണമെന്നാണ് ഉണ്ടായിരുന്നത്. അത് അനുഭവിച്ചവരാണ് ഞങ്ങൾ. ഇവിടെ ആ അനുഭവം സൂചിപ്പിച്ചു. അതുകൊണ്ട് ഞാൻ പറയുന്നില്ല. തെരഞ്ഞെടുപ്പ് കാലത്ത് ചാനലിലൂടെ ഞങ്ങൾക്ക് ഇന്നു കാര്യം കിട്ടി എന്നു പറയുകയാണ്. അപ്പോൾ കമ്മിറ്റിക്കാർ എന്നോട് ചോദിക്കുകയാണ് നമുക്കില്ലേ എന്ന്. ഞാൻ മറുപടി ഒരു ചിരിയിലൂടെ നിർത്തി. ആ അനുഭവം അദ്ദേഹത്തിന്റെ കാലത്തുണ്ടാവുകയില്ല.

ധനകാര്യ വകുപ്പുമന്ത്രി എന്നുള്ള നിലയിൽ നമ്മുടെ സമ്പദ് ഘടനയെ നല്ല നിലയിൽ കൊണ്ടുപോകാൻ അദ്ദേഹത്തിന് സാധിക്കുമെന്നുള്ള കാര്യത്തിൽ സംശയമില്ല. അദ്ദേഹം കൊണ്ടുവന്ന ഈ ധനകാര്യ ബില്ലിനെ ഞാൻ അനുകൂലിക്കുന്നു.

ശ്രീ. വി. കെ. സി. മമ്മത് കോയ: സർ, ഈ ധനകാര്യ ബില്ലിനെ ഞാൻ അനുകൂലിക്കുകയാണ്. കടുത്ത സാമ്പത്തിക പ്രതിസന്ധിയും മാനുവുമൂലം ജനജീവിതം ദുസ്സഹമായ ഒരു സാഹചര്യത്തിലാണ് എൽ.ഡി.എഫ്. സർക്കാർ അധികാരം ഏറ്റെടുത്തത്. കേരളത്തിലെ സമസ്ത തൊഴിൽ-വ്യവസായ മേഖലകളും പരമ്പരാഗത ഉപജീവനമാർഗ്ഗങ്ങളും ഒരു ഉയർത്തേഴുന്നേൽപ്പിന് സാധ്യമല്ലാത്തവിധം തകർന്നുപോയൊരു സാഹചര്യത്തിലാണ് ഈ ബഡ്ജറ്റ് അവതരിപ്പിക്കപ്പെട്ടത്. അതുകൊണ്ട് ഈ ബഡ്ജറ്റിന് ഏറെ പ്രത്യേകതകളുമുണ്ട്. കഴിഞ്ഞ സർക്കാരിന്റെ ബഡ്ജറ്റ് കൊടിയ അഴിമതിയുടെയും ജനദ്രോഹത്തിന്റെയും ധവളപത്രങ്ങളായിരുന്നു. ബഡ്ജറ്റ് നിർദ്ദേശങ്ങൾ പോലും ചോർത്തി വിൽപ്പന നടത്തി എന്ന അതീവശുഭതരമായ ആരോപണങ്ങൾപോലും ഉയർന്നുവരികയുണ്ടായി. വേലി തന്നെ വിളവ് തിന്നുക എന്നത് ഒരു പഴംചൊല്ലു മാത്രമാണെന്നാണ് അന്നുവരെ കേരളത്തിലെ ജനങ്ങൾ വിചാരിച്ചിരുന്നത്. എന്നാൽ അത് സാധ്യമാണെന്ന് മുൻ യു.ഡി.എഫ്. സർക്കാർ കാണിച്ചുതന്നിട്ടുണ്ട്. ഇതെല്ലാം

വലിയ അവമതിപ്പാണ് കേരളത്തിലുണ്ടാക്കിയത്. ഒരു കെട്ട് കടലാസ്സ് പെട്ടിയിലാക്കി നിയമസഭയുടെ മേശപ്പുറത്ത് വച്ച് ഓരോ ലഡുവും കഴിച്ച് പിരിഞ്ഞുപോകുന്നതാണ് ബഡ്ജറ്റ് അവതരണം എന്ന ധാരണയാണ് എൽ.ഡി.എഫ്. സർക്കാർ തിരുത്തിയത്. അന്ന് ലഡുകഴിച്ച് പിരിഞ്ഞവർ ഇന്ന് തല്ലിപിരിഞ്ഞുവെന്നത് ചരിത്രത്തിന്റെ തിരിച്ചറിവാകാം. എൽ.ഡി.എഫ്. സർക്കാർ വന്നതിനുശേഷം അക്ഷരാർത്ഥത്തിൽ സമൃദ്ധിയുടെയും സന്തോഷത്തിന്റെയും ഒരു പൊന്നോണവും പ്രത്യാശാനിർഭരമായ ഒരു പെരുന്നാളും കേരള ജനത ആഘോഷിച്ച് കഴിഞ്ഞിരിക്കുകയാണ്. കഴിഞ്ഞ സർക്കാർ ബഡ്ജറ്റ് അവതരിപ്പിച്ചിരുന്നത് കോഴി കുച്ചവടക്കാർക്കും കുത്തക ഭീമന്മാരായ മരുന്ന് കമ്പനികൾക്കും മറ്റ് കോർപ്പറേറ്റുകൾക്കും നികുതി ഇളവിനും നികുതി വെട്ടിപ്പിനും വേണ്ടിയായിരുന്നുവെന്ന് ആർക്കും മനസ്സിലാകും. എന്നാൽ എൽ.ഡി.എഫ്.-ന്റെ ഈ ബഡ്ജറ്റ് സമസ്ത ജനവിഭാഗങ്ങൾക്കും ക്ഷേമവും പുരോഗതിയും സമ്മാനിക്കുന്നതാണ്. വിൽപ്പന നികുതി ഉദ്യോഗസ്ഥർ നിർണ്ണയിച്ചുനൽകുന്ന നികുതി ഡിമാന്റ് ന്യായമാണെങ്കിൽപോലും അതിൽ ഉന്നതങ്ങളിൽനിന്നും ഇടപെട്ട് സ്റ്റേ സമ്പാദിക്കുന്ന ഒരു പ്രവണത കഴിഞ്ഞ കാലങ്ങളിൽ ഉണ്ടായിരുന്നു. ഇത്തരം തടസ്സങ്ങൾ നീക്കുന്നതിന് ഖജനാവിൽ എന്തെങ്കിലും പണം എത്തിക്കുന്നതിനും

അടിയന്തര നടപടി സ്വീകരിക്കണം. എന്നാൽ തികച്ചും അന്യായമായ ചില നടപടികൾ ഉദ്യോഗസ്ഥരുടെ ഭാഗത്തുനിന്നും നികുതിദായകർക്കെതിരായി ഉണ്ടാകുന്നുണ്ട്. ഇതിന് പരിഹാരമുണ്ടാകണം. നികുതിവരുമാനം വർദ്ധിപ്പിക്കുന്നതിന് ഏറ്റവും ആവശ്യം വേണ്ട ഘടകങ്ങളിൽ ഒന്നാണ് അഴിമതി രഹിതമായതും കാര്യക്ഷമവുമായ ചെക്ക് പോസ്റ്റുകൾ. എൽ.ഡി.എഫ്. സർക്കാർ ഭരണത്തിൽ വാളയാർ, അമരവിള തുടങ്ങിയ ചെക്കുപോസ്റ്റുകളെ അഴിമതിമുക്തമാക്കി മാതൃകാചെക്കുപോസ്റ്റുകളാക്കി മാറ്റിയിരുന്നു. അതുവഴി സംസ്ഥാനത്തിന് ലഭിക്കേണ്ട നികുതിവരുമാനം ഗണ്യമായി വർദ്ധിക്കുകയുണ്ടായി. എന്നാൽ തുടർന്നുവന്ന യു.ഡി.എഫ്. സർക്കാരിന്റെ കെട്ടുകാര്യസ്ഥതയും അനാസ്ഥയും കാരണം ഈ സ്ഥിതി നിലനിർത്താൻ സാധിച്ചില്ല. അതിന്റെ ഭാഗമായി ചെക്കുപോസ്റ്റുകൾ വലിയ തോതിലുള്ള അഴിമതിയുടെയും നികുതിവെട്ടിപ്പിന്റെയും കേന്ദ്രങ്ങളായി മാറി. ഇതുമൂലം വരുമാനച്ചോർച്ചയാണ് കേരളത്തിനുണ്ടായത്. അമരവിള ചെക്കുപോസ്റ്റിൽ കൈക്കൂലി തടയുന്നതിന് അഞ്ച് ക്യാമറകൾ സ്ഥാപിക്കുകയുണ്ടായി. ആ അഞ്ച് ക്യാമറകളും താമസിക്കാതെ പ്രവർത്തനരഹിതമായി എന്നാണ് വാസ്തവം. അതുവരെ മുഖ്യമന്ത്രിയുടെ ഓഫീസിൽ മാത്രമാണ് പ്രവർത്തനരഹിത ക്യാമറകൾ ഉണ്ടായിരുന്നത് എന്നാണ് നാം മനസ്സിലാക്കിയിരുന്നത്. പക്ഷേ കഴിഞ്ഞ

ഭരണകാലത്ത് ക്യാമറകൾക്കെല്ലാം ഇത്തരം അസുഖം വ്യാപകമായിരുന്നു. ചെക്കുപോസ്റ്റുകളിൽ കെട്ടുപോയ ക്യാമറകളും നിശ്ചലമായ വേയ്ബ്രിഡ്ജുകളും പുനഃസ്ഥാപിക്കാൻ അടിയന്തരനടപടികൾ സ്വീകരിക്കണം. ചെക്കുപോസ്റ്റുകളെ സോഷ്യൽ ഓഡിറ്റിന് വിധേയമാക്കണം. രാഷ്ട്രീയ യജമാനന്മാരുടെ ഇഷ്ടാനോക്കി ചീട്ടുകൾ തെരഞ്ഞെടുക്കുന്ന തത്തകളെ മാത്രമാണ് കഴിഞ്ഞ യു.ഡി.എഫ്. ഭരണകാലത്ത് കേരളം കണ്ടിരുന്നത്. എന്നാൽ ഇന്ന് അഴിമതി നടത്തുന്ന ഏത് ഉദ്യോഗസ്ഥന്റെയും ഭാവി കൃത്യമായി പ്രവചിക്കാൻ കഴിവുള്ള സ്വതന്ത്രരായ തത്തകളാണ് ചീട്ടെടുക്കാൻ നടക്കുന്നത് എന്ന കാര്യം മുൻ സർക്കാരിലെ ചിലരെ ദുഃസ്വപ്നം പോലെ പിന്തുടരുന്നുണ്ട്. കേരളത്തിലെ മുൻ മുഖ്യമന്ത്രിയെ സാമ്പത്തിക തട്ടിപ്പുകേസിൽ ശിക്ഷിച്ചതായി വാർത്തകൾ കാണാൻ ഇടയായി. ബാംഗ്ലൂരിലെ ഒരു കോടതിയാണ് ശിക്ഷിച്ചത്. ഇനി മനഃസാക്ഷിയുടെ കോടതിയിൽ അപ്പീൽ പോകുന്നതിന് കാത്തിരിക്കാം. കേരളത്തിന്റെ അടിസ്ഥാന സൗകര്യ വികസനത്തിന് കിഫ്ബി വഴി 50,000 കോടി രൂപ സമാഹരിക്കാനുള്ള നീക്കം തികച്ചും സ്വാഗതാർഹവും നിരാശ ബാധിച്ച കേരള ജനതയ്ക്ക് ഉത്തേജനം നൽകുന്നതുമാണ്. കഴിഞ്ഞ സർക്കാരിന്റെ കാലത്ത് വർഷാവർഷം കടപ്പത്രമിറക്കിയാണ് ധനം സമാഹരിച്ചിരുന്നത് എന്നതും ഓർക്കേണ്ടതാണ്.

കഴിഞ്ഞ സർക്കാർ അധികാരമൊഴിയുമ്പോൾ കേരളത്തിന്റെ സ്ഥിതി പരിതാപകരമായിരുന്നു. അഴിമതിയിലും കെട്ടുകാര്യസ്ഥതയിലും പെട്ട് തകർന്നുപോയ പൊതുമേഖലാ സ്ഥാപനങ്ങൾ, പെൻഷൻ മുടങ്ങിപ്പോയതിനാൽ ആത്മഹത്യ ചെയ്ത കെ.എസ്.ആർ.ടി.സി. യിലെ പെൻഷൻകാർ തുടങ്ങി എല്ലാ സ്ഥാപനങ്ങളും കരിഞ്ഞുപോയ കേരളത്തെ പുനർനിർമ്മിക്കാൻ കിഫ്ബി വളരെ സഹായകരമാകും എന്ന് ഞാൻ കരുതുന്നു. കേരളത്തിൽ വളരെയേറെ സാധ്യതകളുള്ള ഒരു മേഖലയാണ് ടൂറിസം. ഈ മേഖലയുടെ പ്രോത്സാഹനത്തിന് നല്ല പരിഗണനയാണ് ഈ ബഡ്ജറ്റ് നൽകുന്നത് എന്ന് കാണാം. ബഡ്ജറ്റിലെ 253-ാം ഖണ്ഡികയിൽ ലക്ഷ്യനിർദ്ദേശാടിയിട്ടുള്ള മാറ്റങ്ങൾ ഇതിന് ഉദാഹരണമാണ്. ഈ മേഖലയിൽ സമഗ്രമായ വികസനം സാധ്യമാകുന്ന മറ്റ് പദ്ധതികളും അനുബന്ധമായി രൂപപ്പെടുത്തിയെടുക്കാൻ നമുക്ക് സാധിക്കും എന്ന കാര്യം തീർച്ചയാണ്. രജിസ്ട്രേഷൻ നടപടികളിൽ സുതാര്യത കൊണ്ടുവരുന്നതിനുള്ള നിർദ്ദേശങ്ങൾ ബഡ്ജറ്റിൽ പ്രഖ്യാപിച്ചിട്ടുണ്ട്. ഭൂമിക്ക് ഇപ്പോൾ തീരുമാനിച്ചിട്ടുള്ള ന്യായവില പലപ്പോഴും യഥാർത്ഥ വിലയുടെ അടുത്തുപോലും എത്തുന്നില്ല എന്നത് ഏവർക്കും അറിയാവുന്നതാണ്. ഭൂമിയുടെ ന്യായവില കാലോചിതമായി പരിഷ്കരിക്കുന്നതിനുള്ള നടപടികൾ സ്വീകരിക്കേണ്ടതാണ്. കുടുംബസ്വത്ത് ഭാഗം

വയ്ക്കുമ്പോൾ രജിസ്റ്റർ ചെയ്യുന്നതിന് ഇപ്പോൾ തീരുമാനിച്ച മൂന്ന് ശതമാനം ഫീസ്, വളരെ കുറച്ചുമാത്രം ഭൂമിയുള്ളവരുടെ കാര്യത്തിൽ ഒരിളവ് നൽകുന്നത് സംബന്ധിച്ച് ആലോചിക്കണമെന്ന് ഞാൻ അഭ്യർത്ഥിക്കുന്നു. ബഡ്ജറ്റിലെ 257 മുതൽ 260 വരെയുള്ള ഖണ്ഡികകളിൽ പ്രഖ്യാപിച്ച നികുതിയിളവുകളെ സ്വാഗതം ചെയ്യുന്നു. സ്കാപ്പ് ബാറ്ററിയുടെ നികുതി കുറച്ചത് ഈ മേഖലയിൽ പ്രവർത്തിക്കുന്നവരുടെ ദീർഘകാലത്തെ ആവശ്യമാണ്. അതുപോലെ മുനിസിപ്പൽ പ്ലാസ്റ്റിക് വേസ്റ്റിന് അഞ്ച് ശതമാനം നികുതിയെടുത്ത് കളഞ്ഞതും സ്വാഗതം ചെയ്യുന്നു. കോമ്പൗണ്ട് ചെയ്യുന്ന സ്വർണ്ണവ്യാപാരികൾ പുതിയ ബ്രാഞ്ചുകൾ ആരംഭിക്കുമ്പോൾ അവയ്ക്കും മറ്റുള്ള കടകളുടെ ശരാശരി നികുതി നൽകേണ്ടിവരുന്ന സമ്പ്രദായം ദേദഗതി വരുത്തിയ ബഡ്ജറ്റ് നിർദ്ദേശത്തെ സ്വാഗതം ചെയ്യുന്നു. ഇത് സംസ്ഥാനത്തിന്റെ മുഖ്യനികുതിദായകരിൽപ്പെട്ട വ്യാപാരികളെ കോമ്പൗണ്ടിംഗ് സമ്പ്രദായത്തിലേയ്ക്ക് ആകർഷിക്കുന്നതിന് സഹായകമാകും. കഴിഞ്ഞ സാമ്പത്തികവർഷം കോമ്പൗണ്ട് ചെയ്ത് പണമടച്ച സ്വർണ്ണവ്യാപാരികളും കരാർ പ്രവൃത്തി ചെയ്തവരുമായവർ ഇന്ന് വലിയ പ്രതിസന്ധി നേരിടുകയാണ്. കോമ്പൗണ്ട് ചെയ്തപ്രകാരം തുക അടച്ചാൽ നടപടികൾ അവസാനിച്ചിരുന്നതിനുപകരം അവർ പർച്ചേസ് നികുതികൂടി അടയ്ക്കണമെന്ന സ്ഥിതി വന്നുചേർന്നിരിക്കുകയാണ്. കഴിഞ്ഞ ഗവൺമെന്റിന്റെ

കാലത്ത് ബഡ്ജറ്റിൽ കടന്നുകൂടിയ ഒരു തെറ്റായ വാചകമാണ് മേൽപ്പറഞ്ഞ പ്രശ്നമുണ്ടാക്കിയത്. മാണി സാർ അവിടെ ഇരിക്കുന്നുണ്ട്. ഈ തെറ്റ് തിരുത്തുന്നതിന് മാണി സാർ ഇടപെടണമെന്ന് ഞാൻ അഭ്യർത്ഥിക്കുകയാണ്. കഴിഞ്ഞ ബഡ്ജറ്റ് അവതരിപ്പിച്ചവർക്കുകൂടി ഇതിന് പരിഹാരം കാണാൻ ബാധ്യതയുണ്ടെന്നാണ് ഞാൻ കരുതുന്നത്. കോമ്പൗണ്ട് ചെയ്യുന്ന ഗവൺമെന്റ് കരാറുകാർക്ക് 12-ാം സഭയിൽ താങ്കൾ 3 ശതമാനം നികുതി നിശ്ചയിച്ചത് പിന്നീട് കഴിഞ്ഞ ഗവൺമെന്റ് 4 ശതമാനമാക്കി ഉയർത്തി. ഈ ബില്ലിൽ അത് 5 ശതമാനമാക്കിയതായി കാണുന്നു. ഇത് ഒഴിവാക്കി 4 ശതമാനത്തിൽത്തന്നെ നിർത്തണം. നികുതി നിയമ പരിപാലനത്തിൽ കൃത്യത പാലിക്കുന്ന ഡീലർമാർക്ക് അക്രഡിറ്റേഷൻ ഗ്രീൻ കാർഡ് ലഭ്യമാകുന്ന നടപടിയെ അത്യധികം സ്വാഗതം ചെയ്യുന്നു. എൽ.ഡി.എഫ്. സർക്കാർ ഇത്തരത്തിലൊരു സംവിധാനം കൊണ്ടുവന്നിരുന്നു. എന്നാൽ തുടർന്നുവന്ന സർക്കാർ ഇത് ഉപേക്ഷിച്ചു. ബില്ലിൽ പറഞ്ഞ കണക്കനുസരിച്ച് 24,336 അപ്പീൽ കേസുകൾ കെട്ടിക്കിടക്കുകയാണ്. സർക്കാരിന് 1412.41 കോടി രൂപ ലഭിക്കാനുണ്ട്. ഇത് തീർപ്പാക്കാതെ കാലം കടന്നുപോകുകയാണ്. ഇതിൽ പല കേസുകളും യാതൊരടിസ്ഥാനവുമില്ലാത്തതാണ്. പല കേസുകളും അപ്പീലിൽ എത്തുന്നത് അസസ്സ് ചെയ്യുന്ന ഓഫീസർമാരുടെ മനസ്സിന്റെ തകരാറാണെന്നുപോലും

തോന്നിപ്പോകാറുണ്ട്. കാലതാമസം വന്ന് അപ്പീൽ പരിഗണിക്കുമ്പോൾ അസസ്സ് ചെയ്ത ഓഫീസർതന്നെ അപ്പീൽ അധികാരിയാകുന്ന സ്ഥിതിയും ഉണ്ടാകാറുണ്ട്. ഇതിനെല്ലാം പരിഹാരമെന്ന നിലയിൽ ബഡ്ജറ്റ് പ്രസംഗത്തിൽ പറഞ്ഞതുപോലെ കൂടുതൽ അപ്പീൽ സെന്ററുകൾ സ്ഥാപിച്ച് കേസ് തീർപ്പാക്കാനുള്ള നടപടി കഴിയുംവേഗത്തിൽ നടപ്പാക്കണം. എൽ.ഡി.എഫ്. സർക്കാർ അധികാരത്തിൽ വരുമ്പോൾ മാത്രമാണ് വ്യാപാരി ക്ഷേമനിധി ഫണ്ട് അനുവദിക്കുന്നത്. അത് പ്രവർത്തനക്ഷമമാകുന്നതിനുള്ള താങ്കളുടെ ഈ നടപടിയെ ഹൃദയപൂർവ്വം അഭിനന്ദിക്കുന്നു. ഈ ക്ഷേമനിധി മറ്റ് പല ക്ഷേമനിധികളെയും പോലെ സ്റ്റാറ്റൂട്ടറിയായി പ്രഖ്യാപിക്കണം. അതുപോലെ 60 ലക്ഷം ടേൺ ഓവർ എത്തിയാൽ ചാർജ്ജ്ഡ് അക്കൗണ്ടന്റ് സർട്ടിഫൈ ചെയ്യണമെന്ന വ്യവസ്ഥ പരിഷ്കരിച്ച് ടേൺ ഓവർ ഒരു കോടി രൂപവരെ എങ്കിലുമാക്കണം. ബഡ്ജറ്റ് പ്രസംഗത്തിലെ 248-ാം ഖണ്ഡികയിൽ പറയുന്ന പാക്കറ്റിൽ വിൽക്കുന്ന ഗോതമ്പുൽപ്പന്നങ്ങൾക്ക് ഏർപ്പെടുത്തിയ നികുതി എത്ര കിലോഗ്രാം വരെയുള്ളതിന് എന്നത് കൃത്യമായി പറയണം. ഇല്ലെങ്കിൽ പിന്നീട് അത് വലിയ പ്രശ്നങ്ങളുണ്ടാകും. കഴിഞ്ഞ സർക്കാരിന്റെ കാലത്ത് ഇൻപുട്ട് ടാക്സ് വകയിൽ കോടിക്കണക്കിന് രൂപ കൊടുക്കാനുണ്ട്. ഇത് ഉടനെ തിരിച്ച് നൽകുകയോ അല്ലാത്തപക്ഷം അടയ്ക്കേണ്ട

നികുതിയിൽ അഡ്ജസ്റ്റ് ചെയ്യാൻ അനുവദിക്കുകയോ ചെയ്യണം. നികുതിദായകർക്ക് ഓഫീസുകളിൽ വന്നാൽ ഇരിക്കാനുള്ള സൗകര്യംപോലും ഇതുവരെ ഉണ്ടായിരുന്നില്ല. ആ സൗകര്യത്തിനായി 100 കോടി രൂപ വകയിരുത്തിയ നടപടിയെ അഭിനന്ദിക്കുന്നു. ഈ ധനകാര്യ ബില്ലിനെ ഒന്നുകൂടി അനുകൂലിച്ചുകൊണ്ട് നിർത്തുന്നു.

ശ്രീ. കെ. എം. മാണി: സർ, ഈ ബിൽ ഏഴ് നികുതി നിയമങ്ങൾ ഭേദഗതി ചെയ്യുന്നതിനാണ്. നികുതി നിയമങ്ങൾ നടപ്പിലാക്കുമ്പോൾ സാധാരണക്കാർക്ക് ബുദ്ധിമുട്ടുണ്ടാകാത്ത രീതിയിൽ നടപ്പിലാക്കുന്നതോടൊപ്പം നമുക്ക് ന്യായമായി കിട്ടേണ്ട നികുതി വരുമാനത്തിൽ ചോർച്ചയുണ്ടാകാനും പാടില്ല. ബഹുമാനപ്പെട്ട ധനകാര്യ മന്ത്രിയുടെ രാവിലത്തെ പ്രസ്താവന പരിഭ്രമിപ്പിക്കുന്ന ഒരു കാര്യമാണ്. നികുതി വരുമാനം 50 ശതമാനത്തോളം ലക്ഷ്യമിടുന്നതിൽ പകുതിപോലും എത്താൻ കഴിയുന്നില്ല. 19-20 ശതമാനമാണ് ലക്ഷ്യമിട്ടത്. 14 ശതമാനംവരെയെങ്കിലും എത്തുമോയെന്ന് സംശയമാണെന്ന് പറഞ്ഞു. ഇത് വളരെ ഉത്കണ്ഠ ജനിപ്പിക്കുന്ന ഒരു കാര്യമാണ്. എന്താണ് ഇതിന് കാരണം? സാമ്പത്തിക മന്ദന്യത്തിന്റെ കാലത്തുപോലും കൈവരിക്കാൻ പറ്റാത്ത പുരോഗതി നമുക്ക് കൈവരുത്താൻ കഴിയില്ലേ? ഇപ്പോൾ സാമ്പത്തിക മന്ദന്യം കഴിഞ്ഞല്ലോ. നികുതി

വരുമാനം 50 ശതമാനത്തോളം കുറഞ്ഞുപോയി എന്നത് നമുക്ക് അഭിമാനകരമായ കാര്യമല്ല. അതിന്റെ കാരണമെന്താണെന്ന് ബഹുമാനപ്പെട്ട ധനകാര്യ വകുപ്പുമന്ത്രി ഇവിടെ വിശദമാക്കുമെന്ന് ഞാൻ വിചാരിക്കുകയാണ്. കുടുംബവസ്തുക്കൾ കുടുംബാംഗങ്ങൾ തമ്മിൽ ഭാഗം വയ്ക്കുമ്പോഴുള്ള രജിസ്ട്രേഷൻ ചാർജ്ജ് 1000 രൂപ മതിയെന്ന് ഞാൻ ധനകാര്യ മന്ത്രിയായിരുന്നപ്പോൾ ബഡ്ജറ്റിൽ കൊണ്ടുവന്നിരുന്നു. എൽ.ഡി.എഫ്. ഗവൺമെന്റ് മാർക്കറ്റ് വാല്യൂവിന്റെ 3 ശതമാനമാക്കി സ്റ്റാമ്പ് ഡ്യൂട്ടി വർദ്ധിപ്പിച്ചു, രജിസ്ട്രേഷൻ ഫീസ് വർദ്ധിപ്പിച്ചു. ഇത് ജനങ്ങൾക്ക് വലിയ ബുദ്ധിമുട്ടുണ്ടാക്കി. ഞാനത് പല തവണ സഭയിൽ പറഞ്ഞിരുന്നു. ഇന്ന് ബഹുമാനപ്പെട്ട ധനകാര്യ വകുപ്പുമന്ത്രി അത് പുനഃപരിശോധിക്കും എന്ന് പറഞ്ഞത് ആശ്വാസകരമാണ്. എത്രയും വേഗം അതിനുള്ള നടപടികൾ സ്വീകരിക്കണമെന്നാണ് എനിക്ക് പറയാനുള്ളത്. കോർട്ട് ഫീസ് ആന്റ് സൂട്ട് വാല്യൂവേഷൻ ആക്ട് 76-ാം വകുപ്പിന്റെ ഭേദഗതിയിൽ സിവിൽ കോടതിയുടെ എല്ലാ ഒറിജിനൽ കേസുകളുടെയും ഫീസ് ഒരു ശതമാനത്തിൽനിന്ന് അഞ്ച് ശതമാനമായി വർദ്ധിപ്പിക്കുമെന്ന് പറഞ്ഞിരിക്കുന്നത് ശരിയല്ല. അത് പുനഃപരിശോധിക്കണം. അങ്ങനെയുള്ള കാര്യങ്ങൾ ബാർ കൗൺസിലുമായി ആലോചിക്കുന്നത് നല്ലതായിരിക്കും എന്ന് തോന്നുന്നു. ആലോചിച്ചിട്ടുണ്ടോയെന്ന്

എനിക്ക് അറിയില്ല. ഒറ്റയടക്ക് ഒരു ശതമാനത്തിൽനിന്ന് അഞ്ച് ശതമാനമായി വർദ്ധിപ്പിച്ചത് ശരിയല്ല എന്നതാണ് എന്റെ അഭിപ്രായം. 4(2) രണ്ടാം പട്ടികയിൽ ആർട്ടിക്കിൾ 3 ലെ 3-ാം ഇനത്തിൽ എ, ബി വകുപ്പുകളിൽ ഇൻകം ടാക്സ്, വെൽത്ത് ടാക്സ് കേസുകളുടെ ഹൈക്കോർട്ട് ഫീസ് വർദ്ധിപ്പിച്ചത് എന്നിവ ബഡ്ജറ്റ് പ്രസംഗത്തിൽ പറയാത്തതാണ്. സാധാരണഗതിയിൽ ബഡ്ജറ്റ് പ്രസംഗത്തിൽ പറയുന്നതാണ് ധനകാര്യബില്ലിൽ വരുന്നത്. ബഡ്ജറ്റ് പ്രസംഗത്തിൽ പരാമർശിക്കാത്ത ഒരു പുതിയ വിഷയം ധനകാര്യ ബില്ലിൽ കൂടി കൊണ്ടുവന്നിരിക്കുന്നു. ഇത് വാസ്തവത്തിൽ നമ്മുടെ ഫിനാൻസ് ബില്ലിന്റെ ക്രെഡിബിലിറ്റിയെത്തന്നെ നശിപ്പിക്കുന്നതാണ്. ബഡ്ജറ്റിൽ പറയാത്ത കാര്യം ധനകാര്യ ബില്ലിൽ കൂടി കൊണ്ടുവരുന്ന നടപടിക്രമം ശരിയല്ല. അത് പരിശോധിക്കണം. ശ്രീ. വി. എസ്. അച്യുതാനന്ദനെ എപ്പോഴും ദോഷൈകദൃക്ക്കായിട്ടാണ് ഞാൻ കാണുന്നത്. എവിടെ ദോഷമുണ്ടെന്ന് നോക്കുന്ന ആളാണ് അദ്ദേഹം. ഏതായാലും ഒരു കാര്യത്തിൽ എനിക്ക് സന്തോഷമുണ്ട്. ശ്രീ. വി. എസ്. അച്യുതാനന്ദൻ ഇക്കഴിഞ്ഞ ദിവസം വിജിലൻസിന് കൊടുത്ത ഗുഡ് സർവ്വീസ് സർട്ടിഫിക്കറ്റ് വളരെ രസകരമായിരുന്നു. അദ്ദേഹത്തിന്റെ മകന്റെ പേരിലുള്ള ഒരു കേസ് ഒഴിവാക്കിയപ്പോൾ ഉപകാരസ്മരണ നടത്തി. ഉപകാരസ്മരണ

നമുക്ക് എപ്പോഴും വേണം. ഇനി 10 കേസുകളുണ്ട്. 10 ഉപകാരസ്മരണ കൂടി ശ്രീ. വി.എസ്. അച്യുതാനന്ദന്റെ ഭാഗത്തുനിന്നുണ്ടാകുമെന്നാണ് ഞാൻ പ്രതീക്ഷിക്കുന്നത്. എപ്പോഴും ഉപകാരസ്മരണ നമുക്ക് വേണം, മനുഷ്യന് നന്ദിവേണം. ശ്രീ. വി. എസ്. അച്യുതാനന്ദൻ നല്ല നിലയിൽ നന്ദി പ്രകടിപ്പിക്കുന്നു എന്നുള്ളതിൽ എനിക്ക് വളരെ സന്തോഷമുണ്ട്. ഇവിടെ മറ്റൊരു കാര്യം എനിക്ക് പറയാനുള്ളത്, ഞാൻ ധനകാര്യ മന്ത്രിയായിരിക്കെ അകറ്റി നിർത്തിയിരുന്ന സാൻ്റീയാഗോ മാർട്ടിനെപ്പോലുള്ള ചെമ്പരത്തുകൾ ഇപ്പോൾ റാകി പറക്കാൻ തുടങ്ങുന്നുവെന്ന് കേൾക്കുന്നു, എനിക്കതിന്റെ സത്യാവസ്ഥ അറിയില്ല. അങ്ങനെയുണ്ടെങ്കിൽ നമുക്ക് അകറ്റി നിർത്തേണ്ടതായി വരും. ഞാൻ മന്ത്രിയായിരിക്കെ കൊണ്ടുവന്നതാണ് 'കാരുണ്യ പദ്ധതി'. അത് ഏറ്റവും ആശ്വാസകരമായ ഒരു പദ്ധതിയായി എനിക്ക് തോന്നുന്നു. ഏതാണ്ട് 1500 കോടി രൂപ, ഒന്നരലക്ഷത്തോളം രോഗികൾക്കായി നൽകിയ ഒരു ജീവകാരുണ്യ പദ്ധതിയാണിത്. ലോകത്തിൽ ഇതുപോലെയൊരു പദ്ധതി ഉണ്ടായിട്ടില്ല. ആ പദ്ധതി ഏതാണ്ട് നിലച്ച രീതിയിലാണ്. അത് ദുർബ്ബലപ്പെടുത്തുവാൻ ഒരിക്കലും അനുവദിക്കരുത്. നമുക്കത് വളരെ കാര്യക്ഷമമായിത്തന്നെ മുന്നോട്ടുകൊണ്ടുപോകണം. ആ പദ്ധതിക്ക് ശക്തമായ സംരക്ഷണം നൽകി നല്ല നിലയിൽ കൊണ്ടുപോകണമെന്നുമാത്രമാണ് എനിക്ക്

പറയാനുള്ളത്. റബ്ബർ വില സ്ഥിരതാ ഫണ്ട്- 150 രൂപ മിനിമം വില, മുൻ ഞാൻ ധനകാര്യ മന്ത്രിയായിരക്കെ കൊണ്ടുവന്ന ഏറ്റവും പ്രധാനപ്പെട്ട കാര്യം റബ്ബർ കർഷകരുടെ രക്ഷയ്ക്കായി 300 കോടി രൂപ മാറ്റിവയ്ക്കുകയുണ്ടായി എന്നതാണ്. മിനിമം വില 150 രൂപ. കമ്പോള വിലയും പ്രഖ്യാപിത വിലയും തമ്മിലുള്ള വ്യത്യാസം അവരുടെ ബാങ്ക് അക്കൗണ്ടുകൾ വഴി നൽകുമെന്നായിരുന്നു വാഗ്ദാനം. അതനുസരിച്ച് ബാങ്ക് അക്കൗണ്ടിലേയ്ക്ക് കൊടുത്തുകൊണ്ടിരിക്കുകയായിരുന്നു. ഇപ്പോൾ കുറേ മാസങ്ങളുടെ തുക കുടിശ്ശികയുണ്ട്. കൃഷിക്കാരെ സംബന്ധിച്ചിടത്തോളം അവർക്ക് നൽകാനുള്ള തുക യഥാസമയം നൽകണം. അതിൽ കാലതാമസം വരുത്തുന്നത് ശരിയല്ല. അതുപോലെതന്നെ നാളികേര സംഭരണം എല്ലാ കേന്ദ്രങ്ങളിലും ശരിയായി നടക്കുന്നില്ല. നാളികേര കർഷകരും ധർമ്മസങ്കടത്തിലാണ്. നെല്ല് സംഭരണം മുടങ്ങിപ്പോയി. നെല്ല് കളത്തിൽ കൂട്ടിയിട്ടിരിക്കുന്ന കാഴ്ചയാണ് നമ്മൾ കാണുന്നത്. നെൽ കർഷകർക്കും നാളികേര കർഷകർക്കും റബ്ബർ കർഷകർക്കും ഒരു സംരക്ഷണം ഈ ഗവൺമെന്റിന്റെ കീഴിലുണ്ടായിട്ടില്ല. വിപണിയിൽ ഇടപെടണം. അതാണ് പ്രധാനപ്പെട്ട ഒരു കാര്യം. ന്യായവില ഇല്ലാതെ വരുമ്പോൾ ആ വിളകളെ സംരക്ഷിക്കുന്നതിനുവേണ്ടി വിപണിയിൽ ഇടപെടേണ്ടത് ഏറ്റവും വലിയ ആവശ്യമാണ്. അങ്ങനെയുള്ള

കാര്യങ്ങൾ നമുക്ക് ശക്തമാക്കിക്കൊണ്ട് മുന്നോട്ടുപോകണം.

കർഷകരക്ഷയ്ക്കാവശ്യമായ എല്ലാ കാര്യങ്ങളും ചെയ്യണം എന്നുമാത്രമാണ് എനിക്ക് പറയാനുള്ളത്. നല്ല കാര്യങ്ങൾ ചെയ്താൽ നല്ലതാണെന്ന് പറയും. അതുകൊണ്ട് ഡോ. ടി. എം. തോമസ് ഐസകിൽനിന്ന് നല്ല പ്രഖ്യാപനങ്ങൾ ഉണ്ടാകട്ടെ എന്നു ഞാൻ ആശിക്കുന്നു. എന്റെ വാക്കുകൾ ഉപസംഹരിക്കുന്നു.

ശ്രീ. സി. കെ. ഹരീന്ദ്രൻ: സർ, നിയമസഭയിൽ നാമെല്ലാം

ബഹുമാനിക്കുന്ന പ്രതിപക്ഷത്തെ ശ്രീ. വി. ഡി. സതീശൻ എം.എൽ.എ.

പ്രസംഗമദ്ധ്യേ കൗടില്യന്റെ 'അർത്ഥശാസ്ത്ര'ത്തിലെ നികുതി പിരിവിനെ

സംബന്ധിച്ച് ഉപമിക്കുകയുണ്ടായി. ഈ ഉപമയാണ് ഇൻഡ്യയിൽ ഏറെക്കാലം

രാജ്യം ഭരിച്ച കോൺഗ്രസ് പാർട്ടി ഭരണരംഗത്ത് സ്വീകരിച്ചതെന്ന് ഇൻഡ്യയിലെ

സാധാരണക്കാരായ ആളുകൾക്ക് നേരിട്ട് അനുഭവമുള്ളതാണ്. ഒരു കൈകൊണ്ട്

കൊടുക്കുകയും മറുകൈകൊണ്ട് തിരിച്ചെടുക്കുകയും ചെയ്യുന്ന സമീപനമായിരുന്നു

അവർ സ്വീകരിച്ചത്. ഇൻഡ്യയിലെ ലക്ഷക്കണക്കിന് വരുന്ന ഗ്രാമങ്ങളിലെ

സാധാരണക്കാരായ ആളുകൾ പാർശ്വവൽക്കരിക്കപ്പെട്ടതിന്റെ ഒരു ചിത്രമാണ്

സ്വതന്ത്ര ഇൻഡ്യയിൽ കാണാൻ കഴിഞ്ഞത്. ജനങ്ങളുടെ അടിസ്ഥാന ആവശ്യങ്ങൾ

നിറവേറ്റപ്പെട്ടില്ല. 2005-ൽ പാർലമെന്റിൽ ഇടതുപക്ഷത്തിന്റെ പിന്തുണയോടുകൂടി

യു.പി.എ. രാജ്യം ഭരിക്കുമ്പോഴാണ് ഇൻഡ്യയിലെ ലക്ഷക്കണക്കിന് വരുന്ന ഗ്രാമങ്ങളിൽ പാർശ്വവൽക്കരിക്കപ്പെട്ടവർക്ക് ദേശീയ തൊഴിലുറപ്പ് നിയമംപോലും പാസ്സാക്കിയെടുക്കാൻ കഴിഞ്ഞത്. അതുവഴി കോടിക്കണക്കിന് ആളുകളുടെ ദാരിദ്ര്യം ലഘൂകരിക്കാൻ കഴിഞ്ഞു എന്ന യാഥാർത്ഥ്യം നമ്മുടെ മുന്നിലുണ്ട്. ഇൻഡ്യയിൽ മാതൃകാപരമായി ഈ പദ്ധതി നടപ്പിലാക്കുന്നത് ഇടതുപക്ഷത്തിന് സ്വാധീനമുള്ള സംസ്ഥാനങ്ങളിലാണെന്നും നമുക്കറിയാം. കേരളത്തിൽ 31 ലക്ഷത്തിൽപ്പരംവരുന്ന കുടുംബങ്ങൾ ദേശീയ തൊഴിലുറപ്പ് പദ്ധതിയുമായി ബന്ധപ്പെട്ട തൊഴിലിനുവേണ്ടി കാർഡ് എടുത്തിട്ടുള്ളവരാണ്. ഇന്നിപ്പോൾ പതിനാല് ലക്ഷത്തിൽപ്പരം വരുന്ന ആളുകൾക്ക് തൊഴിലെടുക്കാൻ കഴിയുന്നുണ്ട്. കഴിഞ്ഞ മൂന്നുനാലുവർഷക്കാലത്തെ കണക്കുകൾ പരിശോധിക്കുമ്പോൾ ഈ വർഷം തൊഴിൽ ദിനങ്ങൾ വളരെ കുറവാണ്. കേന്ദ്രസർക്കാർ ഇടക്കാല ഗൈഡ്‌ലൈൻ കൊണ്ടുവന്ന് ഈ പദ്ധതിയെ ഇല്ലാതാക്കാനുള്ള പരിശ്രമം നടത്തിപ്പോരുന്നുണ്ട്. ഗ്രാമങ്ങളും നഗരങ്ങളും തമ്മിൽ വലിയ വ്യത്യാസമില്ലാത്ത കേരളംപോലുള്ള സംസ്ഥാനത്തിൽ ഇടതുപക്ഷ ഗവൺമെന്റിന്റെ കാലത്ത് കൊണ്ടുവന്ന അയ്യങ്കാളി നഗരതൊഴിലുറപ്പ് പദ്ധതി നഗരങ്ങളിൽ മാത്രമായി ഒതുങ്ങി നിൽക്കുകയാണ്. കേന്ദ്ര ഗവൺമെന്റിൽ ശക്തമായ സമ്മർദ്ദം ചെലുത്തി കേരളത്തിലെ ഗ്രാമങ്ങളിൽകൂടി ഇത് നടപ്പിലാക്കാനുള്ള നടപടി

അടിയന്തരമായി സ്വീകരിക്കണമെന്ന അഭിപ്രായമാണ് ഇക്കാര്യത്തിൽ എനിക്കുള്ളത്. ഈ വർഷം ഇതുവരെ 21 തൊഴിൽ ദിനങ്ങളാണ് അവർക്ക് ലഭിച്ചിട്ടുള്ളത് കൂലി 240 രൂപ മാത്രമാണ്. ഈ ചുരുങ്ങിയ തുകയ്ക്ക് ലക്ഷക്കണക്കിന് വരുന്ന കുടുംബങ്ങൾ പട്ടിണിയിൽനിന്ന് രക്ഷനേടുന്നതിനായി ഈ തൊഴിൽരംഗത്ത് ഉറച്ചുനിൽക്കുകയാണ്. അവരുടെ പ്രശ്നങ്ങൾ അനുഭാവപൂർവ്വം പരിഗണിക്കാനുള്ള ഇടപെടൽ ഗവൺമെന്റിന്റെ ഭാഗത്തുനിന്നുണ്ടാകണമെന്ന് വിനയപൂർവ്വം ഞാനഭ്യർത്ഥിക്കുകയാണ്. ഈ ഗവൺമെന്റ് അധികാരത്തിൽ വന്നതിനുശേഷം ഭരണരംഗത്ത് സ്വീകരിച്ച നടപടികൾ നമുക്ക് ഓർമ്മയുള്ളതാണ്. യു.ഡി.എഫ്.-ന്റെ കാലത്ത് പൊതുവിദ്യാഭ്യാസത്തിനും പൊതുജനാരോഗ്യത്തിനും പൊതുവിതരണത്തിനും സാമൂഹ്യക്ഷേമത്തിനും പൊതുമേഖലയ്ക്കും പരമ്പരാഗത വ്യവസായങ്ങൾക്കും മറ്റുമുള്ള പദ്ധതി-പദ്ധതിയേതര വിഹിതം വെട്ടിക്കുറയ്ക്കപ്പെട്ടു. പൊതുകാര്യങ്ങളിൽനിന്ന് ഭരണകൂടം പിൻമാറുകയാണെന്നും ആ ഇടം കമ്പോള ശക്തികൾക്ക് അഥവാ മൂലധന ശക്തികൾക്ക് വിട്ടുകൊടുക്കുകയും ചെയ്യുകയായിരുന്നുവെന്ന തോന്നലുള്ളവാക്കി, അത് ശരിയുമായിരുന്നു. സർക്കാർ ഉദ്യോഗസ്ഥരുടെ തസ്തിക വെട്ടിക്കുറച്ചു, ശമ്പളം മരവിപ്പിച്ചു. പൊതുമേഖലയെ വിൽപ്പനയ്ക്കുവച്ചു. കാടും കായലും കടലോരങ്ങളും പുഴയും റവന്യൂ ഭൂമിയും എന്നുവേണ്ട

പൊതുസ്വത്തും പൊതുവിഭവങ്ങളും കയ്യേറ്റക്കാരുടെ സ്വാതന്ത്ര്യത്തിന് വിട്ടുകൊടുക്കുന്ന സ്ഥിതി കേരളത്തിൽ കഴിഞ്ഞ യു.ഡി.എഫ്.-ന്റെ കാലത്തുണ്ടായി. കേരളത്തിന്റെ വികസനരംഗത്ത് ഘടനാപരമായ അപഭ്രംശത്തിന് യു.ഡി.എഫ്. സർക്കാരിന്റെ നടപടികൾ ഇടയാക്കി എന്നത് കേരളത്തിലെ ജനങ്ങൾ കണ്ടതാണ്. കേരളം പട്ടിണി മരണങ്ങളുടെയും കർഷക ആത്മഹത്യകളുടെയും നാടായി മാറിയ ഒരു കാലമുണ്ടായിരുന്നു. നിർമ്മാർജ്ജനം ചെയ്യപ്പെട്ടവെന്ന് കരുതിയ പകർച്ചവ്യാധികൾ യു.ഡി.എഫ്.-ന്റെ ഭരണകാലത്ത് തിരിച്ചുവന്നു. സാമൂഹിക സംഘർഷങ്ങൾ വർഗ്ഗീയ കലാപങ്ങളായി വളർന്ന ഒരു കാലമായിരുന്നു കേരളത്തിൽ നാം കണ്ടത്. കഴിഞ്ഞ യു.ഡി.എഫ്. സർക്കാർ ബ്ലേഡ് മാഫിയകളെ നിയന്ത്രിക്കാനെന്നപേരിൽ കൊണ്ടുവന്ന 'ഓപ്പറേഷൻ കബേര' ബ്ലേഡ്കാരിൽനിന്നും പണം പിരിക്കാനുള്ള സൗകര്യമൊരുക്കി. ഏതാനും ആളുകൾ അതുവഴി നേട്ടമുണ്ടാക്കി. മദ്യനിരോധനത്തിന്റെ പേരിൽ മദ്യ രാജാക്കന്മാരിൽനിന്ന് പണം പിരിക്കുന്ന അവസ്ഥ നാം കണ്ടു. ബാർകോഴയുടെ പേരിൽ ഇപ്പോഴും പലരെയും വേട്ടയാടിക്കൊണ്ടിരിക്കുകയാണ്. നമ്മളെല്ലാം ആദരിക്കുന്ന മാണി സാറിനെ പോലും ഇക്കാര്യത്തിൽ ദുഷിപ്പിച്ചു എന്നു പറയുന്നതിൽ വളരെ ലജ്ജയും ഖേദവുമുണ്ട്. നിക്ഷേപകർക്ക് സുരക്ഷിതത്വം ഉറപ്പാക്കാൻ അധ്വാനിക്കുന്നവരുടെ

അവകാശങ്ങൾ അടിയറവ് വയ്ക്കാനാവില്ല. ഇവ രണ്ടും സമന്വയിപ്പിക്കുന്ന വികസന നയമാണ് നമുക്ക് വേണ്ടത്. അങ്ങനെയൊന്നും ഈ കേരളത്തെ സംബന്ധിച്ച് എല്ലാം ശരിയാക്കാൻ. ഐ.ടി. മേഖലയിൽ നിർണ്ണായക മുന്നേറ്റം സൃഷ്ടിച്ച നമ്മുടെ സംസ്ഥാനത്തെ ഐ.ടി. രംഗത്തെ കയറ്റുമതി വരുമാനം ആയിരം കോടി രൂപയാണെങ്കിൽ കർണ്ണാടകയിൽ അത് 1.5 ലക്ഷം കോടി രൂപയും തമിഴ്നാട്ടിൽ 75,000 കോടി രൂപയും ആന്ധ്രപ്രദേശിൽ 57,000 കോടി രൂപയുമാണ്. നാമിത് ആശ്ചര്യത്തോടും അതൂതത്തോടുംകൂടിയാണ് നോക്കിനിൽക്കുന്നത്. ഭാവനാപൂർണ്ണമായ ആസൂത്രണവും അതിലേക്ക് നയിക്കുന്ന കൃത്യമായ രാഷ്ട്രീയ ഇച്ഛാശക്തിയും പ്രതിബദ്ധതയോടുകൂടിയുള്ള പ്രവർത്തനവുമാണ് ഇന്നത്തെ പ്രതിസന്ധി മറികടക്കാനുള്ള വഴി. നമുക്ക് അർഹതപ്പെട്ടത് നേടിയെടുക്കുന്നതിനുള്ള പരിശ്രമത്തിൽ ഇടപെടേണ്ടതായിട്ടുണ്ട്. കേരളത്തിലെ ഇടതുപക്ഷ ജനാധിപത്യമുന്നണി ഇക്കാര്യത്തിൽ ദീർഘദൃഷ്ടിയോടുകൂടിയാണ് നീങ്ങുന്നതെന്ന് ബഡ്ജറ്റ് പ്രസംഗത്തിലൂടെയും ഇന്നലെ കേരളത്തിലെ ആദരണീയനായ മുഖ്യമന്ത്രി വ്യാവസായിക മേഖലയുമായി ബന്ധപ്പെട്ട് നടത്തിയ ചർച്ചയ്ക്ക് മറുപടി പറയുമ്പോഴും വ്യക്തമാക്കിയിട്ടുള്ളതാണ്. ഭൂമിയും പൊതുസ്വത്തും കയ്യടക്കി കോർപ്പറേറ്റുകൾ നേടുന്ന സാമ്പത്തിക കുതിപ്പിൽ മേന്മ നടിക്കുന്ന വികസനത്തിന്റെ രാഷ്ട്രീയം

കേരളത്തിന് സ്വീകാര്യമല്ല. നമ്മുടെ പാരിസ്ഥിതിക സത്തുലിതാവസ്ഥ, ഒരു low level equilibrium ഈ സംസ്ഥാനത്ത് കാണാൻ കഴിയുന്നു. വിനാശത്തിന്റെ വക്കിലാണ് കേരളം. അത് തകിടം മറിക്കുന്ന ഒരു വികസന നയത്തിനേയും പിന്തുണയ്ക്കാനാവില്ല. നമ്മുടെ വിദ്യാഭ്യാസ വിവര സാങ്കേതിക വിദ്യ, വിനോദസഞ്ചാരം തുടങ്ങിയ മേഖലകളിലെ അടിസ്ഥാന സൗകര്യ വികസനത്തിന് പ്രത്യേക പരിഗണന നൽകി ഇടതുപക്ഷം മുന്നേറുകയാണ്. പുതിയ മേഖലകൾക്ക് ഊന്നൽ നൽകുമ്പോഴും കൃഷിയും പരമ്പരാഗത വ്യവസായങ്ങളും അവഗണിക്കപ്പെടാതിരിക്കാൻ ഇടതുപക്ഷം പ്രത്യേകം ജാഗ്രത പുലർത്തുന്നുവെന്നുള്ളത് അഭിമാനകരമായ കാര്യമാണ്. പരമ്പരാഗത വ്യവസായങ്ങളുടെ പുനഃസംഘടനയും പൊതുമേഖലാ സ്ഥാപനങ്ങളുടെ നവീകരണവും സഹകരണ മേഖല വഴി നിക്ഷേപ സമാഹരണവും അതുവഴി ഒരു ലക്ഷംപേർക്ക് പുതിയ തൊഴിലവസരവും ഇതര മേഖലവഴി അഞ്ച് ലക്ഷംപേർക്ക് പുതിയ തൊഴിലവസരം എന്ന പ്രഖ്യാപനവും കൃഷി പ്രോത്സാഹിപ്പിക്കാനുള്ള പുത്തൻ തീരുമാനവും സാമൂഹ്യ ക്ഷേമ പദ്ധതികൾ വ്യാപിപ്പിച്ചതും വിദ്യാർത്ഥി കേന്ദ്രീകൃത സ്കൂൾ പാഠ്യപദ്ധതിയായി നവീകരിച്ചതും പ്രധാനപ്പെട്ട സർക്കാരിന്റെ വികസന നയങ്ങളായി ഇതിനകം പ്രഖ്യാപിക്കപ്പെട്ടുകഴിഞ്ഞിരിക്കുന്നു. അതിദ്രുത

വികസനത്തിനുള്ള സാമൂഹ്യ പശ്ചാത്തലമൊരുക്കുകയാണ് എൽ.ഡി.എഫ് ചെയ്യുവരുന്നതെന്ന് കേരളത്തിലെ ജനങ്ങൾക്കറിയാം. അതുകൊണ്ടുതന്നെ ഇടതുപക്ഷ ജനാധിപത്യമുന്നണിയെ കേരളത്തിലെ സാധാരണക്കാരായിട്ടുള്ള ആളുകൾ വളരെ പ്രതീക്ഷയോടുകൂടിയാണ് നോക്കിക്കാണുന്നത്. കേരളത്തിൽ രണ്ട് ദിവസങ്ങൾക്കുമുമ്പ് നടന്ന ഉപതെരഞ്ഞെടുപ്പുകളിൽ നാം കണ്ടത് അതാണ്. നമ്മുടെ സംസ്ഥാനത്ത് കഴിഞ്ഞ ഏതാനും ദിവസങ്ങളായി ഭരണത്തിൽ വന്ന ഇടതുപക്ഷ ഗവൺമെന്റ് ജനപക്ഷത്തുനിന്നുകൊണ്ട് നടത്തിയ ഭരണരംഗത്തെ നടപടികളെല്ലാം കേരളത്തിലെ ഭൂരിപക്ഷംവരുന്ന ജനങ്ങൾ അംഗീകരിക്കുന്നു എന്നതിന്റെ തെളിവാണ് ഉപതെരഞ്ഞെടുപ്പുകളിൽ ഇടതുപക്ഷത്തിനണ്ടായിട്ടുള്ള ഉജ്ജ്വല വിജയമെന്ന് ഈ സഭയെ ഓർമ്മിപ്പിക്കാൻ ഞാൻ ആഗ്രഹിക്കുന്നു. നമ്മുടെ നാടിന്റെ അഭിവൃദ്ധിക്കുവേണ്ടി, പുരോഗതിക്കുവേണ്ടി, വിവിധ മേഖലകളിൽ ഇടപെട്ട് നടത്തിക്കൊണ്ടിരിക്കുന്ന പ്രവർത്തനങ്ങളെ ജനങ്ങൾ ശ്രദ്ധാപൂർവ്വം ഉറ്റുനോക്കുന്നുണ്ട്. ജനങ്ങൾ കാണുന്ന രീതിയിൽ നിയമസഭയിലെ പ്രതിപക്ഷവും കാണണം. ഇടതുപക്ഷ ജനാധിപത്യമുന്നണി അതിദ്രുതഗതിയിൽ കേരളത്തെ വികസനത്തിന്റെ പന്ഥാവിലേയ്ക്ക് നയിക്കാനുതകുന്ന സാമ്പത്തിക രംഗത്തെടുക്കുന്ന നയങ്ങൾക്ക് പിന്തുണ നൽകാൻ പ്രതിപക്ഷം സഹകരിക്കുന്നതാണ് ഏറ്റവും

ഉചിതമായിട്ടുള്ള രാഷ്ട്രീയ കടമയെന്ന് അവരെ ഓർമ്മിപ്പിക്കാൻ ഞാൻ ഈ സന്ദർഭത്തിൽ ആഗ്രഹിക്കുന്നു. ആ നിലയിൽ ഇടതുപക്ഷ ജനാധിപത്യ മുന്നണിക്ക് ഒരവസരം നൽകി ഇടതുപക്ഷ ജനാധിപത്യ മുന്നണി സ്വീകരിക്കുന്ന ഭരണനയങ്ങൾക്ക് ആവശ്യമായിട്ടുള്ള പിന്തുണ നൽകി മുന്നോട്ടുപോകാൻ യത്നിക്കണമെന്ന് അവരോട് ഞാൻ വിനയപൂർവ്വം അഭ്യർത്ഥിക്കുന്നു. ഞാൻ ഈ ധനബില്ലിന് ശക്തമായി പിന്തുണയ്ക്കുന്നു.

ശ്രീ. പി. കെ. ബഷീർ: സർ, ഞാൻ ഈ ധനകാര്യ ബില്ലിനെ എതിർക്കുകയാണ്. എല്ലാം ശരിയാക്കും, എല്ലാം ശരിയാക്കും എന്നു പറഞ്ഞിട്ട് കഴിഞ്ഞ അഞ്ചുകൊല്ലം ഞങ്ങൾ നടപ്പിലാക്കിയ പദ്ധതികൾ ഇന്ന് ഉദ്ഘാടനം ചെയ്യുന്ന പരിപാടിയാണ് നിങ്ങൾക്ക്. എന്നാൽ അതിന്റെ കുറ്റങ്ങൾ നിങ്ങൾ പറയണ്ട. അതിന്റെ ശില്പികളായ ആളുകളിവിടെയുണ്ട്. അവരെയൊരെയെങ്കിലും ഒരു പരിപാടിക്ക് നിങ്ങൾ വിളിക്കാറുണ്ടോ? ആരാന്റെ കട്ടിയുടെ പിതൃത്വം നിങ്ങൾ ഏറ്റെടുക്കേണ്ട ആവശ്യമില്ലല്ലോ. അത് നിങ്ങളുടെ നേട്ടമല്ലല്ലോ. ഇപ്പോൾ ഒരു ഓവർബ്രിഡ്ജും ഒരു പാലവുമൊക്കെ എങ്ങനെയാണ് വരുന്നത്; അത് കഴിഞ്ഞ അഞ്ചുകൊല്ലത്തെ യു.ഡി.എഫ്. ഗവൺമെന്റിന്റെ നേട്ടങ്ങളാണ്. ആ നേട്ടങ്ങളുടെ ഫലമായിട്ടുണ്ടായിട്ടുള്ളതിന്റെ ഉദ്ഘാടനമാണ് നിങ്ങൾ നടത്തുന്നത്. അതിന്

നിങ്ങൾ മേന്മ പറഞ്ഞുനടക്കേണ്ട ആവശ്യമില്ല. പത്രത്തിൽ അതിന്റെയൊക്കെ ഫോട്ടോയും കൊടുത്ത് ഇടതുപക്ഷ ജനാധിപത്യമുന്നണിയുടെ നേട്ടമെന്ന് പറയണ്ട. ഇന്നലെ ശ്രീ. എ.എൻ.ഷംസീർ ഇവിടെ സംസാരിച്ചപ്പോൾ പറഞ്ഞു, ലീഗ് ന്യൂനപക്ഷങ്ങൾക്കൊന്നും ചെയ്തിട്ടില്ലായെന്ന്. പൊന്നാർ ഷംസീറെ, കമ്മ്യൂണിസ്റ്റ് ചരിത്രമെടുത്താൽ 38 കൊല്ലമായി നിങ്ങൾ ബംഗാൾ ഭരിച്ചിട്ട്, അവിടത്തെ ന്യൂനപക്ഷങ്ങളായ രണ്ടേമുക്കാൽ കോടി മുസ്ലീങ്ങൾക്ക് എന്താണ് കൊടുത്തത്; സച്ചാർ കമ്മീഷൻ റിപ്പോർട്ടിനെക്കുറിച്ച് മാത്രഭ്രമിയിൽ ലീലാ മേനോൻ എഴുതിയ ഒരു റിപ്പോർട്ടുണ്ട്. എവിടെയാണോ ഒരു റോഡ് ടാറിട്ട് അവസാനിക്കുന്നത് അവിടുന്ന് അങ്ങോട്ട് വികസനം നടക്കാത്ത പ്രദേശമുണ്ടെങ്കിൽ അത് ന്യൂനപക്ഷ വിഭാഗങ്ങളുടെ സ്ഥലങ്ങളാണെന്ന് അതിൽ പറയുന്നുണ്ട്. എന്തേ ബംഗാളിൽ പോയത്; 38 കൊല്ലമായിട്ട്, അവിടെ നിങ്ങൾക്ക് ന്യൂനപക്ഷ പ്രേമമില്ലായിരുന്നോ; നേരെമറിച്ച് മുസ്ലീംലീഗിന് സ്വാധീനമുള്ള കേരളത്തിലെ നേട്ടങ്ങൾ നിങ്ങൾ നോക്കണം. അവിടത്തെ മുസ്ലീങ്ങൾ, അമീറുൾ ഇസ്ലാമും കമറുൽ ഇസ്ലാമും ഒക്കെക്കൂടി ഇങ്ങോട്ട് വരികയാണ്. എല്ലാരും ഇങ്ങോട്ട് വരികയാണ്. ഇവിടെ വന്നാൽ എല്ലാ കാര്യങ്ങളും നടക്കും. അതുകൊണ്ടാണ് പോരുന്നത്. പിന്നെ നിങ്ങൾ നേട്ടങ്ങൾ പറയുന്നത് എവിടെയാണ്. നിങ്ങൾ ആലോചിച്ചു നോക്കണം. ഞാൻ ചോദിക്കുന്നത്,

ഞങ്ങളുടെ ഭരണകാലത്ത് മദ്രസയിൽ പഠിപ്പിക്കുന്ന മതപണ്ഡിതർക്ക് പെൻഷൻ കൊടുത്തപ്പോൾ അതിന് മൂല്യ മുക്രി പെൻഷനെന്ന് പറഞ്ഞ് നാടുനീളെ എതിർത്ത് ഒരു വർഗ്ഗീയ ചേരിതിരിവുണ്ടാക്കിയത് ഇടതുപക്ഷക്കാരാണ്, ഞങ്ങളല്ല. പിന്നെ ഇന്നലെ ഇവിടെ മന്ത്രി ഡോ. കെ. ടി. ജലീൽ പറഞ്ഞു, വഖഫ് ബോർഡിനെപ്പറ്റി. ഈ വഖഫ് ബോർഡ് ഇന്നും ഇന്നലെയും തുടങ്ങിയതല്ല. വഖഫ് ബോർഡിൽ മഹാനായ സി.എച്ച്. മുഹമ്മദ് കോയ സാഹിബും അറുക്കാദർക്കട്ടി നഹാ സാഹിബും ഒക്കെ ഉണ്ടായിരുന്നു. സുന്ദരേശൻ കമ്മീഷൻ വന്നു. ശ്രീ. ജലീലിന് ക്ഷത്താലിക്കട്ടി സാഹിബിന്റെ പേര് പറയാൻ കുറച്ച് ബുദ്ധിമുട്ടുണ്ടാകും. 2003-ൽ പി. കെ. ക്ഷത്താലിക്കട്ടി സാഹിബാണ് കേരളത്തിന്റെ വഖഫ് ബോർഡ് മന്ത്രി. ആ കാലത്താണ് റവന്യൂ സെക്രട്ടറി ശ്രീ. സുന്ദരേശനെ ആ കമ്മീഷന്റെ സെക്രട്ടറിയായി വയ്ക്കുന്നത്. ആ റിപ്പോർട്ടിന്റെ അടിസ്ഥാനത്തിൽ ആ ഗവൺമെന്റാണ് പദ്ധതി നടപ്പിലാക്കുന്നത്. ഇപ്പോൾ 100 വീട് കൊടുക്കുന്നതിന് ഇമ്പിച്ചിബാവയുടെ പേരും പറഞ്ഞ് നടക്കുകയാണ്. 100 വീട് കൊടുക്കുന്നത് ആരെങ്കിലും പറഞ്ഞുകൊണ്ടു നടക്കുമോ? ഞങ്ങൾ നിങ്ങളെപ്പോലെയല്ല. ഞങ്ങൾ കുറച്ച് ക്യാളിറ്റിയുള്ള ആൾക്കാരാണ്. അപ്പോൾ അതിനനുസരിച്ചുള്ള നിലവാരമൊക്കെ ഞങ്ങൾക്കുണ്ടാകും. ഞങ്ങൾ ഈ പേരും നാളുമൊന്നും വച്ചുകൊണ്ട് നടക്കില്ല.

ഞങ്ങൾക്ക് വേണമെങ്കിൽ സെയ്ദ് അബ്ദുറഹിമാൻ ബാഹക്കി തങ്ങളുടെയും ശിഹാബ് തങ്ങളുടെയുമൊക്കെ പേര് വച്ചുകൂടായിരുന്നോ; ജലീലും, സി.എച്ചും എവിടെ കിടക്കുന്നു; സി.എച്ച്. ഏതാ മുതല്, അത് മുത്താണ്, തങ്കക്കടമാണ്. ജലീലിന്റെ മൂന്നാമത്തെ സത്രമാണിത്. അത് നിങ്ങൾ മനസ്സിലാക്കണം. ഒന്ന്, സിമി. രണ്ട്, ലീഗ്. മൂന്ന്, നിങ്ങൾ. നാലാമത്തേത് ബി.ജെ.പി സത്രമായിക്കാണം. ഓൻ എവിടെയാ മെച്ചം കിട്ടുകയാണ് വച്ചാൽ അവിടെ പോകും. ഞാൻ ചോദിക്കട്ടെ, ഷംസീറെ, പ്രദീപ്, നിങ്ങളൊക്കെ പെറ്റുവീണ കമ്മ്യൂണിസ്റ്റാണ്. നിങ്ങളെയൊക്കെ അവിടെ നിർത്തിയിട്ടാണ് വന്നുകൂടിയവർക്കൊക്കെ കൊടുക്കുന്നത്. എനിക്ക് അതാണ് സങ്കടം. നിങ്ങൾ ഒന്ന് ആലോചിച്ചുനോക്കിയേ. പിന്നെ ഇവിടെ പറഞ്ഞു താടി... ടി. വി. ഇബ്രാഹിം പറഞ്ഞത് പോലീസുകാർക്ക് താടിവയ്ക്കാൻ അനുവാദം കൊടുക്കണമെന്നാണ്. എന്നാൽ (ബഹളം).....

ശ്രീ. എ. എൻ. ഷംസീർ : സർ, പോയിന്റ് ഓഫ് ഓർഡർ.

മി. ഡെപ്യൂട്ടി സ്പീക്കർ : എന്താണ് പോയിന്റ് ഓഫ് ഓർഡർ.

ശ്രീ. എ. എൻ. ഷംസീർ: അത് രേഖയിൽ കാണാൻ പാടില്ല.

മി. ഡെപ്യൂട്ടി സ്പീക്കർ : അത് പരിശോധിക്കാം.

ശ്രീ. പി. കെ. ബഷീർ : സർ, ഇംഗ്ലീഷിൽ ഫാദർ എന്നുപറഞ്ഞാൽ

മലയാളത്തിൽ അച്ഛനെന്ന് പറയും. മുസ്ലീങ്ങളാണെങ്കിൽ ബാപ്പ എന്നുപറയും, ക്രിസ്ത്യാനികളാണെങ്കിൽ പപ്പ എന്നുപറയും. ആ അർത്ഥത്തിലാണ് ഞാൻ അത് പറഞ്ഞിട്ടുള്ളത്. എന്റെ ബാപ്പയെ ഞാൻ ബാപ്പ എന്നല്ലേ പറയുകയുള്ളൂ. ഇംഗ്ലീഷുകാർ who is your father എന്നു ചോദിച്ചാൽ അത് ഇംഗ്ലീഷല്ലേ. അത് നിങ്ങൾ മനസ്സിലാക്കണ്ട. നിങ്ങൾ വെറുതെ എന്തെങ്കിലുമൊക്കെ പറഞ്ഞിട്ട് കാര്യമുണ്ടോ? ഒരു കാര്യം നിങ്ങൾ മനസ്സിലാക്കണം. അക്ഷര വിദ്യാഭ്യാസമില്ലാത്ത സമൂഹത്തിന്റെ(ബഹളം)..... ഇതിൽ ഒരു പോയിന്റുമില്ല, ഓർഡറുമില്ല,

ശ്രീ. പി. ടി. എ. റഹീം : സർ, പോയിന്റ് ഓഫ് ഓർഡർ.

മി. ഡെപ്യൂട്ടി സ്പീക്കർ : എന്താണ് പോയിന്റ് ഓഫ് ഓർഡർ.

ശ്രീ. പി. ടി. എ. റഹീം: സർ, പരാമർശം നടത്തിയത് സഭാരേഖയിൽനിന്ന് നീക്കം ചെയ്യണം.

മി. സ്പീക്കർ: അത് പരിശോധിക്കാം.

ശ്രീ. പി. കെ. ബഷീർ: സർ, വിവരമില്ലാത്ത വക്കീലന്മാർ പലതും പറയും.

അതൊന്നും അങ്ങ് നോക്കണ്ട.(ബഹളം)..... അക്ഷര വിദ്യാഭ്യാസമില്ലാത്ത ഒരു സമൂഹത്തിന്റെ വിരൽത്തുമ്പിൽ കമ്പ്യൂട്ടറിന്റെ മൗസ് നൽകുകയും ഉന്നത വിദ്യാഭ്യാസ(ബഹളം)..... നിങ്ങൾ വക്കീലന്മാരെ ന്യായീകരിക്കണ്ട. കോടതിയിൽ

പോകാത്ത ധാരാളം വക്കീലന്മാരുണ്ട്.

മി. സ്ലീക്കർ: പ്ലീസ്. ശ്രീ. ബഷീർ വിഷയത്തിൽ ഒതുങ്ങി നിന്ന് സംസാരിക്കണം.

ശ്രീ. പി. കെ. ബഷീർ : സർ, ഒരു കാര്യം ഞാൻ പറയാം. ഒരൊറ്റ കുട്ടി പ്രസംഗിക്കില്ല ഇവിടെ. മര്യാദയ്ക്കു നിന്നുകൊള്ളീൻ അവിടെ.(ബഹളം)..... ലീഗിനെ കൊണ്ടു നേട്ടമുട്ടാണ്ടായില്ല എന്ന് നിങ്ങൾ പറഞ്ഞു. അക്ഷര വിദ്യാഭ്യാസമില്ലാത്ത സമൂഹത്തിന്റെ വിരൽത്തുമ്പിൽ അക്ഷയ വഴി കമ്പ്യൂട്ടറിന്റെ മൗസ് നൽകിയത് ശ്രീ. പി. കെ. കുഞ്ഞാലിക്കുട്ടി കേരളത്തിന്റെ ഐ.ടി. വകുപ്പ് മന്ത്രിയായിരുന്നപ്പോഴാണ്. അത് നിങ്ങൾ മനസ്സിലാക്കണം. പാവങ്ങളിൽ പാവങ്ങളായ ജനസമൂഹത്തെ ഉന്നതവിദ്യാഭ്യാസ ശ്രേണിയിലേയ്ക്ക് കൈപിടിച്ചുയർത്തിയത് മുസ്ലീം ലീഗ് എന്ന രാഷ്ട്രീയ പ്രസ്ഥാനമാണെന്ന് നിങ്ങൾ മനസ്സിലാക്കണം. അതിന് ശക്തമായ പിന്തുണ നൽകിയത് കോൺഗ്രസെന്ന പാർട്ടിയാണ്.

എനിക്ക് ചോദിക്കാനുള്ളത് ബഹുമാനപ്പെട്ട ധനകാര്യ മന്ത്രിയോടാണ്. അങ്ങേയ്ക്ക് എന്താണ് പറ്റിയത്? അങ്ങ് നല്ലൊരു ധനമന്ത്രിയാണ്; നല്ലൊരു സാമ്പത്തിക ശാസ്ത്രജ്ഞനാണ്. പക്ഷേ അങ്ങയുടെ വേറൊരു രൂപമാണ് ഇപ്പോൾ

കാണുന്നത്. മുഖ്യമന്ത്രിയുടെ അമേരിക്കൻ ഉപദേശക വന്നതിനുശേഷം ഒരു കാര്യത്തിലും അങ്ങ് മിണ്ടുന്നില്ല. എനിക്ക് നിങ്ങളെ ഇഷ്ടമാണ്. അങ്ങേയ്ക്ക് അത്യാവശ്യം നല്ല വിവരമുണ്ട്; നല്ല കോമൺസെൻസുള്ള ഒരു മനുഷ്യനാണ്, പ്രാക്ടിക്കലാണ്, ശാസ്ത്ര-സാഹിത്യ പരിഷത്തുമൊക്കെയായി നടക്കുന്ന നല്ലയാളാണ്. ഞാൻ പഞ്ചായത്ത് മെമ്പറായിരിക്കുന്ന കാലത്ത് അങ്ങ് ജനകീയാസൂത്രണം നടപ്പിലാക്കുമ്പോൾ അതിലെ പ്രായോഗിക സമീപനത്തിനുവേണ്ടി തിരുവനന്തപുരത്ത് നിന്ന് കാസർഗോഡ് വരെ ട്രെയിനിൽ പോയി അങ്ങനെ എല്ലാ കാര്യങ്ങളും പ്രായോഗികമായി കാണുന്നയാളാണ്. അതുകൊണ്ട് അങ്ങയെ ബഹുമാനിക്കുന്നുണ്ട്, അങ്ങേയ്ക്ക് വിവരമില്ലെന്ന് ഞാൻ പറയില്ല. പക്ഷേ കമ്മ്യൂണിസ്റ്റ് പാർട്ടി മറ്റൊരു പ്രസ്ഥാനത്തെ വളരാൻ അനുവദിക്കില്ലായെന്ന് എല്ലാവർക്കുമറിയാം. മുഖ്യമന്ത്രി ധനമന്ത്രിയെ മിണ്ടാൻ അനുവദിക്കാത്തത് ഏത് അടവുനയമാണെന്ന് പറഞ്ഞാൽ കൊള്ളാം. തൊട്ടടുത്ത മുറിയിൽ ഒരു മൂലധനം ഇരിക്കുമ്പോൾ മുഖ്യമന്ത്രി ശ്രീമതി ഗീതാ ഗോപിനാഥിനെ തേടി അമേരിക്കയിൽ പോകേണ്ട യാതൊരു ആവശ്യവുമില്ല.

ഈ ധനബില്ലിൽ, 37-ാം പേജിൽ, ഫോൺ പാക്കേജിലുള്ള മൊബൈൽ ചാർജ്ജറിന് 14 ശതമാനം....., സാംസങ്, എൽ.ജി., വോഡഫോൺ തുടങ്ങിയ

കമ്പനികൾ നടത്തിയ കോടികളുടെ നികുതി വെട്ടിപ്പ് എ.ജി. കണ്ടെത്തി. ഈ ധനകാര്യ ബില്ലിൽ അവരുടെ 2005 മുതലുള്ള കുടിശ്ശിക ഒഴിവാക്കിക്കൊടുത്തിരിക്കുന്നു. എ.ജി. കണ്ടെത്തിയ വെട്ടിപ്പ് എന്തിനാണ് ഒഴിവാക്കി നൽകുന്നത്? ഇതാണോ നിങ്ങളുടെ കുത്തകവിരുദ്ധ നിലപാട്? നേരെമറിച്ച് ആ സ്വർണ്ണക്കച്ചവടക്കാർക്ക് മാണി സാറിന്റെ കാലത്തും നിങ്ങളുടെ കാലത്തും ഒരു അബദ്ധം പറ്റി. എന്നാൽ ആ നികുതി എന്താണ് തിരിച്ചുകൊടുക്കാത്തത്. അത് നിങ്ങൾ ചെയ്യേണ്ടതല്ലേ?

ശ്രീ. ഉമ്മൻ ചാണ്ടി ധനമന്ത്രിയായിരുന്നപ്പോൾ വലിയ ഒച്ചപ്പാടുണ്ടാക്കിയ വിഷയമാണ് അനുമതി നികുതി. അന്ന് ആലപ്പുഴയിൽ ഒരു വ്യാപാരി ആത്മഹത്യ ചെയ്തു. തുടർന്നുണ്ടായ ഒച്ചപ്പാട് എല്ലാവർക്കുമറിയാം. ഒരു വ്യാപാരിയുടെ കുടിശ്ശിക നികുതി ഒഴിവാക്കിക്കൊടുത്തത് നല്ല കാര്യം തന്നെയാണ്. അനുമതി നികുതി സംബന്ധിച്ച് അങ്ങ് ഒരു ആംനസ്റ്റി സ്കീം പ്രഖ്യാപിച്ചു. ഈ സ്കീമിന്റെ ഇപ്പോഴത്തെ സ്ഥിതിയെന്താണ്? എത്ര പേർക്ക് അതിന്റെ അനുകൂല്യം ലഭിക്കുമെന്നും സംസ്ഥാനത്തിന് എത്ര തുക ലഭിക്കുമെന്നുള്ള കണക്ക് ബഹുമാനപ്പെട്ട ധനമന്ത്രി ഈ സഭയിൽ പറയുമോ? കഴിഞ്ഞ ഇടതുസർക്കാരിന്റെ കാലത്ത് തേങ്ങ, കൊപ്ര, വെളിച്ചെണ്ണ എന്നിവയെയൊക്കെ നികുതിയിൽ നിന്ന് ഒഴിവാക്കി. ഇപ്പോൾ

വെളിച്ചെണ്ണയ്ക്ക് 5 ശതമാനം നികുതി കൊണ്ടുവന്നു. തേങ്ങയ്ക്ക് ഭയങ്കര വില കിട്ടണമെന്നൊക്കെയാണ് ശ്രീ. വി. എസ്. സുനിൽ കുമാർ പറയുന്നത്. ആ സാഹചര്യത്തിലാണ് വെളിച്ചെണ്ണയ്ക്ക് 5 ശതമാനം നികുതി ഏർപ്പെടുത്തിയത്. ഇങ്ങനെയാണോ നാളികേര കർഷകരെ സഹായിക്കുന്നത്; ഭക്ഷ്യ എണ്ണ ഉല്പാദിപ്പിക്കുന്ന വലിയ വലിയ കമ്പനികൾക്കു വേണ്ടി; കുത്തകകളെ സഹായിക്കുന്ന നിലപാട് മുഖ്യമന്ത്രിയുടെ ഉപദേശക ശ്രീമതി ഗീതാ ഗോപിനാഥാണോ അങ്ങയ്ക്ക് നൽകിയത്. ചരക്കുസേവന നികുതി (ജി.എസ്.ടി.) വരുന്നവെന്ന് കണ്ടപ്പോൾ ശ്രീ. സീതാരാം യെച്ചൂരിയെ ഖണ്ഡിച്ചയാളാണ് അങ്ങ്. ഇപ്പോൾ ഒന്നും പറയാത്തതെന്താണ്, അന്ന് കണ്ട സന്തോഷമൊന്നും ഇപ്പോൾ കാണുന്നില്ല. അങ്ങയുടെ ഡൽഹിയിലെ രണ്ട് മീറ്റിംഗുകളും ഞാൻ മീഡിയയിൽ നോക്കി. ചരക്കുസേവന നികുതിയുടെ അപകടവും കേന്ദ്ര അജണ്ടയും ആദ്യംതന്നെ ശ്രീ. സീതാരാം യെച്ചൂരി അങ്ങയോട് വ്യക്തമായി പറഞ്ഞതാണ്. അന്ന് മുഖ്യമന്ത്രിക്കും ധനമന്ത്രിക്കും ശ്രീ. അരുൺ ജെയ്റ്റ്ലിയായിരുന്നു പടച്ചോൻ. ഇപ്പോൾ ധനമന്ത്രി സത്യം പറയുമോ, ഇപ്പോഴെന്താണ് സ്ഥിതി? സംസ്ഥാനത്തിനുണ്ടാകുന്ന നഷ്ടം സെസ് വഴി നികത്തണമെന്ന കേന്ദ്ര നയത്തോട് അങ്ങ് യോജിക്കുന്നുണ്ടോ? ഇപ്പോഴത്തെ സ്ഥിതിയിൽ ചരക്ക് സേവന നികുതിക്ക് എത്ര തലമുണ്ട്?

ഏകമുഖമാണോ; ദ്വിമുഖമാണോ; ത്രിമുഖമാണോ; ചതുർമുഖമാണോ? കേന്ദ്ര സർക്കാരിന് മുന്നിൽ സംസ്ഥാന സർക്കാർ യാചിച്ചു നിൽക്കേണ്ടിവരുന്ന അവസ്ഥയല്ലേ ഇത്. പണ്ട് കമ്മ്യൂണിസ്റ്റ് പാർട്ടിക്ക് ഒരു നിലവാരമുണ്ടായിരുന്നു. കാര്യങ്ങളൊക്കെ വെട്ടിത്തുറന്ന് പറഞ്ഞിരുന്നു. നിങ്ങൾ ശ്രീ. നരേന്ദ്ര മോദിയെയും ശ്രീ. അരുൺ ജെയ്റ്റ്ലിയുമൊക്കെ കണ്ട്....., എന്തിനാണ്....., അവർ നിങ്ങളെ സഹായിക്കുമോ; നിങ്ങളുടെ നിലവാരത്തിൽ നിന്നാലേ നിങ്ങളെയെല്ലാവരും പേടിക്കുകയുള്ളൂ എന്ന് അപ്പുറത്തുള്ളവർ മനസ്സിലാക്കേണ്ട. സേവനനികൃതിയെ സംബന്ധിച്ച് ഒരു സെമിനാർ അങ്ങ് അവതരിപ്പിക്കണം. കാരണം ആൾക്കാർക്ക് ഇത് പറഞ്ഞുകൊടുക്കണമല്ലോ. ബഹുമാനപ്പെട്ട ചെയർ ആ സെമിനാർ നിയമസഭ കഴിഞ്ഞിട്ട് ഒന്ന് നടത്തണം. അതിന്റെ സ്ഥിതി എന്താണെന്നുള്ളതു കൂടി വ്യക്തമാക്കണം. കുടുംബസ്വത്ത് ഓഹരി വയ്ക്കുമ്പോൾ, ഈ ഭാഗപത്രം....., അതിനെ സംബന്ധിച്ച് രണ്ടുപ്രാവശ്യം ഈ സഭയിൽ പറഞ്ഞതാണ്. ഞാൻ ആവർത്തിക്കുന്നില്ല. അങ്ങ് ഇക്കാര്യത്തിൽ പാവപ്പെട്ടവർക്ക് അനുകൂലമായ തീരുമാനമെടുക്കണമെന്നാണ് പറയാനുള്ളത്. പിന്നെ അപ്പുറത്തിരിക്കുന്ന കമ്മ്യൂണിസ്റ്റ് പാർട്ടി സഖാക്കളോട് പറയാനുള്ളത്, നിങ്ങളൊക്കെ കമ്മ്യൂണിസ്റ്റ് പാർട്ടിയുമാണ്, കോൺഗ്രസുമാണ്, ലീഗുമാണ്, രാഷ്ട്രീയമാണ്....., ശ്രീ. പി. കെ.

കുഞ്ഞാലിക്കുട്ടി പറഞ്ഞതുപോലെ ഞങ്ങളുടെ കേടുകൊണ്ടല്ലേ ഞങ്ങൾക്ക് ഇപ്പറത്ത് നിൽക്കേണ്ടിവന്നത്, അതുകൊണ്ടല്ലേ നിങ്ങൾ അപ്പറത്ത് വന്നത്. അതിനൊന്നും ഞങ്ങൾക്ക് കുഴപ്പമില്ല. പക്ഷേ എല്ലാ ദിവസവും ഇവിടത്തെ കുറ്റം പറയാൻ നിൽക്കണ്ട. ഇനി അവനവനൊന്ന് ഭരിച്ചാൽ മതി. ഞാൻ ചോദിച്ചത്, സെക്രട്ടേറിയറ്റിൽ ഏതെങ്കിലും ഒരു സെക്രട്ടറിമാർ ഒരു ഫയൽ ഒപ്പിടുമോ? 50000 രൂപ പാസാക്കണമെങ്കിൽ....., മന്ത്രിമാരോട് ഒരു കാര്യം പറയാനാണ്. നമ്മളൊക്കെ ജനപ്രതിനിധികളാണ്. എം.എൽ.എ.-മാരിൽ ഒന്നാമതാണ് മന്ത്രി. മന്ത്രിമാരിൽ ഒന്നാമനാണ് മുഖ്യമന്ത്രി. നമ്മൾ ഒരു പരാതി കൊടുത്താൽ മറുപടി തരാൻ മന്ത്രിമാർ തയ്യാറാകണമെന്നാണ് എനിക്ക് അഭ്യർത്ഥിക്കാനുള്ളത്. ഈ ധനകാര്യ ബില്ലിനെ എതിർക്കുന്നു.

ശ്രീ. എം. എം. മണി: സർ, ഞാൻ ഈ ധനകാര്യ ബില്ലിനെ അനുകൂലിക്കുകയാണ്. ബഹുമാനപ്പെട്ട ധനകാര്യ മന്ത്രി അവതരിപ്പിച്ച ധനകാര്യ ബഡ്ജറ്റ്, ഇപ്പോൾ അവതരിപ്പിച്ചുകൊണ്ടിരിക്കുന്ന ബിൽ നിശ്ചയമായും കേരള സംസ്ഥാനത്തിന്റെ വികസനരംഗത്ത് ഒരു പുതിയ മുന്നേറ്റമുണ്ടാകുമെന്നതിന്റെ വ്യക്തമായ സൂചനയാണ് ഈ സാമ്പത്തിക നയവും കേരള നിയമസഭ അംഗീകരിച്ച ഈ ബഡ്ജറ്റും എന്ന് ഞാൻ കരുതുകയാണ്. അതുകൊണ്ട് ഇതിനെ സർവ്വാത്മനാ

പിന്താങ്ങുകയാണ്. ഇതിനെ പ്രതിപക്ഷത്തുനിന്നും ശക്തിയായി എതിർക്കുകയാണ്. ഒരു ലക്ഷത്തി മുപ്പതിനായിരം കോടിയിലധികം രൂപ കടബാധ്യതയുള്ള ഒരു സംസ്ഥാനമാണ് കേരളം. ആ കടബാധ്യത വരുത്തിയതിന്റെ മുഖ്യ ഉത്തരവാദിത്വം യു.ഡി.എഫ്. നേതൃത്വത്തിനും കഴിഞ്ഞ യു.ഡി.എഫ്. ഗവൺമെന്റിനുമുണ്ട് എന്ന കാര്യം ബഹുമാനപ്പെട്ട പ്രതിപക്ഷ നേതാക്കന്മാർ, ബഹുമാന്യനായ പി. കെ. ബഷീർ അടക്കമുള്ളവർ നിർഭാഗ്യവശാൽ മറക്കുന്നുവെന്ന കാര്യം ഈയവസരത്തിൽ ചൂണ്ടിക്കാണിക്കാൻ ആഗ്രഹിക്കുകയാണ്. ഇവിടെയിപ്പോൾ പുതിയ ബഡ്ജറ്റ് കൊണ്ടുവന്നു, പുതിയ നികുതി നിർദ്ദേശങ്ങളുണ്ട്. ധനകാര്യ മന്ത്രി അത് പുനഃക്രമീകരിക്കുന്നതിനാവശ്യമായ പുനഃക്രമീകരണം നടത്തുന്നതിനോടെല്ലാം എനിക്ക് യോജിപ്പാണെന്നുള്ള കാര്യവും ഞാൻ അറിയിക്കാൻ ആഗ്രഹിക്കുകയാണ്. പതിനായിരക്കണക്കിന് കോടി രൂപയുടെ വികസന മുന്നേറ്റത്തിനാണ് കേരള നിയമസഭ അംഗീകരിച്ച ഈ ബഡ്ജറ്റ് അംഗീകാരം കൊടുത്തിരിക്കുന്നത്. വലിയ തോതിൽ വികസനരംഗത്തത് മുന്നേറ്റമുണ്ടാക്കും, നിസാരമല്ല. അതിലെല്ലാമുപരി നിങ്ങൾ പൂർണ്ണമായും അവഗണിച്ച അധഃസ്ഥിത വിഭാഗം - 36 ലക്ഷം വരുന്ന പാവപ്പെട്ടയാളുകൾക്ക് ആയിരക്കണക്കിന് കോടി രൂപയുടെ പെൻഷനും മറ്റു ആനുകൂല്യങ്ങളും നൽകിയകാര്യം മറക്കാൻ കഴിയില്ല. ബഹുമാന്യനായ മാണി സാർ

കഴിഞ്ഞ അഞ്ചുവർഷവും ബഡ്ജറ്റുകൾ അവതരിപ്പിച്ചു. കടബാധ്യതകളും നികുതി നിർദ്ദേശങ്ങളുമെല്ലാം ജനങ്ങളുടെ തലയിൽ കെട്ടിവെച്ചു. പക്ഷേ ഈ രാജ്യത്തിന് വേണ്ടുന്ന അധഃസ്ഥിതരായ പാവപ്പെട്ടയാളുകൾക്ക് ഒരു ചില്ലി കാശിന്റെ സഹായം നൽകാതെ, അവർക്ക് നൽകുമെന്ന പ്രഖ്യാപിച്ച ആനുകൂല്യങ്ങളെല്ലാം കുടിശ്ശിക വരുത്തിക്കൊണ്ട് ഫലത്തിൽ വലിയ പ്രതിസന്ധിയിലെത്തിച്ചു. നിങ്ങളും ബഡ്ജറ്റിൽ പുതിയ സാമ്പത്തിക നിർദ്ദേശവും നികുതി നിർദ്ദേശവും വെച്ചിരുന്നെങ്കിൽ കാര്യം ഒരിക്കലും മറക്കാൻ കഴിയില്ല. അതെല്ലാം ജനങ്ങളുടെ തലയിൽ കെട്ടിവെക്കുകയും ചെയ്തു. ആവശ്യമായ വികസനപ്രവർത്തനമോ പാവപ്പെട്ടയാളുകൾക്ക് എന്തെങ്കിലും സാമ്പത്തിക സഹായമോ ചെയ്യാൻ യു.ഡി.എഫ്.-ന്റെ ഗവൺമെന്റ് തയ്യാറായില്ല. എന്നാൽ ഡോ. ടി. എം. തോമസ് ഐസക് അവതരിപ്പിച്ച ബഡ്ജറ്റ് അങ്ങനെയല്ല. എൽ.ഡി.എഫ്. ഗവൺമെന്റിന്റെ നയം അങ്ങനെയല്ല എന്ന് അടിവരയിട്ട് വ്യക്തമാക്കുന്നതാണ് നമ്മുടെ ഈ സഭ അംഗീകരിച്ച ബഡ്ജറ്റ് നിർദ്ദേശങ്ങൾ എന്ന കാര്യം ഞാൻ പ്രത്യേകിച്ച് എടുത്തുപറയാൻ ആഗ്രഹിക്കുകയാണ്. അതുകൊണ്ട് നിങ്ങളും ഞങ്ങളുമായി വ്യത്യാസമുണ്ട്. നിങ്ങൾ നികുതി നിർദ്ദേശം കൊണ്ടുവരും. ഈ നാട്ടിലെ സാധാരണക്കാരായ, പാവപ്പെട്ട തൊഴിലാളികൾക്കും കൃഷിക്കാർക്കും ക്ഷേമം അനിവാര്യമായി അർഹതയുള്ളവർക്കും

ഒരു ചില്ലി പൈസ പോലും കൊടുക്കാതെ സമ്പന്ന വർഗ്ഗത്തെ താലോലിക്കുന്ന നയമാണ് എക്കാലവും യു.ഡി.എഫ്. ഗവൺമെന്റുകൾ സ്വീകരിച്ചിരിക്കുന്നത്. ശ്രീ. ഉമ്മൻ ചാണ്ടിയുടെ നേതൃത്വത്തിലുള്ള ഗവൺമെന്റും ആ മാർഗ്ഗമാണ് സ്വീകരിച്ചത്. അതിന്റെ പ്രതിസന്ധി കേരള സമൂഹത്തിൽ ചെറിയ തോതിലല്ല വലിയ തോതിൽ സ്വാധീനം ചെലുത്തിയെന്ന് പറഞ്ഞാൽ ബഹുമാന്യരായ പ്രതിപക്ഷ നേതാക്കന്മാരേ, നിങ്ങൾക്ക് ഒരിക്കലും മറക്കാൻ കഴിയില്ലായെന്നാണ് ഞാൻ ആത്മാർത്ഥമായി വിശ്വസിക്കുന്നത്. അതുകൊണ്ട്, അതിൽ നിന്ന് തികച്ചും പുതിയ പ്രതീക്ഷ നൽകുന്ന, വികസന രംഗത്ത് മുന്നേറ്റം നൽകുന്ന....

141 എം.എൽ.എ.മാർക്കും അർഹമായ എല്ലാ പരിഗണനയും നൽകിക്കൊണ്ടാണ് ബഡ്ജറ്റ് നിർദ്ദേശങ്ങൾ അംഗീകരിച്ചിരിക്കുന്നതെന്ന് നിഷേധിക്കാൻ കഴിയില്ല. ധനകാര്യ വകുപ്പുമന്ത്രിയുടെ അടുത്ത് നിങ്ങൾ വന്നാൽ സ്നേഹപൂർവ്വം നിങ്ങളുടെ മണ്ഡലത്തിലെ കാര്യങ്ങളും പരിഗണിക്കുന്നില്ലേ; എല്ലാ പരിഗണിച്ചു. പക്ഷെ, കഴിഞ്ഞ ഗവൺമെന്റിന്റെ കാലത്ത് എൽ.ഡി.എഫ്. പ്രതിനിധികളുടെ മണ്ഡലത്തിൽ എന്തെങ്കിലും.... ഞങ്ങളുടെ ജില്ലയിൽ ചില്ലികാശിന്റെ സഹായം ചെയ്യാത്തവരാണ് നിങ്ങളുടെ ഗവൺമെന്റുനുള്ളത് മറക്കണ്ടായെന്നാണ് ഞാൻ ഈ അവസരത്തിൽ ഓർമ്മപ്പെടുത്തുവാൻ ആഗ്രഹിക്കുന്നത്. അതിൽ നിന്നും തികച്ചും

വ്യത്യസ്തമായ നിലപാടാണ് ഇടതുപക്ഷ ജനാധിപത്യമുന്നണി ഗവൺമെന്റ് സ്വീകരിച്ചുകൊണ്ടിരിക്കുന്നതെന്ന കാര്യം ഞാൻ ഈ അവസരത്തിൽ പ്രത്യേകിച്ചും ഓർമ്മപ്പെടുത്തുവാൻ ആഗ്രഹിക്കുകയാണ്. അതുകൊണ്ട് വികസന രംഗത്ത് മുന്നേറ്റമാണ്. നാട്ടിൽ പുരോഗതി വേണം, സാമൂഹിക സുരക്ഷിതത്വ നടപടികൾ സ്വീകരിക്കണം, നിങ്ങൾ പൊളിച്ചുകളഞ്ഞ ഭവനനിർമ്മാണ പദ്ധതി പൂർണ്ണമായും നടപ്പിലാക്കണം ഇതെല്ലാം ചെയ്യുകയും വേണം അതേസമയം നികുതിയും പിരിക്കാൻ പാടില്ലായെന്ന് പറഞ്ഞാൽ അത് എങ്ങനെ നടക്കുമെന്ന കാര്യം എത്ര ആലോചിച്ചിട്ടും മനസ്സിലാകുന്നില്ല. അതുകൊണ്ട് വികസന മുന്നേറ്റമുണ്ടാകണമെങ്കിൽ ന്യായമായ നികുതി പിരിക്കണം, അല്ലാതെ വേറെ മാർഗ്ഗമില്ല. ഇവിടെ ഭാഗഉടമ്പടി വയ്ക്കുന്ന കാര്യവുമായി ബന്ധപ്പെട്ട് വിമർശനങ്ങൾ ഉയർന്നുവന്നിട്ടുള്ളത് പുന:പരിശോധിക്കണമെന്നാണ് ഞാനും അഭിപ്രായപ്പെടുന്നത്. നാട്ടിൽ മാറ്റം വരണമെങ്കിൽ അതിന്റെയടിസ്ഥാനത്തിൽ ജനങ്ങൾ നികുതി കൊടുക്കേണ്ടിവരും. ഉത്പാദന രംഗത്ത്, ബിസിനസ് നടത്തുന്നവർ ന്യായമായ നികുതി കൊടുക്കാതെ മറ്റ് മാർഗ്ഗമില്ലായെന്ന കാര്യം നമുക്കാർക്കും നിഷേധിക്കാൻ പറ്റുന്നതല്ല.

യു.പി.എ. ഗവൺമെന്റ് കൊണ്ടുവന്ന നിയമമാണ് ഭക്ഷ്യസുരക്ഷാ നിയമം.

ഇപ്പോൾ കേന്ദ്രത്തിൽ എൻ.ഡി.എ. ഗവൺമെന്റാണ് കൊണ്ടുവരുന്നത്. ഇന്ന് രാവിലെ ചർച്ചയും വാക്കൗട്ടും നടത്തി. നിങ്ങൾ ഒരുകാര്യം മറന്നുപോയി. യു.പി.എ. ഗവൺമെന്റ് കൊണ്ടുവന്നത് തെറ്റാണെന്ന് പറയാൻ, ഇപ്പോൾ എൻ.ഡി.എ./ബി.ജെ.പി. ഗവൺമെന്റ് കൊണ്ടുവന്നത് തെറ്റാണെന്ന് പറയാൻ നിങ്ങൾ തയ്യാറല്ല. നിങ്ങളുടെ ഗവൺമെന്റും എൻ.ഡി.എ. ഗവൺമെന്റും കൊണ്ടുവന്ന പാപഭാരം ഈ ഗവൺമെന്റിന്റെ തലയിൽ കെട്ടിവയ്ക്കാനാണ് ശ്രമിക്കുന്നതെന്ന് പറഞ്ഞാൽ ആർക്കും നിഷേധിക്കാൻ പറ്റില്ല. അത് അങ്ങേയറ്റത്തെ നിഷേധാത്മകമായ നിലപാടാണ്. എന്തായാലും ഈ ഗവൺമെന്റിനെ പ്രവർത്തിക്കാൻ അനുവദിക്കില്ല, എങ്ങനെ തടസ്സമുണ്ടാക്കാമെന്ന മനോഭാവമാണ് ഇവിടെ നിങ്ങൾ സ്വീകരിച്ചുകൊണ്ടിരിക്കുന്നതെന്ന് രാവിലെ ഭക്ഷ്യസുരക്ഷാ പ്രശ്നവുമായി ബന്ധപ്പെട്ട് നിങ്ങൾ നടത്തിയ ചർച്ചയും വാക്കൗട്ടും പരിശോധിച്ചാൽ കാണാൻ കഴിയും. എൻ.ഡി.എ. ഗവൺമെന്റിനെ, മോദിയുടെ ഗവൺമെന്റിനെ സംബന്ധിച്ച് എന്തെങ്കിലും വിമർശനം യു.ഡി.എഫ്. മെമ്പർമാർക്കുണ്ടോ; ഇല്ലായെന്നുള്ളത് വളരെ ശ്രദ്ധേയമായ കാര്യമായിരുന്നുവെന്നുള്ളത് ഞാൻ ഈ അവസരത്തിൽ ഓർമ്മപ്പെടുത്തുവാൻ ആഗ്രഹിക്കുകയാണ്.

പതിനായിരം കോടി രൂപയുടെ സോളാർ തട്ടിപ്പിന്റെ പ്രശ്നം വന്നു. ഞങ്ങൾ

ശക്തിയായി പ്രക്ഷോഭണം നടത്തി. പ്രക്ഷോഭണമെല്ലാം പരാജയമായിരുന്നു, മോശമായിരുന്നുവെന്ന് പറഞ്ഞ് വിമർശിച്ചല്ലോ; പ്രതിപക്ഷ നേതാക്കന്മാരോട് ചോദിക്കുകയാണ്, ഞങ്ങൾ സോളാർ തട്ടിപ്പിന്റെ പേരിൽ നടത്തിയ പ്രക്ഷോഭണങ്ങളെല്ലാം 100 ശതമാനവും ശരിയാണെന്നല്ലേ ഇപ്പോൾ ബാംഗ്ലൂർ കോടതിയുടെ വിധിയടക്കം വന്നുകൊണ്ടിരിക്കുന്നതെന്ന കാര്യം ചൂണ്ടിക്കാണിക്കാൻ ഞാൻ ഈ അവസരം വിനിയോഗിക്കുകയാണ്. ബഹുമാനപ്പെട്ട മുൻ മുഖ്യമന്ത്രി പറയുന്നത്, കോടതി അദ്ദേഹം പറയുന്ന വാദം കേട്ടില്ലായെന്നാണ്. കോടതി അദ്ദേഹത്തിന്റെ പുറകെ നടന്ന് വാദം കേൾക്കണമെന്ന ന്യായമാണ് ബഹുമാനപ്പെട്ട ഉമ്മൻചാണ്ടി ഇപ്പോൾ ഉന്നയിച്ചതെന്ന് പറഞ്ഞാൽ എന്തോട് നിങ്ങൾ പ്രകോപനം കാണിക്കരുതെന്ന് ഞാൻ ഈ അവസരത്തിൽ അഭ്യർത്ഥിക്കുകയാണ്. നാലു പ്രാവശ്യം അദ്ദേഹത്തിന് നോട്ടീസ് അയച്ചുവെന്നാണ് പറയുന്നത്. എന്നിട്ട് അങ്ങോട്ട് തിരിഞ്ഞുനോക്കാതെ നടന്നിട്ട് വിധി വന്നുകഴിഞ്ഞപ്പോൾ ഞാൻ ഒന്നും അറിഞ്ഞില്ലേ രാമനാരായണ എന്ന മട്ടിൽ എന്റെ വാദം കേട്ടില്ലെന്ന് പറഞ്ഞാൽ, മിതമായ ഭാഷയിൽ പറഞ്ഞാൽ ഒന്നാത്തരം തട്ടിപ്പാണെന്നാണ് എന്റെ വിനീതമായ അഭിപ്രായം. അത് പാർലമെന്ററിയാണോയെന്ന് എനിക്ക് അറിഞ്ഞുകൂട. എങ്കിലും ഞാൻ ആ പദം ഇവിടെ പ്രയോഗിക്കുകയാണ്. ഇതുകൊണ്ടൊന്നും ആയില്ല,

ബാക്കി വരാൻ പോകുന്നതേയുള്ളൂ. 14 മണിക്കൂറാണ് കമ്മീഷന്റെ മുമ്പിൽ മുഖ്യമന്ത്രിയിരുന്നത്. എത്രകുപ്പി വെള്ളം കുടിച്ചുവെന്ന കാര്യം ഈ കേരള ജനതയ്ക്ക് അറിയാം. അന്നത്തെ മുഖ്യമന്ത്രിയുടെ ഓഫീസിൽ സോളാറിലെ കഥാപാത്രങ്ങൾ കയറിമേയുകയായിരുന്നുവെന്ന കാര്യം നിങ്ങൾ മറന്നോ? ക്ലിഫ്ഹൗസിൽ പോലും മേച്ചിൽ ആയിരുന്നുവെന്ന് പറഞ്ഞാൽ നിങ്ങൾ അപ്പോൾ എവിടെ ആയിരുന്നു.

ഇപ്പോൾ ഞങ്ങളുടെ മുഖ്യമന്ത്രിയെ കടന്നാക്രമിക്കുന്നു. ഒരു ആക്ഷേപം വന്നപ്പോൾ മാനുഷമായി രാജിവെച്ചു, ആണത്തത്തോടുകൂടി ജയരാജൻ രാജി വെച്ചു. അതിനെ പിന്താങ്ങാതെ അത് ശരിയായിരുന്നത് പറയാതെ മുഖ്യമന്ത്രിയെക്കൂടി കടന്നാക്രമിക്കുകയാണ്. ഒരു കാര്യം വളരെ വ്യക്തമാണ്, എൽ.ഡി.എഫ്.ന്റെ മുഖ്യമന്ത്രിയുടെ ഓഫീസിൽ സോളാർ തട്ടിപ്പിലെ കഥാപാത്രങ്ങളെപ്പോലെയുള്ളവർ കയറി നിരങ്ങില്ലായെന്ന കാര്യത്തിൽ യാതൊരു സംശയവും വേണ്ടാതെ ശ്രീ. പി. കെ. ബഷീറിനെക്കൂടി ഓർമ്മപ്പെടുത്താൻ ആഗ്രഹിക്കുകയാണ്. അതുകൊണ്ട് എനിക്ക് വലിയ തത്വമൊന്നും അറിയില്ല. ഞാൻ എന്റേതായ രീതിയിൽ കാര്യങ്ങൾ പറയുന്നുവെന്ന് കൂട്ടിയാൽ മതി, അത്രയേയുള്ളൂ.

ശ്രീ. പി. കെ. ബഷീർ : സർ,.....

ശ്രീ. എം. എം. മണി: സർ, ഞാൻ വഴങ്ങുന്നൊന്നുമില്ല.

മി. സ്പീക്കർ : ശ്രീ. പി. കെ. ബഷീർ, അദ്ദേഹം വഴങ്ങുന്നില്ല.

ശ്രീ. എം. എം. മണി: സർ, സോളാർ തട്ടിപ്പിൽ ഒന്നുമായില്ല. ബാക്കി വരാൻ പോകുന്നതേയുള്ളൂ. അക്കാര്യത്തിൽ ഒരു സംശയവുമുണ്ട്. ബഷീർ ചുമ്മാ കൂവണ്ട, നിർത്തുന്നതാണ് നല്ലത്. ബഷീർ കൂവിയായാൽ ഞാൻ അതിലും ശബ്ദത്തിൽ കൂവേണ്ടി വരും. അത് വീണ്ടും വഷളാകും. അതുകൊണ്ട് ഞാൻ ഇതിനൊന്നും വഴങ്ങുന്നില്ലായെന്ന കാര്യം ഓർമ്മപ്പെടുത്തുകയാണ്. ബാക്കി കമ്മീഷൻ റിപ്പോർട്ട് വരുന്ന മുറയ്ക്ക് നന്നായി വന്നുകൊള്ളും, പോരാത്തതൊക്കെ വന്നുകൊണ്ടിരിക്കും. ഒരു സംശയവും വേണ്ട. സോളാർ ഇതുകൊണ്ടൊന്നും തീരില്ല. വിജിലൻസിനെപ്പറ്റി എന്തോ പറഞ്ഞു. ആദരണീയനായ 93 വയസ്സായ വി.എസ്. അച്യുതാനന്ദനെക്കുറിച്ച് ആണല്ലോ പറഞ്ഞത്. വിജിലൻസ് കേസിൽ നിന്നും ഒഴിവാക്കാൻ ആർക്കും നിർവ്വാഹമില്ലാത്ത നിലയിലല്ലേ ബാബുവും കൂട്ടരുമെല്ലാം നടന്നുകൊണ്ടിരിക്കുന്നത്. അതുകൊണ്ട് വേണ്ട നിലയിലെല്ലാം തന്നെ അതും വന്നുകൊള്ളും. വിജിലൻസിലൊന്നും ഞങ്ങൾ ഇടപെടുന്നില്ലല്ലോ; രാഷ്ട്രീയ നേതൃത്വം ഇടപെടുന്നില്ലല്ലോ; സ്വതന്ത്രമായി വിട്ടിരിക്കുകയല്ലേ; അന്വേഷിക്കട്ടേ. അതുകൊണ്ടാണ് ഫോൺ ചോർത്തിയെന്ന് വിജിലൻസ് ഡയറക്ടർ പറഞ്ഞപ്പോൾ, അന്വേഷണത്തെപ്പറ്റി വലിയ വാദം നടത്തിയിട്ടുണ്ട്, സി.ബി.ഐ. പറയുകയാണ്

അന്വേഷിക്കാൻ തയ്യാറാണെന്ന്. സി.ബി.ഐ. അല്ലേയുള്ളൂ ഇവിടെ അന്വേഷിക്കാൻ വേറെ വല്ല സംവിധാനവുമുണ്ടോ ഇതൊക്കെ അന്വേഷിക്കാൻ, ചുമ്മാ ഒരുമാതിരി ഏർപ്പാടല്ലേ. വിജിലൻസ് കേസുകളെന്ന് കേൾക്കുമ്പോൾ നിങ്ങൾക്ക് വെപ്രാളവും പ്രഷറുമാണെങ്കിൽ ഇവിടെ ഞങ്ങൾക്കൊന്നും ഒരു പേടിയുമില്ല. വിജിലൻസ് കേസ് വന്നുകൊണ്ടിരിക്കുകയാണ്, ആരും വിഷമിക്കണ്ട. ഉപ്പുതിന്നവൻ വെള്ളം കുടിക്കും, ഉറപ്പാണ്. അങ്ങോട്ടാണ് കാര്യങ്ങൾ പോയിക്കൊണ്ടിരിക്കുന്നതെന്ന കാര്യത്തിൽ യാതൊരു സംശയവും വേണ്ടാതെയാണ് എന്റെ വിനീതമായ അഭിപ്രായം.

ഇവിടെ മുസ്ലീങ്ങളുടെ സഹായത്തെക്കുറിച്ച് ബഹുമാന്യനായ സ്പെഹിതൻ ബഷീർ പറഞ്ഞത്, മുസ്ലീം ലീഗ് വളരെ ശക്തമായതുകൊണ്ടാണ് അവർ ആണങ്ങളെപ്പോലെ നടക്കുന്നതെന്നാണ്. ഇന്ത്യയുടെ ചരിത്രം നോക്കിക്കേ, എന്റെ പ്രിയപ്പെട്ട മാന്യനായ ബഷീരേ... യു.പി., ബീഹാർ, മഹാത്മാ ഗാന്ധിയുടെ നാടായ ഗുജറാത്ത് തുടങ്ങിയ സംസ്ഥാനങ്ങളിൽ മുസ്ലീങ്ങൾ കേരളത്തേക്കാളും കൂടുതലുണ്ട്. വീണപറമ്പിൽ തലയില്ല. അതുകൊണ്ട് അവിടെ വർഗ്ഗീയവാദികൾ കൊന്നൊടുക്കിക്കൊണ്ടിരിക്കുകയാണ്. എന്നാൽ ഒരുകാര്യം മുസ്ലീം ലീഗിന്റെ ബഷീർ മനസ്സിലാക്കിക്കോ.. സച്ചാർ കമ്മീഷന്റെ കാര്യമൊക്കെ പറഞ്ഞല്ലോ.. ബംഗാളിൽ ജ്യോതിബസു ഭരിച്ച 33 വർഷക്കാലം ഒരു മുസ്ലീമിനെപ്പോലും

നളളിനോവിക്കാൻ സമ്മതിച്ചിരുന്നില്ലായെന്ന കാര്യം ഇന്ത്യൻ യൂണിയൻ ലീഗിന്റെ നേതാക്കന്മാർ മനസ്സിലാക്കുന്നത് നന്നായിരിക്കും. അതുകൊണ്ട് ബംഗാളിലും ത്രിപുരയിലും ഞങ്ങളുണ്ട്. ഇവിടെ നിങ്ങളുടെ കൂട്ടുകാരങ്ങളല്ലോ, ബഹുമാന്യരായ പ്രതിപക്ഷ നേതാവിന്റെ പാർട്ടി, ഞങ്ങൾ ഉള്ളതുകൊണ്ട് രക്ഷയുണ്ട്. അക്കാദമിയിൽ യാതൊരു സംശയവും വേണ്ട. വെറുതെ ജലീലിന്റെ മെക്കിട്ട് കയറിയിട്ട് യാതൊരു കാര്യവുമില്ല. എന്റെ മാനുനായ ബഷീർ ഒരു കാര്യം മനസ്സിലാക്കിക്കോ..... മുസ്ലീം ജനവിഭാഗം വലിയ തോതിൽ എൽ.ഡി.എഫ്.ന് വോട്ട് ചെയ്തില്ലേ; ചെയ്തത് എന്തുകൊണ്ടാണ്? ഞങ്ങളെ അവർക്കറിയാം. നിങ്ങൾ കച്ചവട രാഷ്ട്രീയമാണ് കൈകാര്യം ചെയ്യുന്നതെന്നും കമ്മ്യൂണിസ്റ്റുകാരായ ഞങ്ങൾ ന്യൂനപക്ഷങ്ങളുടെ, മുസ്ലീം, ക്രിസ്ത്യൻ ജനവിഭാഗത്തിന്റെ രക്ഷയ്ക്കുവേണ്ടി എന്ത് ത്യാഗവും സഹിക്കുമെന്ന് അവർക്കറിയാം ബഷീറേ... അതുകൊണ്ട് ബഷീർ ഇവിടുത്തെ ലീഗിന്റെ ശക്തികൊണ്ട് ആർ.എസ്.എസ്.കാർ കൊല്ലുന്നില്ലായെന്നൊന്നും പറഞ്ഞ് മേനിനടിക്കണ്ട. ഞങ്ങൾ ദുർബ്ബലപ്പെട്ടാൽ, സി.പി.ഐ.(എം) ദുർബ്ബലപ്പെട്ടാൽ നിങ്ങൾക്ക് ആപത്താണെന്ന് കർത്താലിക്ഷിപ്തി സാഹിബിനറിയാമെന്നാണ് ഞാൻ കരുതുന്നത്. അതുകൊണ്ട് അതിന്റെയൊന്നും മേനിനടിച്ചു ഞങ്ങളെ പറഞ്ഞ് ഇരുത്താൻ നോക്കണ്ടെന്നാണ് എനിക്ക് ഈ

അവസരത്തിൽ പറയാനുള്ളത്. ഇവിടെ തോട്ടത്തിന്റെ പ്രശ്നമുണ്ട്. തോട്ടം ഏറ്റെടുക്കുന്നതിനെക്കുറിച്ച് പറഞ്ഞു. ഗവൺമെന്റ് ഉടമസ്ഥതയിൽ തോട്ടം ഏറ്റെടുത്ത് നടത്തുന്നതിനോടൊന്നും എനിക്ക് യോജിപ്പില്ല. ഒരു പുതിയ പാരയാണ്. തോട്ടം സംരക്ഷിക്കാൻ ആവശ്യമായ കാര്യങ്ങൾ ചെയ്തുകൊടുക്കണം. ചെയ്യാവുന്ന സഹായങ്ങൾ, തൊഴിലാളികളുടെ താൽപ്പര്യം.....ഇവിടെ ഇങ്ങനെയാണ് പ്രതിസന്ധി, എന്നാൽ ഇതെല്ലാം ഏറ്റെടുത്ത് തോട്ടമായി ഗവൺമെന്റ് നടത്തിയേക്കാമെന്ന് പറഞ്ഞാൽ, ഇപ്പോൾ കെ.എസ്.ആർ.ടി.സി.യിലേ; അതുപോലെ പുതിയ ഒരു പാരയെടുത്ത് വയ്ക്കലായിരിക്കും. അതിന്റെ കാര്യമൊന്നും വേണ്ട. ഇവിടെ സോഷ്യലിസം നടപ്പിലാക്കാൻ ഉത്പാദന ഉപകരണങ്ങൾ പൊതു ഉടമയിലാണെങ്കിൽ എനിക്ക് യോജിപ്പാണ്. അപ്പോൾ ആകെയൊരു മാറ്റം വരുമല്ലോ; ഇതൊന്നുമില്ലാതെ വയ്യാവേലിയെടുത്ത് തലയിൽ വയ്ക്കേണ്ട വല്ല കാര്യമുണ്ടോ? ഉത്പാദന ഉപകരണങ്ങൾ പൊതുഉടമയിലാക്കുകയാണെങ്കിൽ നമുക്ക് സമ്മതമാണ്, ഞാനും യോജിക്കുകയാണ്. ഇതൊന്നുമില്ല. ഇപ്പോൾ പ്രതിസന്ധിയിലായ തോട്ടം, നല്ല സമയത്ത് ലാഭമെല്ലാം മുതലാളിമാർ കൊണ്ടുപോയി. ഇനി ഇപ്പോൾ നമ്മൾ ഏറ്റെടുത്തുകൊള്ളാൻ പറഞ്ഞാൽ അത്ര ഗുണമല്ലായെന്നാണ് എന്റെ അഭിപ്രായം. അതുകൊണ്ട് തോട്ടത്തെ മെച്ചപ്പെടുത്താൻ

സഹായിക്കണം. അക്കാദമിയിലൊന്നും എനിക്ക് സംശയമില്ല. ഞങ്ങളുടെ ജില്ലയിലെ ഭൂമിയുടെ പ്രശ്നത്തിനൊക്കെ പരിഹാരം കാണാൻ കഴിയുന്നത്ര ശ്രമം നടത്തുകയും അതിന് എല്ലാ സഹായം നൽകുകയും വേണം. പട്ടയത്തിന്റെയും, നർമ്മാണ പ്രവർത്തനങ്ങൾക്ക് സ്റ്റോപ്പ് മെമ്മോ കൊടുത്തതിന്റെയും പ്രശ്നമുണ്ട്. എന്റെ മാന്യ സഹോദരി ശ്രീമതി ബിജിമോൾ പറഞ്ഞ കാര്യങ്ങളോടൊക്കെ ഞാൻ പൂർണ്ണമായും യോജിക്കുകയാണ്. അതിനെല്ലാം പരിഹാരം ഉണ്ടാക്കി ഞങ്ങൾക്ക് സ്വസ്ഥമായി, സ്വൈരമായി ജീവിക്കാനുള്ള അവസരം ഉണ്ടാക്കിത്തരണമെന്നുകൂടി ഈ അവസരത്തിൽ അഭ്യർത്ഥിക്കുന്നു. ഈ ബഡ്ജറ്റ് ദിശാബോധമുള്ളതാണ്. ഈ ഗവൺമെന്റിന്റെ സാമ്പത്തിക നയത്തെ സർവ്വാത്മന പിന്താങ്ങുന്നുവെന്ന് അറിയിച്ചുകൊണ്ട് ഞാൻ അവസാനിപ്പിക്കുന്നു. നന്ദി.

ശ്രീ. കെ. മുരളീധരൻ: സർ, ഈ ധനകാര്യ ബില്ലിനെ ഞാൻ എതിർക്കുകയാണ്. ജി.എസ്.ടി. വരുന്നതിനുമുമ്പുള്ള അവസാനത്തെ ഫിനാൻസ് ബില്ലാണ് ഇന്നിവിടെ ചർച്ച ചെയ്യുന്നതെന്നാണ് ബഹുമാനപ്പെട്ട ധനകാര്യ വകുപ്പുമന്ത്രി നേരത്തെ പറഞ്ഞത്. അവസാനത്തെ ബില്ലിന്റെ ചർച്ചയിൽ പങ്കെടുക്കുന്ന അവസാനത്തെ ആൾ എന്ന നിലയിൽ ഞാനും ഇതിന് അവസാനം മറുപടി പറയുന്ന വ്യക്തിയെന്നുള്ള നിലയിൽ

ബഹുമാനപ്പെട്ട മന്ത്രിയും ചരിത്രത്തിന്റെ ഭാഗമാവുകയാണ്. അതിൽ വളരെ സന്തോഷമെന്ന് പറയാൻ കഴിയില്ല. കാരണം ജി.എസ്.ടി. യുടെ ഭാവി എന്താണെന്ന് പറയാനായിട്ടില്ല. ബഡ്ജറ്റ് അവതരിപ്പിച്ചതിനുശേഷം ഇന്നുവരെ നടന്ന എല്ലാ ചർച്ചകളിലും അങ്ങയുടെ ഏറ്റവും വലിയ പ്രതീക്ഷ കേരള ഇൻഫ്രാസ്ട്രക്ചർ ഇൻവെസ്റ്റ്മെന്റ് ഫണ്ട് ബോർഡിനെക്കുറിച്ചാണ്. ഞാൻ ഒരു ജ്യോത്സ്യനൊന്നുമല്ല. അത് നടക്കുമെന്നോ നടക്കുകയില്ലെന്നോ ഞാനിപ്പോൾ പറയുന്നില്ല. അങ്ങയുടെ ഉദ്ദേശത്തിൽ എല്ലാ ഡെവലപ്മെന്റ് വർക്കുകളും ഇനി കിഫ്ബിയിലൂടെയാണ് മുന്നോട്ട് പോകുന്നത്. തിരുവനന്തപുരം നഗരത്തിലെ എല്ലാ പൊട്ടിയ പൈപ്പുകളും റീപ്ലേസ് ചെയ്യുമെന്ന് ഇന്ന് രാവിലെ ബഹുമാനപ്പെട്ട ജലവിഭവ വകുപ്പുമന്ത്രിയുടെ മറുപടിയിൽ പറഞ്ഞപ്പോൾ എനിക്ക് വലിയ സന്തോഷം തോന്നി. പിന്നീടാണ് അത് കിഫ്ബിയിൽക്കൂടിയാണ് ചെയ്യുന്നതെന്ന് അറിഞ്ഞത്. വിഭവ സമാഹരണത്തിൽ കിഫ്ബി കൊണ്ട് അങ്ങ് ഉദ്ദേശിച്ച നേട്ടം ഉണ്ടായില്ലെങ്കിൽ ഇപ്പോൾ പ്രഖ്യാപിച്ച പല വികസന പ്രവർത്തനങ്ങളും കടലാസ്സിൽ മാത്രമേ ഉണ്ടാവുകയുള്ളൂ. അതുകൊണ്ട് അശ്വതിനേറ്റിറവായ കാര്യങ്ങളെക്കുറിച്ച് ബഹുമാനപ്പെട്ട ധനകാര്യ വകുപ്പുമന്ത്രി

ചിന്തിക്കണമെന്നാണ് എനിക്ക് പറയാനുള്ളത്.

ഈ സർക്കാർ വന്നിട്ട് അഞ്ച് മാസമേ ആയിട്ടുള്ളൂ. ഈ അഞ്ച് മാസം കൊണ്ട് സർക്കാരിനെ വിലയിരുത്താറായിട്ടില്ല. ഇന്ന് ഈ സർക്കാരിനുമായിട്ടുള്ള തിരിച്ചടികൾക്ക് ഞങ്ങളാരും ഉത്തരവാദികളല്ല. ഈ അഞ്ച് മാസത്തിനുള്ളിൽ ബഹുമാനപ്പെട്ട മുഖ്യമന്ത്രിയുടെ വലതുവശത്ത് ഇരുന്ന മന്ത്രി രാജി വച്ചു. അദ്ദേഹം രാജിവെച്ച ഈ സഭയിൽ ഒരു സ്റ്റേറ്റ്മെന്റ് ഇറക്കിയപ്പോൾ അദ്ദേഹം പറഞ്ഞു, എന്നെ അകത്തും പുറത്തുമുള്ളവർ വേട്ടയാടുന്നു എന്ന്. ഞങ്ങളാരും അദ്ദേഹത്തെ വേട്ടയാടിയിട്ടുമില്ല, അദ്ദേഹത്തിന്റെ രക്തം ദാഹിച്ചിട്ടുമില്ല. ഞങ്ങൾ ദാഹിച്ചിട്ട് കാര്യമില്ല. കാരണം ഞങ്ങൾ പ്രതിപക്ഷത്താണ് ഇരിക്കുന്നത്. ഞങ്ങളെല്ലാവരെയും ചേർത്ത് 47 പേരെയാണ് ജനങ്ങൾ ജയിപ്പിച്ചത്. ഇപ്പോൾ യു.ഡി.എഫ്.-ൽ 41 അംഗങ്ങളുണ്ട്. എന്തുകൊണ്ടാണ് അദ്ദേഹത്തിന് രാജിവെക്കേണ്ടിവന്നതെന്ന് ചോദിച്ചാൽ അത് ഞങ്ങളുടെ കുറ്റംകൊണ്ട് അല്ല. ഒരു സർക്കാർ സ്ഥാപനത്തിലെ എക്സിക്യൂട്ടീവ് പോസ്റ്റിലേക്ക് സ്വന്തം ബന്ധുവിനെ വെച്ചുകൊണ്ടാണല്ലോ പാർട്ടിക്കും അദ്ദേഹത്തിനെ കൈ ഒഴിയേണ്ടിവന്നത്. അത് ഞങ്ങളുടെ കുറ്റം കൊണ്ടാണോ? അദ്ദേഹത്തിന്റെ

ഭാര്യ സഹോദരിയുടെ മകൻ സുധീർ നമ്പ്യാരെ കേരളാ സ്റ്റേറ്റ് ഇൻഡസ്ട്രിയൽ എൻ്റർപ്രൈസസിൽ എക്സിക്യൂട്ടീവ് പോസ്റ്റിലുള്ള എം.ഡി. ആയി നിയമിച്ചു. അങ്ങനെ നിയമിച്ചതിൻ്റെ ബഹളത്തിലാണല്ലോ അദ്ദേഹത്തിന് രാജിവയ്ക്കേണ്ടിവന്നത്. അങ്ങനെ രാജിവയ്ക്കേണ്ടി വന്നതിന് ഞങ്ങളെ കുറും പറഞ്ഞിട്ട് കാര്യമുണ്ടോ? ശ്രീ. ഇ. പി. ജയരാജനെപ്പോലെ ഇത്രയും സീനിയറായ ഒരു രാഷ്ട്രീയ പ്രവർത്തകൻ ഇങ്ങനെയൊരു നിയമനം നടത്താൻ എന്തുകൊണ്ട് തയ്യാറായി എന്നുള്ളതാണ് എന്നെ ഇപ്പോഴും അത്ഭുതപ്പെടുത്തുന്നത്. രാഷ്ട്രീയ നിലപാടിൽ അദ്ദേഹത്തിന് അഭിപ്രായ വ്യത്യാസമുണ്ടാകാം. പക്ഷേ രാഷ്ട്രീയത്തിൽ ഒരുപാട് പരിചയമുള്ള ഒരു വ്യക്തിയാണ്. അദ്ദേഹത്തിൻ്റെ സ്റ്റേറ്റ്മെൻ്റുകളിലൊന്നും അദ്ദേഹം എന്തുകൊണ്ട് നിയമിച്ചു എന്നുള്ളതിനെക്കുറിച്ച് പറയുന്നില്ല. അതിനെക്കുറിച്ച് ആക്ഷേപമുണ്ടായത് സ്വന്തം പാർട്ടിയിൽ തന്നെയാണ്. തെറ്റുകൾ കണ്ടതുകൊണ്ട് അദ്ദേഹം രാജിവയ്ക്കാൻ ആഗ്രഹം പ്രകടിപ്പിച്ചു, അത് ഞങ്ങൾ അംഗീകരിച്ചു എന്ന് സ്വന്തം പാർട്ടി സെക്രട്ടറി നടത്തിയ പത്രസമ്മേളനത്തിലാണ് പറഞ്ഞത്. തെറ്റ് അംഗീകരിച്ച സ്ഥിതിക്ക് ത്വരിതാനുഷ്ഠനത്തിൻ്റെ ആവശ്യമെന്താണ്? ഏതായാലും മന്ത്രിയുടെ

രാജിയിൽ ഞങ്ങൾക്ക് ഉത്തരവാദിത്തമില്ല. ഞങ്ങൾക്ക് ഒരു കാര്യം നന്നായിട്ടറിയാം. ഞങ്ങൾ അഞ്ച് വർഷവും പ്രതിപക്ഷത്താണ് ഇരിക്കാൻ പോകുന്നത്. പക്ഷേ ജനങ്ങൾ നിങ്ങളെ വിശ്വസിച്ചാണ് ഭരണം ഏൽപ്പിച്ചത്. നിങ്ങൾ എല്ലാം ശരിയാക്കാമെന്ന് പറഞ്ഞിട്ടാണല്ലോ ഭരണം തുടങ്ങിയത്. ഒരു സ്വയം വിലയിരുത്തൽ നിങ്ങൾ നടത്തുക. ഈ അഞ്ച് മാസംകൊണ്ട് ആറ് എവിടെ ശരിയാക്കി. വികസനം തുടങ്ങേണ്ട സമയമായില്ലെന്നുള്ളത് ഞാൻ സമ്മതിക്കുന്നു. നേരത്തെ ശ്രീ. പി. കെ. ബഷീർ പറഞ്ഞതുപോലെ ഞങ്ങളുടെ കാലത്ത് 90 ശതമാനവും പൂർത്തിയാക്കിയതാണ് നിങ്ങൾ ഇപ്പോൾ ഉദ്ഘാടനം ചെയ്യുന്നത്. ഇന്നലെ ബഹുമാനപ്പെട്ട മുഖ്യമന്ത്രി നിർവ്വഹിച്ച ആകാശ ഇടവഴി.....

പട്ടികജാതി പട്ടികവർഗ്ഗ പിന്നോക്ക സമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, നിങ്ങൾ ഉദ്ഘാടനം നടത്തുന്നതും അങ്ങനെയാണ്.

ശ്രീ. കെ. മുരളീധരൻ: സർ, അങ്ങനെയുണ്ട്. അത് ജനാധിപത്യത്തിൽ പതിവാണ്. ഞങ്ങളുടെ കാലത്ത് പൂർത്തിയാക്കിയത് നിങ്ങൾ ഉദ്ഘാടനം ചെയ്തു. അത് സ്വാഭാവികമാണ്. അഞ്ച് വർഷം കൂടുമ്പോൾ ഭരണമാറ്റം

നടക്കുന്ന സംസ്ഥാനമാണിത്. അതൊരു വികസനം അല്ലല്ലോ. പക്ഷേ ഒരു കാര്യം ചെയ്യാമായിരുന്നു. അതിന് നേരെയുള്ള ഒരു റോഡ് കഴിഞ്ഞാൽ എന്റെ നിയോജകമണ്ഡലമാണ്. എന്നെ വിളിക്കണ്ട. പക്ഷേ ഇത് 90 ശതമാനവും പൂർത്തിയാക്കിയ മുൻ ആരോഗ്യ വകുപ്പുമന്ത്രി ഇപ്പോൾ ഈ നിയമസഭയിലുണ്ടല്ലോ. അദ്ദേഹത്തിന്റെ പേര് വെച്ചു എന്നുവിചാരിച്ച് ആകാശമൊന്നും ഇടിഞ്ഞ് വീഴില്ലല്ലോ. എന്റെ നിയോജക മണ്ഡലത്തിൽ എന്റെ മുൻഗാമിയായിരുന്ന ശ്രീ. എം. വിജയകുമാറിന്റെ കാലത്ത് ആരംഭിച്ച ഒരു പാലം പൂർത്തീകരിച്ചത് ഞാൻ വന്നപ്പോഴാണ്. അതിന്റെ ഉദ്ഘാടനത്തിന് അന്നത്തെ മുഖ്യമന്ത്രിയോടൊപ്പം അതേ സ്റ്റാറ്റുസിൽ തന്നെയാണ് ശ്രീ. എം. വിജയകുമാറിന്റെ പേരും വെച്ചത്. പക്ഷേ അദ്ദേഹം അതിൽ പങ്കെടുത്തില്ല. അതിൽ പങ്കെടുക്കാൻ അദ്ദേഹത്തിന് ചില അസൗകര്യമുണ്ടെന്ന് എന്നെ വിളിച്ചുപറഞ്ഞു. ഏതായാലും അതിനെക്കുറിച്ച് പറയുന്നില്ല.

ഇവിടത്തെ ചർച്ചയിൽ അപ്പാരത്തിരിക്കുന്ന സുഹൃത്തുക്കൾ വലിയ സന്തോഷത്തിലാണ്. പ്രതീക്ഷിക്കാത്ത ഒരു നല്ല വിജയമുണ്ടായി. പക്ഷേ കഴിഞ്ഞ അഞ്ച് കൊല്ലത്തെ ഭരണത്തെക്കുറിച്ച്, നിങ്ങൾ അഞ്ച് കൊല്ലം തെറ്റ്

ചെയ്ത എന്ന് ദിവസേന പറഞ്ഞുകൊണ്ടിരുന്നാൽ നിങ്ങൾ എന്താണ് ചെയ്യുന്നതെന്ന് ജനം ചോദിച്ച് തുടങ്ങേണ്ട സമയമായിട്ടുണ്ട്. ഞങ്ങൾക്ക് തെറ്റ് സംഭവിച്ചതുകൊണ്ടാണല്ലോ പ്രതിപക്ഷത്ത് പോയത്. ഇപ്പോൾ നിങ്ങളെല്ലാവരും വലിയ സന്തോഷത്തിലാണ്. കാരണം ചോദ്യോത്തര വേളയിൽപ്പോലും കഴിഞ്ഞ ഗവൺമെന്റിന്റെ കുറ്റങ്ങളെക്കുറിച്ചാണല്ലോ ചോദിക്കുന്നത്. 50 വർഷം ഇനി ഞങ്ങളാണ് ഭരിക്കുന്നതെന്ന് എന്റെ ബഹുമാന്യനായ സ്പീക്കർ ശ്രീ. എ. എൻ. ഷംസീർ ഇന്നലെ വളരെ ആവേശത്തോടുകൂടി പറഞ്ഞു. ഒരു 35 കൊല്ലമെങ്കിലും കഴിഞ്ഞാൽ ഞങ്ങൾക്കൊരു ചാൻസ് തരാനായിരുന്നു. 35 കൊല്ലം ഭരിച്ച ബംഗാളിലെ ഇന്നത്തെ സ്ഥിതി എന്താണ്? ബംഗാളിൽ ഇപ്പോൾ നമ്മൾ തമ്മിലാണ് സഖ്യം. ബി.ജെ.പി. ക്കും മമതാ ബാനർജിക്ക്കും എതിരായി മാർക്സിസ്റ്റ് പാർട്ടിയും കോൺഗ്രസ്സുമായിട്ടാണ് സഖ്യം. ഇവിടെ ഞാനും ഷംസീറുമൊക്കെ മത്സരിച്ച തെരഞ്ഞെടുപ്പിൽ നമ്മൾ പരസ്പരം പോരാടിയപ്പോൾ അതേ ദിവസം ബംഗാളിൽ നടന്ന തെരഞ്ഞെടുപ്പിൽ നമ്മൾ തമ്മിൽ സഖ്യത്തിലാണ് മത്സരിച്ചത്. എന്റെ നിയോജക മണ്ഡലത്തിൽ തെരഞ്ഞെടുപ്പ് കഴിഞ്ഞതിനുശേഷം മാർക്സിസ്റ്റ് പാർട്ടിയുടെ വട്ടിയൂർക്കാവ് ബ്രാഞ്ച്

കമ്മിറ്റിയുടെ ചുമരേഴുത്ത്, 'വർഗ്ഗീയ കക്ഷികളെ കെട്ടുകെട്ടിച്ച വട്ടിയൂർക്കാവിലെ ജനങ്ങൾക്ക് അഭിവാദ്യങ്ങൾ' എന്നായിരുന്നു. അങ്ങനെ ചിന്തിക്കുന്ന മാർക്സിസ്റ്റ് പാർട്ടിയുടെ പ്രവർത്തകരും കേരളത്തിലും ഇന്ത്യയിലും ഉണ്ടെന്ന് അങ്ങ് മനസ്സിലാക്കണം. അതുകൊണ്ട് ജനാധിപത്യ മതേതര കക്ഷികൾ ഇന്ത്യയിൽ ഒരുമിച്ച് ഇരിക്കേണ്ട സമയമാണിത്. ഇപ്പോൾ ബഹുമാനപ്പെട്ട മുഖ്യമന്ത്രിക്ക് മറ്റാർക്കും കിട്ടാത്ത ഒരു സൗഭാഗ്യം കിട്ടിയിട്ടുണ്ട്. മുൻകാലങ്ങളിൽ ഭരിച്ച മുഖ്യമന്ത്രിമാരോടൊപ്പം അവരുടെ രാഷ്ട്രീയ പ്രസ്ഥാനങ്ങളുടെ പരിപൂർണ്ണ പിന്തുണ കിട്ടിയിരുന്നില്ല. ഇന്ന് മാർക്സിസ്റ്റ് പാർട്ടിയുടെയും ഗവൺമെന്റിന്റേയും അവസാന വാക്ക് അങ്ങ് ആണ്. അതനുസരിച്ചുള്ള നിലവാരത്തിലേക്ക് ഉയരാൻ കഴിഞ്ഞോയെന്ന് അങ്ങ് ചിന്തിക്കണമെന്നാണ് എനിക്ക് അഭ്യർത്ഥിക്കാനുള്ളത്. അങ്ങ് ഇവിടെ പറഞ്ഞകാര്യം ശരിയാണ്. കൊലപാതക രാഷ്ട്രീയത്തിന് ആദ്യം തുടക്കമിട്ടത് ബി.ജെ.പി.ക്കാരാണ്. അങ്ങയുടെ വിജയാഹ്ളാദ പ്രകടനത്തിന്റെ സമയത്ത് നടത്തിയ അക്രമങ്ങളിൽ, അവിടെ ധനരാജ് എന്നുപറയുന്ന സി.പി.എം. പ്രവർത്തകൻ കൊല്ലപ്പെട്ടു. അതിലെ കൊലയാളികളെ നിയമത്തിന്റെ

മുന്നിൽ കൊണ്ടുവരേണ്ടത് അങ്ങയുടെ ഡിപ്പാർട്ടുമെന്റല്ലേ? അതിനുപകരം 'പാടത്ത് പണിക്ക് വരമ്പത്ത് കൂലികൊടുക്കാൻ' നിന്നതുകൊണ്ടല്ലേ ഈ പ്രശ്നമൊക്കെ ഉണ്ടായത്? എവിടെ ക്രമസമാധാനത്തകർച്ചയുണ്ടായാലും അതിന്റെ ഉത്തരവാദിത്വം ഈ ഗവൺമെന്റിനല്ലേ? അതിനുപകരം പരസ്പരം കൊല്ലുന്ന രീതിയിലേക്ക് കാര്യങ്ങൾ പോകുന്നു. അങ്ങനെയൊരു അവസ്ഥയുണ്ടാകരുത്. കുറ്റം ചെയ്യുന്നവരെ ശിക്ഷിക്കുന്നതിനുപകരം ഒരു കാരണവശാലും കണ്ണിന് കണ്ണ്, മൂക്കിന് മൂക്ക് എന്നുള്ള തത്വം ഇവിടെ നടത്താൻ പാടില്ല. മറ്റെല്ലാ സംസ്ഥാനങ്ങളിലും രാഷ്ട്രീയ കൊലപാതകങ്ങൾ നടക്കുന്നത് ഭരണകക്ഷിയും പ്രതിപക്ഷവും തമ്മിലാണ്. എന്നാൽ കേരളത്തിലെ രാഷ്ട്രീയ കൊലപാതകമെന്നു പറയുന്നത്, സംസ്ഥാനം ഭരിക്കുന്ന കക്ഷിയും കേന്ദ്രം ഭരിക്കുന്ന കക്ഷിയും തമ്മിലാണ്. ഇങ്ങനെ രണ്ടു ഭരണകക്ഷിക്കാർ തമ്മിൽ മത്സരിച്ചു കൊല്ലുന്നു. അതിന്റെ ഫലമായി ഇവിടെ ഹർത്താൽ വന്നില്ലേ? ബഹുമാനപ്പെട്ട മുഖ്യമന്ത്രിയുടെ പാർട്ടി കണ്ണൂരിലും ബി.ജെ.പി.ക്കാർ കേരളത്തിലും ഹർത്താൽ നടത്തി. ഹർത്താൽ നടത്തിയാലുള്ള ക്ഷീണം

ആർക്കാണ്? അതുകൊണ്ട് ഈ കാര്യത്തിൽ അങ്ങുതന്നെ മുൻകൈ എടുത്ത് ഇവിടെ ക്രമസമാധാനനില ഭദ്രമാക്കാൻ ശ്രമിക്കണം.

മി. സ്പീക്കർ:പ്ലീസ്... കൺക്ലൂഡ്.....

ശ്രീ. കെ. മുരളീധരൻ: സർ, ഒരു കാര്യം കൂടി പറഞ്ഞ് ഞാൻ അവസാനിപ്പിക്കാം. ഇവിടെ മഞ്ഞ കാർഡും ചുവന്ന കാർഡും കാണിക്കുന്ന ചില തത്ത്വങ്ങൾ ഇപ്പോൾ ഇറങ്ങിയിട്ടുണ്ട്. ഒരാളെക്കുറിച്ച് ഒരാറോപണം വന്നാൽ, അത് അന്വേഷിക്കുന്നതിന് യാതൊരു കഴപ്പുമില്ല. അത് അന്വേഷിച്ചാൽ പോരേ; ഇവിടെ മുൻകാലങ്ങളിലും അന്വേഷിച്ചിട്ടില്ലേ; ആരെങ്കിലും ഈ ചുവപ്പും മഞ്ഞയും കാണിച്ചിട്ടുണ്ടോ? അങ്ങനെ ചുവപ്പും മഞ്ഞയും കാണിച്ച് ആൾക്കാരെ പേടിപ്പിക്കാൻ കഴിയുമോ? തെറ്റ് ചെയ്തിട്ടുണ്ടെങ്കിൽ അന്വേഷിച്ച് ശിക്ഷിക്കണം. അതിനുപകരം ചുവപ്പും മഞ്ഞയും കാണിക്കുന്നത് പബ്ലിസിറ്റിക്ക് വേണ്ടിയാണ്. നാളെ പറ്റുമെങ്കിൽ ഇതേ മുഖ്യമന്ത്രിക്കെതിരായിട്ട് അന്വേഷണം നടത്താനും ഈ തത്ത്വങ്ങൾ മടിക്കില്ലായെന്ന് ബഹുമാനപ്പെട്ട മുഖ്യമന്ത്രി മനസ്സിലാക്കണം. അങ്ങനെ ചുവപ്പും മഞ്ഞയും കാണിച്ച്

ഞങ്ങളെ പേടിപ്പിക്കേണ്ട. ഇവിടെ സ്വതന്ത്ര തിരുവിതാംകൂർ പ്രഖ്യാപിച്ച സർ. സി. പി. രാമസ്വാമി അയ്യർ ഓടിയ വഴിയിൽ പുല്ലുപോലും മുളച്ചിട്ടില്ലായെന്നുള്ളത് ഈ കാർഡ് കാണിക്കുന്നവർ മനസ്സിലാക്കണമെന്നു മാത്രമേ പറയുന്നുള്ളൂ. ഏതായാലും അങ്ങ് ഇങ്ങനെ ഇടയ്ക്കിടയ്ക്ക് ഇടപെടുന്നതുകൊണ്ട് സംസാരത്തിന്റെ ഘോഷം നഷ്ടപ്പെടുകയാണ്. മറ്റൊന്ന്, സ്വാശ്രയ സമരം പരാജയപ്പെട്ടതിനെ സംബന്ധിച്ചാണ്. ഞാൻ ബഹുമാനപ്പെട്ട എ. എൻ. ഷംസീർ ഉൾപ്പെടെയുള്ളവരോട് ചോദിക്കുകയാണ്, നമ്മൾ നടത്തിയ എല്ലാ സമരങ്ങളും വിജയിച്ചിട്ടുണ്ടോ; നിങ്ങൾ നടത്തിയ സെക്രട്ടേറിയറ്റ് സമരം വിജയിച്ചോ; എന്നുവിചാരിച്ച് ഇവിടെ കഴിഞ്ഞ ഇലക്ഷൻ വന്നപ്പോൾ നിങ്ങൾ വിജയിച്ചില്ലേ?

മി. സ്പീക്കർ:ദയവായി കൺക്ലൂഡ് ചെയ്യൂദയവായി കൺക്ലൂഡ് ചെയ്യൂ.....

ശ്രീ. കെ. മുരളീധരൻ: സർ, സ്വാശ്രയ സമരം കൊണ്ട് കിട്ടിയ മെച്ചമെന്താണെന്ന് പറഞ്ഞാൽ അതിന്റെ കൊള്ള പുറത്തുകൊണ്ടുവരാൻ കഴിഞ്ഞു. ഇപ്പോഴത്തെ മാനേജ്മെന്റുകളുടെ കൊള്ളയും അതിന്

ഭരണകക്ഷി കൂട്ട് നിന്നതും പുറത്തുകൊണ്ടുവരാൻ കഴിഞ്ഞുവെന്നതാണ് സ്വാശ്രയ സമരത്തിന്റെ ഏറ്റവും വലിയ നേട്ടം. അതുകൊണ്ട് ഒരു കാര്യം മാത്രമേ ഞാൻ പറയുന്നുള്ളൂ, ജനങ്ങൾ നിങ്ങൾക്ക് അധികാരം ഏല്പിച്ചിട്ടുണ്ട്. ആ അധികാരം നല്ല നിലയിൽ വിനിയോഗിച്ചാൽ നിങ്ങൾക്ക് നല്ലത്. അല്ലാതെ എന്നും യു.ഡി.എഫിനെ കുറ്റം പറഞ്ഞുകൊണ്ടിരിക്കുകയും വികസനത്തെപ്പറ്റി പറയുമ്പോൾ 'ഓം കിഫ്ബിയാഹ നമഹ' എന്നുപറഞ്ഞാൽ നിങ്ങൾ എവിടെയുമെത്താൻ പോകുന്നില്ല എന്നുമാത്രം പറഞ്ഞുകൊണ്ട് ഈ ബില്ലിനെ ഞാൻ ഒരിക്കൽ കൂടി എതിർക്കുകയാണ്.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ, ബഹുമാനപ്പെട്ട മെമ്പർ ശ്രീ. വി. ഡി. സതീശൻ രാജധർമ്മത്തെക്കുറിച്ചുള്ള ഒരു കാവ്യവർണ്ണന നടത്തുകയുണ്ടായി. കടലിൽ നിന്ന് സൂര്യൻ എങ്ങനെ ജലം ശേഖരിച്ച് മേഘങ്ങളാക്കി മാറ്റി മഴയായി ഭൂമിയെ ഹരിതമാക്കുന്നുവോ അതുപോലെ വേണമെന്നുള്ളതാണ്. ശ്രീ. വി. ഡി. സതീശന്റെ പ്രശ്നം ശേഖരിക്കുന്നതിനെക്കുറിച്ചാണ്. എന്ത്

ശേഖരിച്ചാലും അതിന്റെ പല മടങ്ങ് നാട്ടിൽ പുഷ്പിപ്പെടുത്താൻവേണ്ടി തീരുമാനിച്ചിരിക്കുകയാണ്. ഞാൻ അതിന്റെ വർണ്ണനയിലേക്ക് പോകുന്നില്ല. ക്ഷേമ പെൻഷന്റെ വർദ്ധനവ്, ഇനി വരാൻ പോകുന്ന സമ്പൂർണ്ണ പാർപ്പിട പദ്ധതി, സമ്പൂർണ്ണ ആരോഗ്യ ഇൻഷുറൻസ് എന്നിവയിൽ പണം ഒരു തടസ്സമല്ല. കഴിഞ്ഞവർഷം 30 കോടി രൂപയാണ് കയറിന് വകയിരുത്തിയത്. ഇത്തവണ അത് 300 കോടി രൂപയോളം വരും. കശുവണ്ടിക്ക് ഏകദേശം 250-300 കോടി രൂപയോളം വരും. ഇതുപോലെ പരമ്പരാഗത മേഖലകൾ, പാവങ്ങൾ പണിയെടുക്കുന്ന സ്ഥലങ്ങൾ അതിന്റെ സംരക്ഷണം തുടങ്ങി ഇവിടെ നിൽക്കുന്നില്ല; അതാണ് ബഹുമാനപ്പെട്ട കെ. മുരളീധരൻ പറഞ്ഞ കിഫ്ബി. കഴിഞ്ഞ സർക്കാരിന്റെ കാലത്ത്, ഞാൻ 50,000 കോടി രൂപവരെ പ്രത്യേക വെഹിക്കിൾസ് വഴി പുറത്തുനിന്ന് സമാഹരിക്കുന്നതിനെക്കുറിച്ച് പറയുകയും നിങ്ങളെല്ലാം കളിയാക്കുകയും ചെയ്യുമായിരുന്നു. യഥാർത്ഥത്തിൽ, ഭരണത്തിൽ വന്നപ്പോൾ ഞാൻ വിചാരിച്ച അത് ഏറ്റെടുക്കുമെന്ന്. നാലാം വർഷമായപ്പോഴാണ് ഇത്

നോക്കിക്കളയാമെന്ന് തീരുമാനിച്ചത്. ആ റിപ്പോർട്ടാണ് ഞാൻ ഉപയോഗിക്കുന്നത്. എസ്.ബി.ഐ. ക്യാപിറ്റൽ ലിമിറ്റഡിനെ കുറിച്ചുള്ള പഠനത്തിൽ, എന്തെങ്കിലും സംശയം മനസ്സിന്റെ കോണിൽ ഉണ്ടായിരുന്നെങ്കിൽ കഴിഞ്ഞ ദിവസം കിഫ്ബിയുടെ കീ ഉദ്യോഗസ്ഥന്മാർക്ക് വേണ്ടി നടത്തിയ പരിശീലന പരിപാടിയിൽ വെച്ച് അത് അപ്രത്യക്ഷമായി. 'സെബി'യുടെ എക്സിക്യൂട്ടീവ് ഡയറക്ടർ ബെറുവേളു ക്ലാസ്സെടുത്തു. ഇൻഡ്യയിലെ ഒരു സംസ്ഥാന സർക്കാർ ഇങ്ങനെയൊരു സാധ്യതയെ ഉപയോഗപ്പെടുത്താൻ ശ്രമിക്കുന്നതിനെ എങ്ങനെ സഹായിക്കാൻ പറ്റുമെന്നാണ് പല ഉദ്യോഗസ്ഥന്മാരും ചിന്തിക്കുന്നത്. അതുകൊണ്ട് ഈ വിജയത്തെക്കുറിച്ചൊന്നും യാതൊരു സംശയവുമില്ല. അതിന്റെ ഫലമായിട്ട് തീരദേശ ഹൈവേ, മലയോര ഹൈവേ, പതിനായിരം കോടി രൂപയുടെ കുടിവെള്ള പദ്ധതികൾ, കളിസ്ഥലങ്ങൾ തുടങ്ങിയവയൊക്കെ ഉണ്ടാക്കിക്കഴിഞ്ഞാൽ 50 വർഷത്തെ അല്ലെങ്കിലും 10 വർഷത്തേയ്ക്കെങ്കിലും ലക്ഷ്യമിടാല്ലോ. ഞങ്ങളുടെ സ്ഥിതിയെക്കുറിച്ച് വിഷമിക്കരുത്; സ്വയം ഒന്നു നോക്കുക. അപ്പുറത്ത് പോയതിന്റെ

പ്രധാനപ്പെട്ട കാരണമെന്താണ്? ഇവിടെ ചെയ്ത് പല കാര്യങ്ങളിലും തെറ്റുകളും പോരായ്മകളുമുണ്ട്. അതിൽ രാഷ്ട്രീയമായ പ്രധാന കാരണം, നിങ്ങൾ ഹിന്ദുവർഗ്ഗീയ ശക്തികളോട് സോഫ്റ്റ് കോർണർ എടുത്തു എന്നതല്ലേ സത്യം? നിങ്ങളുടെ ചില നേതാക്കന്മാർ ഒഴിച്ചാൽ ഇവർ കേരളത്തിലെ എസ്.എൻ.ഡി.പി.യെയും മറ്റും വിഴുങ്ങാൻ നടത്തുന്ന ശ്രമത്തിനെതിരെ കർശനമായ വിട്ടുവീഴ്ച നിലപാട് സ്വീകരിക്കാത്തതിന്റെ പരിണിതഫലമെന്താണ്? ഞങ്ങളുടെ അണികൾ അങ്ങനെയൊന്നും ചോർന്നിട്ടില്ല. ഇതല്ലേ സംഭവിച്ച രാഷ്ട്രീയമാറ്റം. ഇനിയും ഈയൊരു പ്രവണത തുടർന്നാൽ എന്തായിരിക്കും നിങ്ങളുടെ രാഷ്ട്രീയ സ്ഥിതി. കേരളത്തിൽ ആരുടെ ചെലവിലായാലും ബി.ജെ.പി വളരാൻ പാടില്ലായെന്നുള്ള രാഷ്ട്രീയം അപ്പുറത്തുമിപ്പുറത്തും നിൽക്കുമ്പോൾ ഉയർത്തിപ്പിടിക്കാം. അതുകൊണ്ട് ഈ രാഷ്ട്രീയം നിങ്ങൾതന്നെ ഒന്ന് പരിശോധിക്കുക. ഞാൻ കൂടുതൽ രാഷ്ട്രീയ കാര്യങ്ങളിലേക്ക് കടക്കുന്നില്ല. ഇവിടെ ഫിനാൻസ് ബില്ലുമായി ബന്ധപ്പെട്ട് വന്ന നല്ലൊരു ചർച്ചയുണ്ടായിരുന്നു. അതിലെ ഒരു പ്രധാനപ്പെട്ട വിമർശനം ഭൂമിയുടെ

മേലുള്ള രജിസ്ട്രേഷൻ, സ്റ്റാമ്പ് ഡ്യൂട്ടി നികുതികളെക്കുറിച്ചായിരുന്നു. നമുക്ക് വ്യത്യസ്ത നിലപാടുകളുണ്ട്. എന്റെ നിലപാട് ഞാൻ വ്യക്തമാക്കി. നികുതി എവിടെ നിന്നാണ് പിരിക്കുന്നത്? ചരക്കുകളിൽ നിന്നും മറ്റു വരുമാനത്തിൽ നിന്നുമാണ് നികുതി പിരിക്കുന്നത്. ഇൻകം ടാക്സ് ഹൈയസ്റ്റ് പാക്കറ്റ് വന്നാൽ 35 ശതമാനം നിങ്ങളുടെ ഇൻകം എടുക്കുകയാണ്. യഥാർത്ഥത്തിൽ ഭൂമിയുടെ ക്യാപിറ്റൽ ഗെയിൻസിന്റെ ടാക്സ് അല്ലേ മുദ്രവിലയെന്ന് പറയുന്നത്. നിങ്ങളുടെ ഭൂമിയുടെ വില നാല് മടങ്ങായി കൂടുന്നത് നമ്മുടെ ആരുടെയും പ്രയത്നത്തിന്റെ ഫലമായിട്ടല്ല. നാട്ടിൽ വന്ന വികസന പ്രവർത്തനങ്ങളുടെ ഫലമായിട്ടാണ് വില കൂടുന്നത്. അതിനാൽ മറ്റേത് നികുതിയേക്കാളും കൂടുതൽ ഇക്വിറ്റിയായിട്ടുള്ള നികുതിയാണ് സ്റ്റാമ്പ് ഡ്യൂട്ടി. പലതവണ പറഞ്ഞു കഴിഞ്ഞ കാര്യങ്ങൾ ഞാൻ വീണ്ടും ആവർത്തിക്കുന്നില്ല. എന്റെ നിലപാട് എന്തു തന്നെയായിരുന്നാലും നാട്ടിലെ ജനങ്ങൾ കൂടി അംഗീകരിച്ചിട്ടില്ലേ കാര്യങ്ങൾ ചെയ്യാൻ സാധിക്കുകയുള്ളൂ. നാനാ കോണുകളിൽ നിന്ന് ഭാഗാധാരത്തിനും ദാന മുദ്രവിലകൾക്കുവേണ്ടിയുള്ള നികുതിയിലേർപ്പെടുത്തിയ വർദ്ധനവിനെ തിരായി വിമർശനങ്ങൾ വന്നിട്ടുണ്ട്. ആ വിമർശനങ്ങളെല്ലാം ഉൾക്കൊള്ളുന്നു. നിലപാടുകളൊന്നും പ്രായോഗികമായ സമീപനം കൈക്കൊള്ളുന്നതിന്

തടസ്സമല്ല. ഇവിടെ ഇന്ന് രണ്ടുപക്ഷത്തുമുള്ള ചർച്ചയിൽ പങ്കെടുത്തവർ അതിനെ
 വിമർശിച്ചു. ആ വിമർശനം ഉൾക്കൊണ്ടുകൊണ്ട് പഴയ സ്ഥിതിയിലേക്ക്
 പൂർണ്ണമായിട്ട് പോണോ, അതല്ലെങ്കിൽ 1000 രൂപ ഏതെങ്കിലും ഒരു ഭൂമിയുടെ
 ലിമിറ്റ് വരെ നിലനിർത്തണോ തുടങ്ങിയ കാര്യങ്ങൾ സബ്ജക്ട് കമ്മിറ്റിയിൽ
 ചർച്ച ചെയ്ത് തീരുമാനിക്കാം. ആ ഒരു വർദ്ധനയുടെ നിലപാട് ചർച്ചയുടെ
 അടിസ്ഥാനത്തിൽ മാറ്റിവയ്ക്കുകയാണ്. ഫ്ലാറ്റുകളുടെ മേലുള്ള
 നികുതിയെക്കുറിച്ചാണ് ശ്രീ. വി. ഡി. സതീശൻ ഉയർത്തിയ മറ്റൊരു
 പ്രധാനപ്പെട്ട വിമർശനം. അതിൽ എനിക്ക് യാതൊരു അഭിപ്രായ
 വ്യത്യാസവുമില്ല. കേരളത്തെ സംബന്ധിച്ചിടത്തോളം നികുതി ഘടനയിലൂടെ
 പ്രോൽസാഹിപ്പിക്കേണ്ട ഒന്ന് ഫ്ലാറ്റുകളാണ്. ഡെവലപ്പ്മെന്റിനെ മുഴുവനും ഒരു
 മാഫിയയായിട്ട് കാണേണ്ട കാഴ്ചപ്പാടില്ല. നമ്മുടെ സാമ്പത്തിക വളർച്ചയെ
 നയിക്കാൻ വളരെ പോസിറ്റീവായിട്ടുള്ള റോൾ വഹിക്കുന്നത് സംരംഭകർ
 തന്നെയാണ്. അങ്ങനെയുള്ള ഐഡിയോളജിക്കൽ പൊസിഷനിൽ നിന്നല്ല.
 ഒരുപാട് കാസ്റ്റേഡിംഗ് ആയിട്ടുള്ള ഒന്നിനുമുകളിൽ ഒന്നായിട്ട് നികുതികളുടെ
 ലിസ്റ്റ് പറയുകയുണ്ടായി. ഇതെല്ലാംനമുക്ക് പരിശോധിക്കാം. ഇപ്പോഴല്ലെങ്കിൽ
 അടുത്ത ബഡ്ജറ്റിൽ ഒരു ബൈപാർട്ടി പരിശോധന നടത്താം. ഇതൊന്നും ഈ

ബഡ്ജറ്റിൽ ഉണ്ടാക്കിയിട്ടുള്ളതല്ല. ആകെ ഒന്നുള്ളത് ആക്ട് രജിസ്റ്റർ ചെയ്യുമ്പോൾ ഭൂമിയുടെ വില കൃത്യമായിട്ട് എടുക്കുന്നു. അതിൽ ഫ്ലാറ്റിന്റെ പോർഷന് ഒരു മാനദണ്ഡമുണ്ട്. സി.പി.ഡബ്ല്യു.ഡി-ന്റെ റേറ്റ് വേണ്ടായെന്ന് ശ്രീ. റ്റി. എ. അഹമ്മദ് കബീർ പറഞ്ഞു. എന്നാലത് ഷെഡ്യൂൾഡ് റേറ്റ് ആക്കുന്നതിന് നമുക്ക് തടസ്സമൊന്നുമില്ല. പക്ഷെ ഒരു മാനദണ്ഡം വേണം. ഇത് എഞ്ചിനീയർമാർ ആരെങ്കിലും സർട്ടിഫൈ ചെയ്യണം. ഏതെങ്കിലും ഇവാല്യൂവേറ്റർ സർട്ടിഫൈ ചെയ്യാൻ മതി. But there must be a norm. കെട്ടിടത്തിന് 1000 രൂപ വിലയെന്നു പറഞ്ഞാൽ അത് സ്വീകരിച്ചുപോകണമെന്നുള്ളത് ശരിയല്ല. അതുകൊണ്ടാണ് അക്കാദമിയിൽ ഉദ്ദേശിച്ചിട്ടുള്ളത്. ഇതുകഴിഞ്ഞ് സമയമെടുത്ത് ഇക്കാര്യം ഗൗരവമായി ചർച്ച ചെയ്യാം. ജി.എസ്.ടി. വരുമ്പോൾ അതിന്റെതായിട്ടുള്ള മാറ്റങ്ങളും വരും. കാരണം ഇന്നുള്ള വർക്ക്സ് കോൺട്രാക്ടിന്റെ കോംപോസിഷൻ ഉണ്ടാകുമോയെന്ന് എനിക്കറിയില്ല. അങ്ങനെ പല കാര്യങ്ങളുമുണ്ട്. എല്ലാം ചേർത്ത് ഒരു ചിത്രം കണ്ടതിനുശേഷം യോജിച്ചൊരു നിലപാട് ഇക്കാര്യത്തിൽ സ്വീകരിക്കാം. കഴിഞ്ഞ ബഡ്ജറ്റ് ചർച്ചയിൽ വന്ന പ്രധാനപ്പെട്ട ഒരു ആശയം ഇന്നിവിടെ വീണ്ടും ഉയർന്നില്ല.

ശ്രീ. വി. ഡി. സതീശൻ: സർ, രജിസ്ട്രേഷൻ ഇനത്തിൽ വൻ തുക

സംസ്ഥാന ഖജനാവിന് നഷ്ടപ്പെടുന്നു എന്ന പ്രധാനപ്പെട്ട പ്രശ്നം കഴിഞ്ഞ ബഡ്ജറ്റ് ചർച്ചയിൽ ഉയർന്നിരുന്നു. അതിനൊരു ഉദാഹരണം പറഞ്ഞത്, എറണാകുളം നഗരത്തിൽ 400 കോടി രൂപയുടെ റിയൽ എസ്റ്റേറ്റ് ബിസിനസ്സ് നടന്നിട്ട് ഒരു രൂപ പോലും സംസ്ഥാന ഖജനാവിലേയ്ക്ക് വന്നില്ല എന്നതാണ്. കാരണം വാങ്ങുന്നവരും വിൽക്കുന്നവരും കമ്പനികൾ ഫോം ചെയ്ത് കമ്പനികളുടെ ഷെയർ ട്രാൻസ്ഫർ ചെയ്താണ് ബിസിനസ്സ് നടത്തിയിരിക്കുന്നത്. കമ്പനികളുടെ ഷെയർ ട്രാൻസ്ഫർ ചെയ്യുന്നതിന് കമ്പനി ആകൃതസരിച്ച് 5000 രൂപയുടെ സ്റ്റാമ്പ് പേപ്പർ മതി. ഈ 5000 രൂപയുടെ സ്റ്റാമ്പ് പേപ്പർ ഉപയോഗിച്ചിട്ടാണ് 400 കോടി രൂപയുടെ കച്ചവടം നടത്തിയത്. നമ്മുടെ ഇപ്പോഴത്തെ കണക്കനുസരിച്ച് 10 ശതമാനം (8 ശതമാനവും, 2 ശതമാനവും) അതായത് 40 കോടി രൂപ സംസ്ഥാന സർക്കാരിന്റെ ഖജനാവിലേക്ക് വരേണ്ടത് നഷ്ടമായിരിക്കുകയാണ്. തുക കൂടുമ്പോൾ ഇടത്തരക്കാർക്കു കൂടി ഇങ്ങനെയുള്ള കമ്പനികൾ ഫോം ചെയ്യാൻ യാതൊരു ബുദ്ധിമുട്ടും ഇല്ല. അതാണ് പ്രധാനപ്പെട്ട പ്രശ്നമായി ഉന്നയിച്ചത്. ഇത്തരത്തിൽ റിലയൻസ് 40,000 കമ്പനികളും സഹാറ ഗ്രൂപ്പ് 80,000 കമ്പനികളും ഉണ്ടാക്കിയിട്ടുണ്ട്.

ഇങ്ങനെ നമുക്ക് നഷ്ടപ്പെടുന്ന പണം തിരിച്ചു പിടിക്കുന്നതിനുള്ള നടപടി സ്വീകരിക്കുമോയെന്നുള്ളതാണ് എന്റെ ചോദ്യം.

ഡോ. ടി. എം. തോമസ് ഐസക്: ഇതുസംബന്ധിച്ച് കഴിഞ്ഞ ബഡ്ജറ്റ്

ചർച്ചയിൽ വന്ന നിർദ്ദേശങ്ങളുടെ അടിസ്ഥാനത്തിൽ ഒരു പരിശോധന

നടത്തിയിട്ടുണ്ട്. മഹാരാഷ്ട്ര പോലുള്ള സംസ്ഥാനങ്ങൾ ഇതിനൊരു പ്രതിവിധി

കണ്ടെത്തിയിട്ടുണ്ട്. നാളെ ചേരുന്ന സബ്ജക്ട് കമ്മിറ്റിയിൽ ചർച്ച ചെയ്ത് ഇത്

നിയമത്തിലേക്ക് കൊണ്ടുവരാൻ പറ്റും. മോട്ടോർ വെഹിക്കിൾ ടാക്സിനെ

സംബന്ധിച്ച് പ്രതിപക്ഷത്തുനിന്നും ഭരണപക്ഷത്തുനിന്നും അധിക വരുമാനം

പ്രതീക്ഷിക്കുന്നില്ല എന്ന ചില പരാമർശങ്ങൾ വന്നു. സർക്കാരിന്റെ വരുമാനം

സീറ്റിന്റെ എണ്ണം കുറഞ്ഞുപോകുന്നതിന്റെ ഫലമായി കുറഞ്ഞുപോകരുത്.

ലക്ഷ്യം ബസ് ആകുമ്പോഴാണ് സീറ്റിന്റെ എണ്ണം കുറയുന്നത്. അപ്പോഴാണ്

വരുമാനം കുറയുന്നത്. എവിടെയെങ്കിലും ക്രമാതീതമായ വർദ്ധനവ് വരുന്ന

രീതിയിൽ നിരക്കുണ്ടോയെന്ന് പരിശോധിച്ച് അത് rationalize ചെയ്യാം.

Presumptive tax-ന് (അനമാന നികുതിദായകർക്ക്) ഒരു ആനസ്സി പ്രോഗ്രാം

നടപ്പിലാക്കിയിരിക്കുന്നുവെന്ന കാര്യം പലരും വിട്ടുപോയി. ശ്രീ. പി. കെ.

ബഷീറിന്റെ വെല്ലുവിളി എത്രപേർക്ക് ഗുണംകിട്ടുമെന്നാണ്. ഇന്ന് ചുരുങ്ങിയത്

ഇരുപത്തിനാലായിരം പേർക്ക് മാത്രമേ അതിന്റെ ഗുണം കിട്ടുകയുള്ളൂ. നിലവിലുള്ള നിയമത്തിന്റെയടിസ്ഥാനത്തിലാണ് ഉദ്യോഗസ്ഥന്മാർ നോട്ടീസ് നൽകിയിട്ടുള്ളത്. നിയമനസരിച്ചേ അവർക്ക് പ്രവർത്തിക്കാൻ സാധിക്കുകയുള്ളൂ. നിയമം പറയുന്നത് കണക്ക് സമർപ്പിച്ചു കഴിഞ്ഞാൽ നിങ്ങൾ 60 ലക്ഷത്തിലേറെ വിറ്റുവരുമാനമുള്ള ഒരാളാണ്. എന്നാലത് കാണിക്കുന്നില്ല. ഈ 60 ലക്ഷത്തിനും അതിനു മുകളിൽ വരുന്നതിന്റെയും ഷെഡ്യൂൾ റേറ്റിൽ നിങ്ങൾ നികുതി നൽകണം. അതിന്റെ മൂന്ന് മടങ്ങ് പെനാൽറ്റിയും അടക്കണമെന്ന് അക്കൗണ്ടന്റ് ജനറൽ ഉൾപ്പെടെ പറഞ്ഞിട്ടുണ്ട്. അത് ചോദിച്ചില്ല, അപ്പോഴാണ് ഈ പറഞ്ഞ വലിയ തുകകളുടെ പേര് വന്നത്. ഇതുമായി ബന്ധപ്പെട്ട് എന്റെ മണ്ഡലമായ ആലപ്പുഴയിൽ ഒരാൾ ആത്മഹത്യ ചെയ്തു. ബഹുമാനപ്പെട്ട പ്രതിപക്ഷം മനസ്സിലാക്കേണ്ടത് എന്തുകൊണ്ട് കഴിഞ്ഞ ബഡ്ജറ്റിൽ നിങ്ങൾക്കൊരു ആംനസ്റ്റി സ്കീം കൊണ്ടുവരാൻ കഴിഞ്ഞില്ല. എത്രവട്ടം ബഹുമാനപ്പെട്ട മുഖ്യമന്ത്രിയുടെ മധ്യസ്ഥതയിൽ ചർച്ച നടന്നു. എത്ര മണിക്കൂർ ചർച്ച നടത്തി. നമ്മൾ ഒരു ഇഷ്യൂ തീർക്കുകയാണ്.

ശ്രീ. വി. ഡി. സതീശൻ: സർ, അങ്ങ് കൊണ്ടുവന്ന ആംനസ്റ്റി സ്കീമിനെ പൂർണ്ണമായും സ്വാഗതം ചെയ്യുന്നു. അതല്ല പ്രശ്നം. സെക്ഷൻ 6 (5) അനുസരിച്ച്

60 ലക്ഷം ടേണോവറിൽ താഴെയുള്ളവരുടെ അനുമാന നികുതിയാണിത്. അവർ പർച്ചേസ് ടാക്സ് കൊടുത്തിട്ടുണ്ട്. അത് KVATIS-ൽ വളരെ വ്യക്തമാണ്. ഒരു കച്ചവടക്കാരൻ തിരുവനന്തപുരത്തു നിന്നും വാങ്ങിച്ചുകൊണ്ടുപോയി നെയ്യാറ്റിൻകരയിൽ വിൽക്കുകയാണ്. ഇവിടത്തെ കടക്കാരന്റെ റിട്ടേണിൽ അത് ക്ലിയറാണ്, KVATIS-ൽ വന്നിട്ടുണ്ട്. അടച്ചിട്ടുണ്ടെന്ന് വളരെ വ്യക്തമാണ്. ചിലപ്പോൾ മിസ് ആയി പോകുകയോ അധികരിക്കപ്പെടുമ്പോഴോ ആയ ചെറിയ വ്യത്യാസത്തിനാണ് ഇത്രയും വലിയ തുക വരുന്നത്.

ഡോ. ടി. എം. തോമസ് ഐസക്: ഇല്ല. ഇപ്പോൾ ആനസ്സി സ്കീം എത്ര ലാഭ്യമാകുമെന്ന് അറിയുമോ? 60 ലക്ഷം രൂപയുടെ വിറ്റുവരുന്നമെങ്കിലും വേണം. 70 ലക്ഷം രൂപയ്ക്ക് വിറ്റതിൽ, 50 ലക്ഷം രൂപ ഇയാളുടെ ഡിക്ലയേർഡ് കണക്കിലുണ്ട്. ബാക്കി 20 ലക്ഷത്തിനു മാത്രം നികുതി നിർണ്ണയിച്ചാൽ മതി. അതിന് പലിശയോ പെനാൽറ്റിയോ ഇല്ല. പക്ഷെ പ്രശ്നമുള്ളത്, വ്യാപാരികൾക്ക് ഇത് ഇപ്പോഴും മനസ്സിലായിട്ടില്ല. ശ്രീ. വി. ഡി. സതീശൻ പറഞ്ഞതുപോലെ ഓരോർത്തർക്കും വിറ്റിരിക്കുന്നത് എത്രയെന്നുള്ളതിന്റെ കണക്ക് കമ്പ്യൂട്ടറിൽ നിന്നും കിട്ടും. അതുകൊണ്ട് 60 ലക്ഷത്തിൽ

വന്നില്ലെങ്കിൽ ആംനസ്റ്റി പിരീഡ് കഴിഞ്ഞാൽ ഈ കഥ വീണ്ടും ആവർത്തിക്കും. അതുകൊണ്ടാണ് എത്രയും പെട്ടെന്ന് വരികയെന്നു പറഞ്ഞ് പരസ്യം കൊടുത്തുകൊണ്ടിരിക്കുന്നത്. ആംനസ്റ്റി സ്കീമിന് കുറച്ച് കൂടുതൽ വേണ്ടിവരും. കാരണം നമ്മൾ ജി.എസ്.റ്റി. യിലേയ്ക്ക് പോകുകയാണ്. നമ്മൾ പഴയതൊന്നും കെട്ടിപ്പിടിച്ച് കുത്തിമറിയേണ്ട കാര്യമില്ല. We should put fast. എത്രത്തോളം തള്ളിവിടാൻ പറ്റുമോ അത്രയും തള്ളിവിടുന്നതായിരിക്കും നല്ലത്. ബാക്കി എന്തൊക്കെ ചെയ്യണമെന്നുള്ളത് അടുത്ത ബഡ്ജറ്റിൽ പരിശോധിക്കാം.

ശ്രീ. പി. ഉബൈദുള്ള: കേരളത്തിലെ സ്വർണ്ണവ്യാപാരമേഖല വലിയ പ്രതിസന്ധിയിലാണെന്ന പത്രവാർത്തയുടെ അടിസ്ഥാനത്തിൽ രണ്ടുദിവസം മുമ്പ് ഞാൻ ഒരു സബ്മിഷൻ അവതരിപ്പിച്ചിരുന്നു. സ്വർണ്ണവ്യാപാരികൾ വാങ്ങുന്ന പഴയ സ്വർണ്ണാഭരണങ്ങൾക്ക് 5 ശതമാനം പുതിയ പർച്ചേസ് ടാക്സ് ചുമത്തി, അവർക്ക് ഭീമമായ തുക കുടിശ്ശികയിനത്തിൽ അടയ്ക്കണമെന്ന് നോട്ടീസ് അയക്കാൻ ധനകാര്യ വകുപ്പ് മുന്നോട്ടുവന്നതിന്റെ അടിസ്ഥാനത്തിൽ പല വ്യാപാരികളും കട അടച്ചുപൂട്ടി പുറത്തേയ്ക്ക് പോകുകയാണ്. പുറത്തേയ്ക്ക് ഇവർ പോകുമ്പോൾ നമ്മുടെ സംസ്ഥാനത്തിന് ലഭിക്കേണ്ട വരുമാനം

കുറയുകയാണ്, ഇവിടെ തൊഴിലവസരം നഷ്ടപ്പെടുകയാണ്. ഈ അവസരത്തിൽ അവർ കോടതിയെ സമീപിച്ചപ്പോൾ ഇത് തികച്ചും അന്യായമാണെന്ന് ബഹുമാനപ്പെട്ട കോടതി അഭിപ്രായപ്പെട്ടു. ആ സാഹചര്യത്തിൽ ഇത് പുനഃപരിശോധിക്കാൻ ഗവൺമെന്റ് തയ്യാറാകുമോ?

ഡോ. ടി. എം. തോമസ് എസക്: മുൻകാലപ്രാബല്യത്തിൽ ഇളവ്

ചെയ്യുന്നതിനെക്കുറിച്ച് ജാഗ്രത വേണമെന്ന് ഇന്ന് രാവിലെ ശ്രീ. കെ. സി. ജോസഫ് മുന്നറിയിപ്പ് നൽകിയിട്ടുണ്ട്. ആ ജാഗ്രത പുലർത്താതിരിക്കാൻ എനിക്കാവില്ല. ഇതിന്റെ ലെജിസ്ലേറ്റീവ് ഇന്റൻ്റ് ഇതായിരുന്നില്ലെന്നും ഇതിന്റെ അർത്ഥം ഇതാണെന്നും മുൻധനകാര്യ വകുപ്പുമന്ത്രി പറയട്ടെ, ഈ സഭയിൽ പ്രതിപക്ഷനേതാവ് റിക്വസ്റ്റ് ചെയ്യട്ടെ, നമുക്ക് റെക്കോർഡിലാക്കാം. അങ്ങനെ ഉഭയകക്ഷിധാരണയുടെ അടിസ്ഥാനത്തിൽ ചർച്ച ചെയ്ത് സബ്ജക്ട് കമ്മിറ്റിയുടെ പരിഗണനയ്ക്ക് അയക്കാം. അല്ലാതെയുള്ള ഒരു മുൻകാലപ്രാബല്യത്തോടെയുള്ള പിൻവലിക്കൽ ഒരു കാര്യത്തിലുമുണ്ടാകില്ല. അത് വളരെ വ്യക്തമാണ്. ഞാൻ പ്രയാസപ്പെട്ടത്, നിങ്ങൾക്ക് അന്ന് തന്നെ ഞാൻ ഉത്തരം നൽകി, പക്ഷേ അത് കഴിഞ്ഞ് ഇന്ന് ശ്രീ. കെ. സി. ജോസഫ് മുന്നറിയിപ്പ് നൽകിയപ്പോൾ ഇത് പുലിവാലാകുമല്ലോ

എന്നോർത്ത് ഞാനെന്നു ഭയന്നു.

ശ്രീ. പി. കെ. കുഞ്ഞാലിക്കുട്ടി: ഈ ഒരു സ്ഥിതി വളരെ അപകടകരമല്ലേ?

വൻകിട സ്വർണ്ണവ്യാപാരികളല്ല, വ്യാപാരി സമൂഹം ഒന്നിച്ചുവന്ന് തെറ്റ് പറ്റിയിട്ടുണ്ടെന്ന് പറഞ്ഞാൽ, ധനകാര്യ വകുപ്പുമന്ത്രിക്ക് അത് ബോധ്യമുണ്ടെങ്കിൽ, സബ്ജക്ട് കമ്മിറ്റിയിൽ എല്ലാവരുമായി ചർച്ച ചെയ്ത് അതിന്റെ മെറിറ്റ് നോക്കുകയല്ലേ വേണ്ടത്. മാണിസാർ കൊണ്ടുവന്നതാണെന്നാണ് പറയുന്നത്, മാണി സാർ നാലുവർഷം ഇത് കളക്ട് ചെയ്തിട്ടുപോലുമില്ല. കളക്ട് ചെയ്തിട്ടുണ്ടോ ഇല്ലയോ എന്ന് മാണിസാർ പറയട്ടെ.

ശ്രീ. കെ. എം. മാണി: ഞാൻ കൊണ്ടുവന്നതാണെങ്കിൽ പോലും

തെറ്റുണ്ടെങ്കിൽ പരിഹരിച്ചോളൂ. പരിശോധിച്ചോളൂ.

ശ്രീ. പി. കെ. കുഞ്ഞാലിക്കുട്ടി: ഒരു തെറ്റുണ്ടെന്ന് ബോധ്യമായി. അത്

കോടതിയും കണ്ടെത്തി. ധനകാര്യ വകുപ്പുമന്ത്രിക്കും അത് ബോധ്യമുണ്ടെങ്കിൽ ചർച്ച ചെയ്യണം. അല്ലാതെ അത് നിലനിൽക്കട്ടെ എന്നു വയ്ക്കുകയാണോ വേണ്ടത്. അത് ശരിയാണോ? അത് ഒരു ബിസിനസ്സ് ഫ്രണ്ട്ലി അപ്രോച്ചാണോ?

ഡോ. ടി. എം. തോമസ് എസക്: 2014-ൽ കൊണ്ടുവന്നു,

ഉദ്യോഗസ്ഥന്മാർ ഇത് വായിച്ച് നടപടിക്രമങ്ങളിലേക്ക് നീങ്ങി. നിയമത്തിൽ ഇപ്പോഴത്തെ വ്യവസ്ഥ പ്രത്യേക ടാക്സ് കൊടുക്കണമെന്നാണ്; അതൊന്നും കളക്ട് ചെയ്യണ്ടായെന്ന് ധനകാര്യ വകുപ്പുമന്ത്രി വാക്കാൽ പറഞ്ഞു. അതിനാൽ കളക്ട് ചെയ്തില്ല. ഇപ്പോൾ സി.&എ.ജി. അത് കണ്ടുപിടിച്ചു. മൂന്ന് വർഷമായി അഞ്ച് ശതമാനം വച്ച് നികുതി പിരിക്കാൻ പറഞ്ഞിട്ട് നിങ്ങളെന്താ പിരിക്കാത്തത്, ഇത് ഗുരുതരമായ പ്രശ്നമാണെന്ന് പറഞ്ഞ് സി.&എ.ജി. സെക്രട്ടേറിയറ്റിൽ വന്നു, ഈ മൂന്ന് വർഷം കൊണ്ട് എന്തുകൊണ്ട് നികുതി പിരിക്കുന്നില്ല എന്ന ചോദ്യം ഈ സർക്കാരിന്റെ മുന്നിലുണ്ട്.

ശ്രീ. രമേശ് ചെന്നിത്തല: അതുസംബന്ധിച്ച് ധനകാര്യ വകുപ്പുമന്ത്രി രണ്ട് സർക്കുലർ ഇറക്കിയിട്ടുണ്ടെന്നാണ് മനസ്സിലാക്കാൻ കഴിഞ്ഞത്. സി.&എ.ജി.-യോട് അത് ചൂണ്ടിക്കാണിച്ചുകൂടേ; കളക്ട് ചെയ്യാത്ത നികുതി എങ്ങനെ കൊടുക്കാൻ കഴിയും?

ഡോ. ടി. എം. തോമസ് എസക്: ഞാൻ contest ചെയ്യാനോ debate ചെയ്യാനോ പോകുന്ന ആളല്ല. ഞാൻ പരസ്യമായി ടെലിവിഷനിലൂടെ എന്റെ നിലപാടിനെക്കുറിച്ച് പറഞ്ഞിട്ടുണ്ട്. ആ നിലപാടിന്റെ അടിസ്ഥാനത്തിൽ കശുവണ്ടിക്ക് ഇതുപോലെ കൊടുത്തു. കുത്തക ഉപഭോഗത്തിന്റെ

അടിസ്ഥാനത്തിൽ, എനിക്കെതിരെ വിജിലൻസ് കേസുണ്ടായില്ലേ? പക്ഷേ ഒന്നും ഉണ്ടായില്ല. മാധ്യമങ്ങളിലൊന്നും വന്നില്ല. ആലോചിച്ച് തീരുമാനത്തിലേക്ക് പോകാം. കോടതിവിധിയിൽ കൊടുക്കാൻ പറഞ്ഞിട്ടില്ല. സ്റ്റേ ചെയ്തിട്ടേയുള്ളൂ.

ശ്രീ. കെ. വി. അബ്ദുൾ ഖാദർ: പരമ്പരാഗതമായ ബീഡി വ്യവസായത്തിന് 14½ ശതമാനം നികുതി ഏർപ്പെടുത്തിയ നടപടിയെ സംബന്ധിച്ച് പുനരാലോചിക്കണം. ആ വ്യവസായം തകർന്നുകൊണ്ടിരിക്കുകയാണ്. പലരും ഇത് ഉപേക്ഷിക്കുകയാണ്.

ഡോ. ടി. എം. തോമസ് എസക്: ബീഡിക്ക് 26 ശതമാനം നികുതിയും അതിന്റെ കൂടെ കേന്ദ്രത്തിന്റെ സെസ്സും അടക്കം 40 ശതമാനം വരാൻ പോകുകയാണ്. ഇതാണ് നാലഞ്ച് മാസം കഴിഞ്ഞാലുള്ള സ്ഥിതി. ഒറ്റ വഴിയേയുള്ളൂ, നികുതി പിരിക്കുക, ആ നികുതി ആരിൽ നിന്ന് പിരിച്ചുവോ അവർക്ക് കൊടുക്കുക അതാണ് ഇപ്പോഴത്തെ വ്യവസ്ഥ. നിങ്ങൾക്ക് ആരെയെങ്കിലും സഹായിക്കണമെങ്കിൽ നികുതിയിളവ് കൊടുക്കാൻ സാധിക്കില്ല. ഇക്കാര്യം നമുക്ക് ആലോചിക്കാം.

ശ്രീ. പി. കെ. ബഷീർ: ബഹുമാന്യനായ കണ്ണാലിക്കട്ടി സാഹിബ്

സ്വർണ്ണത്തിന് കളക്ട് ചെയ്യാത്ത നികുതി ഒഴിവാക്കുന്നതിനെക്കുറിച്ച് പഠനത്തപ്പോൾ അങ്ങ് കുറേ ബുദ്ധിമുട്ടും പ്രയാസവും പഠിച്ചു. അങ്ങനെയൊന്നിനെക്കുറിച്ച് സാംസംഗ്, എൽ.ജി., വോഡഫോൺ തുടങ്ങിയ മൊബൈൽ ഫോണുകളുടെ ചാർജ്ജറിന് 14 ശതമാനം നികുതി വാങ്ങിയത്., നികുതി വെട്ടിപ്പ് നടത്തിയതായി എ.ജി. കണ്ടെത്തിയ 15 കോടി രൂപയുടെ 2005 മുതലുള്ള കുടിശ്ശിക ഒഴിവാക്കി കൊടുത്തിരിക്കുന്നുവെന്ന് ഈ ധനകാര്യബില്ലിലെ പേജ് 37-ൽ പറയുന്നുണ്ട്. എ.ജി. കണ്ടെത്തിയ വെട്ടിപ്പ് ഒഴിവാക്കാമെങ്കിൽ കളക്ട് ചെയ്യാത്ത സാധാരണക്കാരായ സ്വർണ്ണക്കച്ചവടക്കാരുടെ നികുതി ഒഴിവാക്കാൻ സാധിക്കില്ല എന്ന് പറയുന്നത് ഏത് ലോജിക്കിലാണ്.

ഡോ. ടി. എം. തോമസ് എസക്. ഒരു മൊബൈൽ വാങ്ങുമ്പോൾ അതിനോടൊപ്പമാണ് ചാർജ്ജറും കിട്ടുന്നത്. അല്ലാതെ പുതിയ മൊബൈൽ ചാർജ്ജറില്ലാതെ കിട്ടുമോ; മൊബൈലിന് 5 ശതമാനമാണ് നികുതി. അതിന് അക്സസറിയായി കൂടെ ഒരു പാക്കറ്റായി കിട്ടുന്നതാണ് ചാർജ്ജർ. എന്നാൽ ഈ ചാർജ്ജർ ഒറ്റയ്ക്ക് വാങ്ങുകയാണെങ്കിൽ 14½ ശതമാനത്തിലും കടക്കും. ഇതുസംബന്ധിച്ചുള്ള തർക്കം നടന്നുകൊണ്ടിരിക്കുകയാണ്. ഇപ്പോൾ

ഭേദഗതിയെന്താണ്? നിങ്ങൾ മൊബൈലിനോടൊപ്പമാണ് ചാർജ്ജർ വാങ്ങുന്നതെങ്കിൽ 5 ശതമാനമേ നികുതിയുള്ളൂ, എന്നാൽ ചാർജ്ജർ ഒറ്റയ്ക്ക് വാങ്ങുകയാണെങ്കിൽ 14½ ശതമാനമാണ് നികുതി.

ശ്രീ. പി. കെ. ബഷീർ പറഞ്ഞതിന്റെയടിസ്ഥാനത്തിൽ സാംസംഗിന്റേയും എൽ.ജിയുടേയും വോഡഫോണിന്റേയും നികുതി പുനഃസ്ഥാപിക്കുകയാണ്.

കോർട്ട് ഫീ സംബന്ധിച്ച് എന്റെ ബഡ്ജറ്റ് സ്പിച്ചിലുണ്ടായിരുന്നില്ല. പക്ഷേ ഉമ്മൻ ചാണ്ടി സാറിന്റെ സ്പിച്ചിലും ബില്ലിലും ഉണ്ടായിരുന്നു. ഒരു ശതമാനമാക്കുന്നതിനോട് എനിക്ക് വ്യക്തിപരമായി വിയോജിപ്പുണ്ട്. അത് മറ്റൊന്നും കൊണ്ടല്ല, നിങ്ങൾ പറഞ്ഞതുപോലെ, നികുതി നിർണ്ണയം വെസ്റ്റ് ജഡ്ജ്മെന്റാണ്, തെളിവുകളൊന്നുമില്ലല്ലോ ഒരു കോടിയേ അടിക്കുകയുള്ളൂ. പിന്നെ അപ്പീൽ കൊടുത്ത് കുറച്ചുകൊള്ളാനാണ് പറയുന്നത്. വ്യാപാരികളെ സംബന്ധിച്ചിടത്തോളം ഒരു കോടിയുടെ ഒരു ശതമാനമെന്ന് പറയുമ്പോൾ അത് വലിയ തുകയാണ്. അതുകൊണ്ട് ഞാൻ അത് എന്റെ ബഡ്ജറ്റ് പ്രസംഗത്തിൽ നിന്നും മാറ്റിവെച്ചു. പക്ഷേ പിന്നീടാണ് ഞാൻ മനസ്സിലാക്കുന്നത് നിങ്ങളുടെ ബില്ലിൽ അതുണ്ടായിരുന്നുവെന്ന്. അങ്ങനെയൊരു വിഭാഗം ആളുകൾക്ക് ഒരു ശതമാനം കൊടുക്കാൻ തീരുമാനിച്ചിട്ട് അതിൽ നിന്നും

എനിക്ക് മാറാൻ പറ്റുമോ? അതുകൊണ്ട് ഒരു ശതമാനം പുന:സ്ഥാപിക്കുക മാത്രമേ ചെയ്തിട്ടുള്ളൂ. ഫോണും ചാർജ്ജറും ഉമ്മൻ ചാണ്ടി സാറിന്റെ ബജറ്റിലെ നിർദ്ദേശമാണ്. എന്റെയല്ല. പക്ഷേ ഞാനത് പിൻവലിച്ചു.

ജി.എസ്.ടി.-യെ സംബന്ധിച്ച് ബഹുമാനപ്പെട്ട മുഖ്യമന്ത്രിയോട് ഞാൻ ചർച്ച ചെയ്തു. സഭയിൽ ഒരു സർവ്വകക്ഷിയോഗം നമുക്ക് ചേരാം. മൂന്നാം തീയതിയാണ് അടുത്ത ജി.എസ്.ടി കൗൺസിൽ. യഥാർത്ഥത്തിൽ ഗൗരവമായ തീരുമാനങ്ങളൊന്നും ആയിട്ടില്ല. ഗൗരവമായ തീരുമാനങ്ങളിലേയ്ക്ക് പോകുകയാണ്. റേറ്റേന്താണ്; ആര് ആരിൽ നിന്നും നികുതി പിരിക്കും; കോമ്പൻസേഷൻ എങ്ങനെ; യൂണൈറ്റഡായിട്ടുള്ള ഒരു സ്റ്റാൻഡ്ഡിംഗ് കഴിയും. ഇവിടെ അഭിപ്രായ വ്യത്യാസമുണ്ടാകേണ്ട കാര്യമില്ല. ശ്രീ. പി. കെ. ബഷീറിന് മനസ്സിലാക്കാൻ പറയുകയാണ് ഇത് ബി.ജെ.പി. കൊണ്ടുവന്നതല്ല. യു.പി.എ സർക്കാർ, ശ്രീ. ചിദംബരം കൊണ്ടുവന്നതാണിത്. ബി.ജെ.പി. സർക്കാർ സഹകരിച്ചെങ്കിൽ ഇത് പാസായിപ്പോയേനെ. 2011-ൽ നിലവിൽ വന്നാൽ.. 2011-ൽ അവസാനം എത്തിയപ്പോഴേയ്ക്കും ബി.ജെ.പി. കാലുമാറി. അതിന്റെ ചൊരുക്ക് തീർക്കാനാണ് കോൺഗ്രസ് ബി.ജെ.പി ഭരിച്ചപ്പോൾ 'എന്നാൽ കുറച്ചുനേരം നിൽക്ക്' എന്നുള്ള നിലപാട് സ്വീകരിച്ചത്. ഇക്കാര്യത്തിൽ നമ്മൾ

തമ്മിൽ അഭിപ്രായവ്യത്യാസങ്ങൾക്ക് ഇടയില്ല. ബഹുമാനപ്പെട്ട സ്പീക്കർ നിശ്ചയിക്കുന്ന ദിവസം സർവ്വകക്ഷിയോഗം വിളിക്കാം. സൗകര്യം നോക്കി ചെയ്യാം. ഇതുസംബന്ധിച്ച ക്ലാസ്സോന്നമല്ല. പ്രോബ്ബംസ് ഐഡന്റിഫൈ ചെയ്യാം. അതിന്റെ അടിസ്ഥാനത്തിൽ പൊതു ചർച്ച നടത്താം.

ശ്രീ. വി. ഡി. സതീശൻ: സർ, ചോദ്യോത്തര വേളയിൽ അങ്ങയോട് അങ്ങനെയൊരു നിർദ്ദേശം വച്ചിരുന്നു. കാരണം സംസ്ഥാനത്തിന്റേതായ പൊതുവായ പല കാരണങ്ങളും കേന്ദ്രഗവൺമെന്റുമായി ചർച്ച നടത്തേണ്ടതുണ്ട്. പ്രത്യേകിച്ച് ടാക്സ് സീലിംഗിന്റെ ശതമാനമടക്കമുള്ള കാര്യത്തിൽ പൊതുവായ സമന്വയത്തോടെ സംസാരിക്കുന്നതാണ് നല്ലതെന്ന് പറഞ്ഞു. മീറ്റിംഗ് വയ്ക്കുമ്പോൾ സംസ്ഥാന ഗവൺമെന്റിന്റെ പ്രത്യേകമായുള്ള അഭിപ്രായം പ്രകടിപ്പിക്കേണ്ടത് എന്നുള്ളതിന്റെ ഒരു അജണ്ട വച്ച് ഒരു സർവ്വകക്ഷി യോഗം ചേരുന്നതാണ് നല്ലത്. അതാണ് അങ്ങയോട് നിർദ്ദേശിച്ചത്.

ഡോ. ടി. എം. തോമസ് ഐസക്: സർ, അക്കാര്യം വളരെ ആവശ്യമായതാണ്. കാരണം ജി.എസ്.ടി. കൗൺസിലിൽ ബി.ജെ.പി.ക്ക് ഭൂരിപക്ഷമില്ല. 19 സംസ്ഥാനങ്ങൾ കൂടി ലഭിച്ചാൽ മാത്രമേ

ഭൂരിപക്ഷമുണ്ടാകുകയുള്ളൂ. ഇപ്പറത്തും ഭൂരിപക്ഷമില്ല. stalemate ആകും. കോൺഗ്രസ്സും ബാക്കിയെല്ലാവരും ഒരു നിലപാട് സ്വീകരിച്ച് നിന്നിരുന്നവെങ്കിൽ സംസ്ഥാനങ്ങൾക്ക് അനുകൂലമായ ചില തീരുമാനങ്ങളിലേയ്ക്കും ചില തീർപ്പുകളിലേയ്ക്കും പോകാൻ പറ്റും. ഇപ്പോൾ ജി.എസ്.ടി. നടപ്പാക്കാനുള്ള പ്രിപ്പറേഷൻസ് എല്ലാം നമ്മൾ ഇവിടെ ആരംഭിച്ചിട്ടുണ്ട്. ഇനിയും ഒന്നരണ്ട് പ്രസംഗങ്ങൾ കൂടിയുണ്ട്. ആ സന്ദർഭത്തിൽ ഇതിനെക്കുറിച്ച് സംസാരിക്കാം. ക്ഷേമനിധിയെക്കുറിച്ച് പറയുകയുണ്ടായി. ക്ഷേമനിധിയുടെ പ്രവർത്തനം ഊർജ്ജിതപ്പെടുത്താം. അല്പം കാലതാമസം വന്നിട്ടുണ്ട്. അത് എത്രയും പെട്ടെന്ന് പരിഹരിക്കാനുള്ള നടപടി സ്വീകരിക്കുന്നതാണ്. ബാക്കിയുള്ള കാര്യങ്ങൾ....

ശ്രീ. സണ്ണി ജോസഫ്: സർ, ധനകാര്യ വകുപ്പുമന്ത്രി മറുപടി പറഞ്ഞ് തുടങ്ങിയപ്പോൾ കോർട്ട് ഫീ ആന്റ് സ്യൂട്ട് വാല്യുവേഷൻ ആക്ടിലെ വർദ്ധനവിനെക്കുറിച്ച് സംസാരിക്കാൻ തുടങ്ങി. പിന്നീട് മറന്നുപോയി. അതിലെ ഒരു ശതമാനം എന്നുള്ളത് അബൂശരതമാനമാക്കി വർദ്ധിപ്പിക്കുമോ? കെ. എം. മാണി സാറിന്റെ പ്രസംഗത്തിൽ അത് ചൂണ്ടിക്കാണിച്ചതാണ്.

ഡോ. ടി. എം. തോമസ് ഐസക്: സർ, ഇല്ല. ഒരു ശതമാനം

തന്നെയാണ് ഇപ്പോഴുള്ളത്. നേരത്തേ ബാധകമല്ലാതിരുന്ന ചില കാര്യങ്ങൾക്കുകൂടി ഇത് ബാധകമാക്കുക മാത്രമേ ചെയ്തിട്ടുള്ളൂ. വർദ്ധിപ്പിച്ചിട്ടില്ല. വേണമെങ്കിൽ സബ്ജക്ട് കമ്മിറ്റിയിൽ ഇക്കാര്യം പരിശോധിക്കാം. നേരത്തേ ബാധകമല്ലാത്ത ചില കാര്യങ്ങൾക്കുകൂടി ഇത് ബാധകമാക്കുക മാത്രമേ ചെയ്തിട്ടുള്ളൂ. വർദ്ധിപ്പിച്ചിട്ടില്ല. സർക്കാരിന് ഇതൊക്കെ സംബന്ധിച്ച് വളരെ ഓപ്പൺ മൈൻഡാണ്. നിലപാട് ഇല്ലാത്തതുകൊണ്ടല്ല. തുറന്ന മനസ്സാണ്. നിലപാടും അടഞ്ഞ മനസ്സുമായി പോകാൻ ഉദ്ദേശിക്കുന്നില്ല. നിലപാടും തുറന്ന മനസ്സുമായിട്ട് പോകാനാണ് ഉദ്ദേശിക്കുന്നത്. ഇക്കാര്യങ്ങൾ സബ്ജക്ട് കമ്മിറ്റിയിൽ ചർച്ച ചെയ്ത് വേണ്ട ഭേദഗതി വരുത്തി വീണ്ടും സഭയിൽ കൊണ്ടുവരാം.

മി. സ്പീക്കർ: ശ്രീ. വി. അബ്ദുറഹിമാൻ, അങ്ങയുടെ 1 (എ) നമ്പർ ഭേദഗതി

പ്രസ് ചെയ്യുന്നുണ്ടോ?

ശ്രീ. വി. അബ്ദുറഹിമാൻ: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. വി. അബ്ദുറഹിമാൻ അവതരിപ്പിച്ച 1 (എ) നമ്പർ

ഭേദഗതി സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. കെ. സി. ജോസഫ്, അങ്ങയുടെ 2 (ബി) നമ്പർ ഭേദഗതി പ്രസ്

ചെയ്യുന്നുണ്ടോ?

ശ്രീ. കെ. സി. ജോസഫ്: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. കെ.സി. ജോസഫ് അവതരിപ്പിച്ച 2(ബി) നമ്പർ ഭേദഗതി സഭ നിരാകരിച്ചിരിക്കുന്നു.

2016-ലെ കേരള ധനകാര്യ ബിൽ മരാമത്തും ഗതാഗതവും വാർത്താവിനിമയവും സംബന്ധിച്ച സബ്ജക്ട് കമ്മിറ്റി V-ഉം ആഭ്യന്തര കാര്യങ്ങൾ സംബന്ധിച്ച സബ്ജക്ട് കമ്മിറ്റി XIV-ഉം ചേർന്ന് സംയുക്തമായി പരിഗണിക്കുന്നതിന് സാമ്പത്തിക കാര്യങ്ങൾ സംബന്ധിച്ച സബ്ജക്ട് കമ്മിറ്റി VIII-ന്റെ പരിഗണനയ്ക്ക് അയയ്ക്കണമെന്ന പ്രമേയത്തെ.....

അനുകൂലിക്കുന്നവർ.....

പ്രതികൂലിക്കുന്നവർ.....

പ്രമേയം സഭ അംഗീകരിച്ചിരിക്കുന്നു.

ബിൽ സബ്ജക്ട് കമ്മിറ്റിയുടെ പരിഗണനയ്ക്ക് അയയ്ക്കുന്നു.

(മി.സ്പീക്കർ)